

ইউক্ৰেইনেৰে ৰাছিয়াৰ যুদ্ধ বিৰতি

মস্কো, ১৯ এপ্রিলঃ ৰাছিয়া
আৰু ইউক্ৰেইনৰ মাজত চলি
থকা ৰক্তাক্ত যুদ্ধৰ তিনি বছৰৰ
মূৰকত যুদ্ধবিৰতি ১৯ পৃষ্ঠাত



Sacn to Donate

NEWSNEXTONE.COM



SUNDAY, APRIL 20, 2025

■ দেওবাৰ, ৬ ব'হাগ, ১৯৪৭ শকাব্দ

■ www.newsnextone.comৰ অনলাইন দৈনিক

■ দ্বিতীয় বছৰ, সংখ্যা ১১১

Guwahati, Assam || মূল্যঃ এটকা

কোন দিশে ভাষা জননী?

■ ড॰ দয়ানন্দ শ্বাহ



ন-শৰ্কৰী

বৰষুণে সেমেকাই ৰখা
আবেলিটোত বাৰান্দাৰ
চকীখনত বহি চাহৰ কাপত
চুমুক দিব খুজিছিলহে
এথোন, শেষাংশ ৩ পৃষ্ঠাত

বিহুৰ চান্দা নিদিয়াৰ বাবেই 'ব্লৈড এটেক'

ই-সংবাদ, ১৯ এপ্রিলঃ
ৰাজ্যৰ চৌদিশে ৰঙালী বিহুৰ
আনন্দ-উল্লাসৰ মাজতে
ৰাজধানী ৫ পৃষ্ঠাত চাওক

খং শেষ! লগ হ'বলৈ সাজু হ'ল থাকৰে ভাতৃ

মুম্বাই, ১৯ এপ্রিলঃ দুটা
দশকৰ ৰাজনৈতিক তিক্ততাৰ
অন্তত মহাৰাষ্ট্ৰৰ ৭ পৃষ্ঠাত

'নিজক বচাবৰ বাবে মুখ্যমন্ত্ৰীৰে ঘনিষ্ঠ হৈছে সাংসদ গৌৰৱ গগৈ'

শিৱসাগৰত দাবী অখিল গগৈৰ

ই-সংবাদ, শিৱসাগৰ, ১৯
এপ্রিলঃ সমাগত পঞ্চায়ত
নিৰ্বাচনক লৈ তোলপাৰ
শিৱসাগৰৰ ৰাজনীতি।
অভিযোগ-প্ৰতি অভিযোগৰ
বাকযুদ্ধ কংগ্ৰেছ ৫ পৃষ্ঠাত



যোগীঘোপাত লজিষ্টিক পাৰ্ক চালে ভূটান নৃপতিয়ে

ই-সংবাদ, ১৯ এপ্রিলঃ আজি নামনি অসমৰ
বঙাইগাঁও জিলাৰ যোগীঘোপা ভ্ৰমণ কৰে
চুবুৰীয়া ভূটান নৃপতি জিগমে খেছাৰ নামগ্যাল
ৰাংচুক। যোগীঘোপাত শেষাংশ ৫ পৃষ্ঠাত



জৈন মন্দিৰ উচ্ছেদ কৰাৰ পিছতে মহাৰাষ্ট্ৰ চৰকাৰৰ বিৰুদ্ধে জৈন সমাজৰ প্ৰতিবাদ, শনিবাৰে

হাজাৰ হাজাৰ জৈন লোকৰ প্ৰতিবাদত কংগ্ৰেছ মুম্বাইৰ ৰাজপথ

মহাৰাষ্ট্ৰত জৈন মন্দিৰত বিজেপি চৰকাৰৰ বুলডজাৰ

■ নিমিষতে ধ্বংস ৯০ বছৰীয়া ঐতিহ্য
মুম্বাই, ১৯ এপ্রিলঃ ভাঙি পেলোৱা হ'ল
মুম্বাইৰ ভিলে পাৰ্লে অঞ্চলত অৱস্থিত এটি
৯০ বছৰীয়া দিগম্বৰ জৈন মন্দিৰ ১৬
এপ্রিলত বিএমচিয়ে জৈন ২ পৃষ্ঠাত চাওক



বুলডজাৰ চলোৱা জৈন মন্দিৰৰ ধ্বংসাৱশেষ

বিনষ্ট মিত্ৰতাৰ পৰিৱেশঃ কংগ্ৰেছ

ই-সংবাদ, ১৯ এপ্রিলঃ আজি
ভূপেন কুমাৰ বৰাই ধেমাজি
জিলাৰ চিচিপথাৰ, চিলাপথাৰ,
চিমন চাপৰিত ৮ পৃষ্ঠাত চাওক

সুৰক্ষিত হ'ল গুৱাহাটী ষ্টেশ্যন

ই-সংবাদ, ১৯ এপ্রিলঃ যাত্ৰীৰ
সুৰক্ষা নিশ্চিত কৰি আজি
গুৱাহাটী ৰেল ৭ পৃষ্ঠাত চাওক

ৰাজস্থানৰ মেডিকেল কলেজত ভয়ংকৰ কাণ্ড

পুত্ৰৰ পৰিৱৰ্তে ডাক্তৰে কৰিলে বৃদ্ধ পিতৃৰ অস্ত্ৰোপচাৰ

কোটা, ১৯ এপ্রিলঃ দুৰ্ঘটনাত
আহত পুত্ৰৰ হাস্পাতালত ৰখীয়া
হিচাপে থকা বৃদ্ধ পিতৃকেই
চিকিৎসকে সম্পন্ন ৯ পৃষ্ঠাত চাওক



কানাডাত ভাৰতীয় ছাত্ৰী গুলীবিদ্ধ

হেমিল্টন, ১৯ এপ্রিলঃ
কানাডাৰ 'অন্টাৰিঅ' প্ৰদেশৰ
হেমিল্টনত সংঘটিত ভয়ংকৰ
গুলীচালনাৰ এক ২ পৃষ্ঠাত

পশ্চিমবংগৰ ৰাজ্যপালৰ প্ৰতি ক্ষোভ ৰাইজৰ

মুৰ্ছিদাবাদ, ১৯ এপ্রিলঃ
ৰাকফ বিৰোধী প্ৰতিবাদে
ভয়ংকৰ হিংসাৰ ৰূপ ধাৰণ
কৰা মুৰ্ছিদাবাদৰ ৪ পৃষ্ঠাত

কংগ্ৰেছত ধন লৈ টিকট! গঠন

তদন্ত কমিটি
ই-সংবাদ, ১৯ এপ্রিলঃ
পঞ্চায়ত নিৰ্বাচনত ধনৰ
বিনিময়ত একাংশ ৭ পৃষ্ঠাত

দিল্লীলৈ চিএম, প্ৰধানমন্ত্ৰীক দিলে বিহুৰ গামোচা

ই-সংবাদ, ১৯ এপ্রিলঃ কাৰ্বি
আংলং ভ্ৰমণ সামৰি সাত
বিহু চলি থকাৰ ৭ পৃষ্ঠাত

উচ্চতম ন্যায়ালয়ে দেশত ধৰ্মযুদ্ধৰ সূচনা কৰিছে! বিজেপি সাংসদৰ মন্তব্যক লৈ ধুমুহা

নতুন দিল্লী, ১৯ এপ্রিলঃ উচ্চতম
ন্যায়ালয়ৰ ভূমিকাৰ ওপৰত আঙুলি তুলিছে
বিজেপি সাংসদে। বিজেপি সাংসদ নিশিকান্ত
ডুবেয়ে দেশৰ সৰ্বোচ্চ শেষাংশ ৪ পৃষ্ঠাত



হিন্দু নেতাৰ হত্যাকাণ্ডক লৈ উত্তপ্ত ঢাকা

আকৌ অস্থিৰ বাংলাদেশ

নতুন দিল্লী, ১৯ এপ্রিলঃ
বাংলাদেশত হিন্দু সংখ্যালঘু
নেতা ভৱেশ চন্দ্ৰ ৰায়ৰ নৃশংস
হত্যাকাণ্ডই পুনৰ এক ৪ পৃষ্ঠাত

■ প্রথম পৃষ্ঠাৰ পৰা...

পুত্ৰৰ পৰিৱৰ্তে ডাক্তৰে কৰিলে বৃদ্ধ পিতৃৰ

কৰিলে অস্ত্রোপচাৰ। এই ভয়ংকৰ গাফিলতিৰ অভিযোগ উত্থাপন হৈছে ৰাজস্থানৰ কোটা মেডিকেল কলেজৰ বিৰুদ্ধে। পথ দুৰ্ঘটনাত আহত পুত্ৰৰ কাষত ৰখীয়া হিচাপে হাস্পাতালত উপস্থিত থকা পিতৃক অস্ত্রোপচাৰ কক্ষলৈ মাতি নি কোনো সোধা-পোছা নকৰাকৈয়ে হাতৰ অস্ত্রোপচাৰ সম্পন্ন কৰে চিকিৎসকে। এই ঘটনা পোহৰলৈ অহাৰ পিছতে সমগ্ৰ দেশজুৰি বিয়পি পৰিছে চৰম উত্তেজনা। যোৱা ১২ এপ্ৰিলত সংঘটিত এই ঘটনা। জানিব পৰা মতে, বৰাণ জিলাৰ অটু গাঁৱৰ বাসিন্দা মনীষ পাঞ্চল (৩৩) নামৰ এজন যুৱকজন এক পথ দুৰ্ঘটনাত গুৰুতৰভাৱে আঘাতপ্ৰাপ্ত হোৱাৰ পিছত কোটা চিকিৎসা মহাবিদ্যালয়ত ভৰ্তি কৰোৱা হয়। চিকিৎসালয়ত তেওঁৰ কাষত আছিল তেওঁৰ পিতৃ জগদীশ পাঞ্চল। হাস্পাতালত মনীষৰ অস্ত্রোপচাৰ কৰাৰ সময়ত চিকিৎসকে নাম লৈ মতাত হোজা পিতৃয়ে কিয় মাতিছে সুধিবলৈ চিকিৎসকৰ ওচৰ পায়গৈ। কিন্তু ইয়াৰ পিছতে চিকিৎসকে তেওঁৰ পৰিচয়ৰ কোনো বিচাৰ-বিবেচনা নকৰাকৈ এনাস্থেটিক বেজী দিয়ে আৰু বাওঁহাতৰ অস্ত্রোপচাৰ সম্পন্ন কৰে। পৰিস্থিতি এনেকুৱা আছিল যে তেওঁৰ অস্ত্রোপচাৰৰ পিছত মনীষ অপাৰেচন ৰুমৰ পৰা ওলাই আহি দেখে

যে তেওঁৰ পিতৃ ক'তো নাই। অলপ পিছতে হাতত বেণ্ডেজ লগোৱা অৱস্থাত পিতৃ আহি কাষত উপস্থিত হয়। আৰু তাৰ পিছতে পোহৰলৈ আহে এই ভয়ংকৰ গাফিলতি। মনীষে অভিযোগ কৰা মতে, তেওঁৰ পিতৃৰ বাঁওখন হাতত ছটা চিলাই কৰে চিকিৎসকে। কিন্তু আটাইতকৈ আশ্চৰ্যজনক কথাটো হ'ল এই ঘটনা সংঘটিত হোৱাৰ পিছতো পাঁচ দিন কৰি ঘটনা গাপ দি ৰখাৰ চেষ্টা চলায় মেডিকেল কলেজখনে। ১৭ এপ্ৰিলত স্থানীয় বাতৰি কাকতত বাতৰি পঢ়ি পৰিয়ালৰ লোকে এই ঘটনাৰ বিষয়ে জানিব পাৰিছিল। লগে লগে চিকিৎসালয়ত উপস্থিত হৈ কোটা জিলাৰ মহাবীৰ নগৰ থানাত এজাহাৰ দাখিল কৰে। চিকিৎসালয় কৰ্তৃপক্ষই বিষয়টো লুকুৱাই ৰাখিব বিচাৰিছে বুলি ভুক্তভোগীৰ পৰিয়ালে অভিযোগ উত্থাপন কৰিছে। আনকি এই ঘটনাৰ বিষয়ে প্ৰকাশ নকৰিবলৈ হাস্পাতাল কৰ্তৃপক্ষই ভয়-ভাবুকি প্ৰদানৰো অভিযোগ উত্থাপন হৈছে। তেওঁলোকে দাবী কৰে যে জগদীশ পাঞ্চলক চিকিৎসালয়ত ভৰ্তি কৰা হোৱা নাছিল, তেওঁৰ নাম কোনো ৰোগীৰ তালিকাত নাছিল, আৰু তেওঁৰ কোনো আঘাত নাছিল- তথাপিও তেওঁক অচেতন কৰি হাতত চিলাই কৰা হয়। এয়া

আছিল চিকিৎসা সমাজৰ প্ৰত্যক্ষ আৰু গুৰুতৰ অন্যায় আৰু গাফিলতি। এই ঘটনা সন্দৰ্ভত ডাঃ ৰাজেন্দ্ৰ মহাবৰ আৰু ইয়াৰ লগত জড়িত চিকিৎসা কৰ্মচাৰীৰ বিৰুদ্ধে এজাহাৰ দাখিল কৰা হৈছে। ঘটনা সন্দৰ্ভত আৰক্ষীয়ে তদন্ত আৰম্ভ কৰিছে। ইফালে আম আদমি পাৰ্টিৰ কোটা জিলাৰ সভাপতি অধিবক্তা কুঞ্জ বিহাৰী সিংঘালে আকস্মিকভাৱে চিকিৎসালয়খন ভ্ৰমণ কৰি ঘটনাৰ বিষয়ে জানিব পাৰি দোষীৰ বিৰুদ্ধে ব্যৱস্থা গ্ৰহণৰ দাবীত জিলা প্ৰশাসকক এখন স্মাৰক পত্ৰ প্ৰদান কৰে। ঘটনাক লৈ তীব্ৰ হেঁচাত পৰি কোটা চিকিৎসা মহাবিদ্যালয়ৰ অধ্যক্ষ ডাঃ সংগীতা ছাঞ্জেলাই কয় যে তিনিজনীয়া তদন্ত সমিতি গঠন কৰা হৈছে আৰু প্ৰতিবেদন লাভ কৰাৰ পিছত বিহিত ব্যৱস্থা গ্ৰহণ কৰা হ'ব। তেওঁ কয় যে ৰোগীক ভৰ্তি কৰি তেওঁলোকৰ ফাইল প্ৰস্তুত নকৰাকৈ অস্ত্রোপচাৰ কৰাটো নিয়মৰ বিৰুদ্ধে। সেই নিয়ম ভংগ কৰা হৈছে নে নাই সেয়া প্ৰতিবেদনত স্পষ্ট হ'ব। মহাবীৰ নগৰ আৰক্ষী থানাৰ অ'চি ৰমেশ কাভিয়াই জানিবলৈ দিয়া মতে, পৰিয়ালটোৰ পৰা এজাহাৰ পোৱা গৈছে। তদন্ত চলি আছে। যদিহে গাফিলতিৰ প্ৰমাণ পোৱা যায় তেন্তে আইন অনুসৰি ব্যৱস্থা গ্ৰহণ কৰা হ'ব।

■ প্রথম পৃষ্ঠাৰ পৰা...

মহাৰাষ্ট্ৰত জৈন মন্দিৰত বিজেপি চৰকাৰৰ

মন্দিৰটো ভাঙি পেলোৱাক লৈ তীব্ৰ ক্ষোভৰ সৃষ্টি কৰিছে জৈন সমাজত। এই ঘটনাৰ বিৰুদ্ধে আজি পুৱা শোভাযাত্ৰা কৰি হাজাৰ হাজাৰ জৈন লোকে প্ৰতিবাদ সাব্যস্ত কৰে। জৈন সন্ন্যাসীৰ পৰা আৰম্ভ কৰি বিজেপি চৰকাৰৰ মন্ত্ৰী মংগল প্ৰভাত লোখা আৰু বিধায়ক পৰাগ আলৱানীলৈকে নেতাসকলেও এই নীৰৱ পদযাত্ৰাত যোগদান কৰে। ভিলে পাৰ্লে ষ্টেচনৰ পৰা বিএমচি কে-ইষ্ট ৱাৰ্ডৰ কাৰ্যালয়লৈ বাহিৰ কৰা হয় এই শান্তিপূৰ্ণ প্ৰতিবাদী সমদল। বিএমচিয়ে হোটেলৰ মালিকৰ সৈতে গোপন বুজাবুজি কৰি অবৈধভাৱে মন্দিৰটো ভাঙি পেলোৱাৰ অভিযোগ উত্থাপন কৰে জৈন সমাজে। বিজেপিৰ বিধায়ক মুৰ্জী পাটিলে কয়, "আমি এই ঘটনাক তীব্ৰ ভাষাৰে ধিক্কাৰ দিছো। দায়ীসকলৰ বিৰুদ্ধে তাৎক্ষণিক ব্যৱস্থা ল'ব লাগিব। কাইলৈ আমি মুখ্যমন্ত্ৰী আৰু উপ-

মুখ্যমন্ত্ৰীক সাক্ষাৎ কৰিম। আমিও চৰকাৰত আছো, তথাপিও আজি ৰাইজৰ সৈতে ৰাজপথলৈ ওলাই আহিবলগীয়া হ'ল। আমিও যত্নগত ভুগিছো।" মন্ত্ৰী মংগল প্ৰভাত লোখাই লগতে কয় যে এই ঘটনাৰ দোষীসকলৰ বিৰুদ্ধে আমি ব্যৱস্থা গ্ৰহণ কৰিম। কিন্তু তেওঁৰ চৰকাৰৰ কাৰ্যকালত সংঘটিত এই ঘটনাক লৈ প্ৰতিক্ৰিয়া ব্যক্ত কৰাৰ পৰা বিৰত থকা পৰিলক্ষিত হয় লোখাক। দৰাচলতে, এই ঘটনাৰ মূলতে আছে ৩০ বছৰ পূৰ্বে মন্দিৰটো নিৰ্মাণ কৰা ভিলে পাৰ্লেৰ এখন জৈন হাউছিং ছ'চাইটি। ছ'চাইটিৰ কাষতে আছে ৰাধা-কৃষ্ণ নামৰ হোটেল এখন। অভিযোগ অনুসৰি, কেইবছৰমান পূৰ্বে হোটেলৰ মালিকে বিএমচিক অভিযোগ দিছিল যে মন্দিৰটো অবৈধভাৱে নিৰ্মাণ কৰা হৈছে। তাৰ পিছত বিএমচিয়ে ইয়াক ভাঙি পেলোৱাৰ নিৰ্দেশ দিয়ে। সেই নিৰ্দেশৰ বিৰুদ্ধে ছ'চাইটিয়ে উচ্চ

ন্যায়ালয়ত গোচৰ তৰে, আৰু আদালতে ১৫ এপ্ৰিললৈকে মন্দিৰটো ভাঙি পেলোৱাত স্থগিতাদেশ জাৰি কৰে। কিন্তু ইয়াৰ ঠিক পিছদিনাই অৰ্থাৎ ১৬ এপ্ৰিলৰ পুৱা বিএমচিৰ এটা দলে বুলডজাৰ লৈ আহি মন্দিৰটো ভাঙি পেলায়। ছ'চাইটিৰ বাসিন্দাসকলৰ মতে, সেইদিনা উচ্চ ন্যায়ালয়লৈ গৈ স্থগিতাদেশৰ আদেশ নবীকৰণৰ বাবে আবেদন কৰিবলৈ ওলাইছিল যদিও তাৰ আগতেই বিএমচিয়ে খৰখেদাকৈ ভাঙি পেলোৱাৰ কাম আৰম্ভ কৰে। এয়া এক 'ব্যৱস্থিত যড়যন্ত্ৰ' বুলি দাবী কৰিছে জৈন সমাজে। এই সমগ্ৰ ঘটনাৰ খবৰ ইতিমধ্যে মুখ্যমন্ত্ৰী দেৱেন্দ্ৰ ফাদনবিছক দিয়া হৈছে। ভাঙি পেলোৱাৰ নিৰ্দেশ দিয়া বিএমচিৰ বিষয়াগৰাকীক চাকৰিৰ পৰা বৰ্খাস্ত কৰাৰ দাবী জনাইছে জৈন সমাজে। আজিৰ প্ৰতিবাদৰ পিছতে দেশৰ আন আন প্ৰান্তত প্ৰতিবাদৰ আশংকা কৰা হৈছে।

■ প্রথম পৃষ্ঠাৰ পৰা...

কানাডাত ভাৰতীয় ছাত্ৰী গুলীবিদ্ধ

ঘটনাত প্ৰাণ হেৰুৱাবলগীয়া হ'ল ২১ বছৰীয়া ভাৰতীয় ছাত্ৰী হৰছিমৰত ৰান্ধৱাই। বুধবাৰে সন্ধিয়া আপাৰ জেমছ আৰু চাউথ বেণ্ড ৰোডৰ সংযোগস্থলত থকা এটা বাছ ষ্টপত সংঘটিত হয় এই মৰ্মান্তিক ঘটনা। হেমিল্টন আৰক্ষীৰ মতে, মহ'ক কলেজৰ ছাত্ৰী হৰছিমৰতে বাছ ষ্টপত বাছৰ বাবে অপেক্ষা কৰি আহিছিল। সেই সময়ত এখন ক'লা আৰু এখন বগা ৰঙৰ বাহনৰ পৰা ইখনৰ আখনক উদ্দেশ্যি গুলীচালনা সংঘটিত কৰে। কিন্তু দুভাগ্যবশতঃ সেই গুলীয়ে ৰৈ থকা ভাৰতীয় ছাত্ৰীগৰাকীৰ বুকুত

আঘাত কৰাত লগে লগে ঢলি পৰে হৰছিমৰত। এই ঘটনাৰ পিছতে ঘটনাস্থলীত আৰক্ষী উপস্থিত হৈ ছাত্ৰীগৰাকীক ততাতৈয়াকৈ চিকিৎসালয়লৈ লৈ যায় যদিও চিকিৎসকে মৃত ঘোষণা কৰে। আৰক্ষীৰ প্ৰাৰম্ভিক তদন্ত আৰু চিচিটিভিৰ ফুটেজত দেখা গৈছে যে এই ঘটনাটো দুখন বাহনৰ মাজত লক্ষ্য কৰি সংঘটিত হোৱা গুলীচালনাৰ ফলত হৈছিল। গুলীচালনাৰ পিছতে অভিযুক্তই পলায়ন কৰে। টৰণ্টোত থকা ভাৰতীয় কনচুলেটে এই কাণ্ডৰ পিছত এক বিবৃতিত গভীৰ দুখ প্ৰকাশ

কৰি কয় যে, "হেমিল্টনত ভাৰতীয় ছাত্ৰী হৰছিমৰত ৰান্ধৱাৰ কৰুণ মৃত্যুত আমি গভীৰ দুখ প্ৰকাশ কৰিছো। স্থানীয় আৰক্ষীৰ মতে, দুখন বাহনৰ গুলীচালনাত প্ৰাণ হেৰুৱায় ছাত্ৰীগৰাকীয়ে। তদন্ত অব্যাহত আছে, আৰু আমি তেওঁৰ পৰিয়ালৰ সৈতে যোগাযোগত আছো।" হৰছিমৰত মৃত্যুত কানাডাৰ ভাৰতীয় ছাত্ৰ সমাজত গভীৰ দুখ আৰু বিতৰ্কিত হ'ব পাৰে। অভিভাৱক আৰু ছাত্ৰ প্ৰতিনিধিয়ে সাধাৰণ নাগৰিকৰ সুৰক্ষা সুনিশ্চিত কৰাৰ বাবে প্ৰশাসনক কঠোৰ ব্যৱস্থা গ্ৰহণৰ দাবী জনাইছে।

■ প্রথম পৃষ্ঠাৰ পৰা...

অৱসৰপ্ৰাপ্ত অধ্যাপিকা জোনাকী সেনাপতিৰ কাণত পৰিলত ওচৰৰ ঘৰৰ পৰা ভাঁহি অহা দুই বন্ধুৰ অস্ফুট কথপোকথন- “ভাই, কালি ফ্ৰেইণ্ডছৰ লগত অলপ চিল কৰিলোঁ। হোলী কা মৌচম হোৱা না...”

চাহৰ কাপটো ওঁঠৰ পৰা ঘূৰাই আনি এখন্তেকৰ বাবে থমকি ৰ’ল জোনাকী সেনাপতি। ইংৰাজীৰ ‘ফ্ৰেইণ্ডছ’, হিন্দীৰ ‘মৌচম’, অসমীয়াৰ ‘কালি’- এযাৰি বাক্যৰ মাজতে একেলগে গুঞ্জৰিত হোৱা তিনিটা ভিন্ন ভাষাৰ এই মিশ্ৰণে এক নতুন চিন্তাৰ সোঁতত উটুৱাই লৈ গ’ল সহস্ৰজনক ভাষা শিক্ষাৰ পাঠ বিলাই অৱসৰৰ পিছত পিৰালিত বহি ৰোৱা জোনাকী সেনাপতিক।

এই যে নতুন প্ৰজন্মৰ মুখৰ পৰা ওলোৱা ভাষা, ই কেৱল শব্দৰ মালা নহয়। ইয়াৰ মাজেৰে বয় আধুনিকতাৰ সোঁত, সাংস্কৃতিক অভিযাত্ৰাৰ পৰিবৰ্তন, আৰু এক অস্পষ্ট হৈ অহা সীমাৰেখা। যেনেকৈ নৈয়ে নিজৰ গতিপথ সলনি কৰে, ঠিক তেনেকৈ ভাষাৰ সোঁতেও সময়ৰ সৈতে নিজকে দিয়ে এক নতুন ৰূপ। আজিৰ যুৱক-যুৱতীসকলে এই সলনিৰ হৈছে এক জীৱন্ত প্ৰতিচ্ছবি। স্কুল-কলেজৰ পৰা আৰম্ভ কৰি চিনেমা, চিঠিৰ বাকচ (ইমেইল), চ’চিয়েল মিডিয়া-সকলো ঠাইতে এই মিশ্ৰিত ভাষাই গঢ় দিছে এক স্বকীয় সংস্কৃতিৰ।

কিন্তু এই পৰিৱৰ্তনৰ গুৰি ক’ত? এয়া কি কেৱল প্ৰভাৱিত হোৱাৰ পৰিণাম, নে এক উদ্ভাৱনী অভিযান? উত্তৰটো সম্ভৱত দুয়োটাই।

গ্ল’বেলাইজেশ্বনৰ যুগত আমি যেনেকৈ খাদ্য, পোছাক, চিন্তাৰ সংমিশ্ৰণক আদৰি লৈছো, ঠিক তেনেকৈ ভাষাৰ ক্ষেত্ৰতো এক বৈচিত্ৰ্যময় মিশ্ৰণ ঘটিছে। এসময়ত যেতিয়া অসমীয়া ভাষাই সংস্কৃত, হিন্দী, ইংৰাজীৰ পৰা শব্দ সাৱধানৰে গ্ৰহণ কৰিছিল, আজিৰ পৰিস্থিতিত সেই প্ৰক্ৰিয়াটো অধিক স্বচ্ছল, অধিক সৃজনশীল হৈ পৰিছে। চুটি মেছেজত ‘হেল্ল’ৰ সৈতে ‘কি খবৰ’ যোগ হোৱাৰ পৰা আৰম্ভ কৰি ফেচবুকৰ পোষ্টত ‘ভাই, তুমি ৰিয়েল লেজেণ্ড!’ লিখালৈকে- এই ভাষাই সৃষ্টি কৰিছে এক নতুন সামাজিক কোড।

এই কোডবোৰৰ মাজত জীয়াই থকা মানুহখিনিৰ বাবে ভাষাৰ এই মিশ্ৰণ কেৱল যোগাযোগৰ মাধ্যম নহয়, ই এক পৰিচয়। কলেজৰ এজনী ছোৱালীয়ে কয়, "আমি মাত্ৰ আমাৰ ফিলিংছ এক্সপ্ৰেছ কৰো। কেতিয়াবা অসমীয়াত শব্দ নাথাকে, কেতিয়াবা ইংৰাজীটোৱে ঠিক ফিট হয়।" কথাষাৰৰ মাজতেই প্ৰতিফলিত হয় ভাষাৰ সেই বহুমুখী ৰূপ। পৰম্পৰাগত সাহিত্যত ‘মনৰ আকুলতা’ বুলি কোৱাৰ পৰিৱৰ্তে আজিৰ যুৱ প্ৰজন্মই কয় ‘হাৰ্ট টু হাৰ্ট টক’। দুয়োটাৰে অৰ্থ একে, কিন্তু ৰস পৃথক।

এই পৃথক ৰসটোৱেই হয়তো নতুন প্ৰজন্মক আকৰ্ষিত কৰে। নিজকে আধুনিক সজাবলৈ,

কোন দিশে ভাষা জননী?

শিক্ষিত সজাবলৈ অসমীয়াৰ সৈতে দুই-এটা ইংৰাজী বা হিন্দীৰ শব্দৰ ব্যৱহাৰ কৰাটোৱে নতুন প্ৰজন্মক দিয়ে কথা কোৱাৰ এটা নতুন মাদকতা। সন্তানৰ বাবে আধুনিক হ’ব বিচৰা এগৰাকী মাতৃয়ে যেতিয়া হিন্দী ছিৰিয়েলৰ ডাইলগ অনুবাদ কৰি কয়, ‘বাচ্ছা আজি কি খাবা কোৱা, চিকেন বনাম নেকি?’ - তেতিয়া অৱশ্যেই সন্তানৰ প্ৰতি মাতৃৰ মৰম কমি নাযায়, মাথো উপস্থাপনহে পৃথক হয়। কাৰোবাৰ দৃষ্টিত এয়াই আধুনিক হোৱাৰ কিটিপ। সাংস্কৃতিক এই সংমিশ্ৰণৰ এটা গুৰুত্বপূৰ্ণ দিশ হ’ল ইয়াৰ সৃজনশীলতা। নতুন কবি-লেখকসকলেও আজিকালি নিজৰ কবিতা, লিখনিত এনে এক মিশ্ৰিত ভাষাৰ ব্যৱহাৰ কৰিবলৈ আৰম্ভ কৰিছে। নাট্যকাৰে নিজৰ প্ৰিয় চৰিত্ৰৰ মুখত হাইব্ৰিড সংলাপ দি লিখে- "ভাই, মোৰ লাইফত এটা ড্ৰামা চলি আছে, কোনোবাই চলিউশ্যন দিবি নেকি?" এনে সংলাপ, কবিতাই লাহে লাহে যেন এক মিশ্ৰিত ভাষাক ন্যায্যতা প্ৰদান কৰিছে।

সমাজতত্ত্ববিদসকলে কয়, ভাষাৰ এই পৰিৱৰ্তন সমাজৰ বহুমুখীতাৰ প্ৰতিফলন। যেতিয়া এখন সমাজত বিভিন্ন সংস্কৃতিৰ সংঘাত আৰু মিলন ঘটে, ভাষাই প্ৰথমে সেই পৰিৱৰ্তনক সাৱটি লয়। অসমত হিন্দী চিনেমা, বাংলা চেনেল, ইংৰাজী পপ সংগীতৰ প্ৰভাৱে যুৱ সমাজক এক নতুন ভাষিক অভিজ্ঞতা দিছে। ফলত ‘চলচ্চিত্ৰ’ৰ পৰিৱৰ্তে ‘মুভি’, ‘গীত’ৰ ঠাইত ‘চং’ শব্দৰ প্ৰয়োগে সমাজৰ ৰুচিৰ পৰিৱৰ্তনক নতুন স্বীকৃতি দিছে।

ভাষাবিজ্ঞানীসকলৰ মতে, এই প্ৰক্ৰিয়া কোনো নতুন নহয়। সংস্কৃতৰ পৰা অপভ্ৰংশ, অপভ্ৰংশৰ পৰা আধুনিক ভাৰতীয় ভাষা- প্ৰতিটো স্তৰতে ভাষাই বাহিৰৰ প্ৰভাৱ গ্ৰহণ কৰি আহিছে। আজিৰ মিশ্ৰিত ভাষাও হয়তো ভৱিষ্যতৰ বাবে এটা প্ৰস্তুতি। যিদৰে মধ্য ইংৰাজীৰ সৈতে লেটিন, ফৰাচীৰ মিশ্ৰণে আধুনিক ইংৰাজী সৃষ্টি কৰিলে, হয়তো এই হাইব্ৰিড ভাষাৰ পৰাই উদ্ভৱ হ’ব অসমীয়াৰ এক নতুন ৰূপ!

কিন্তু ইয়াৰ মাজত এটা ভয়ো থাকে। বহুতে কয়, এই তৰলতাই ভাষাৰ শিপাক দুৰ্বল কৰিব পাৰে। যেতিয়া এজন ল’ৰাই ‘প্ৰেম’ৰ পৰিৱৰ্তে ‘লাভ’, ‘বেদনা’ৰ ঠাইত ‘পেইন’ ব্যৱহাৰ কৰে, তেতিয়া শব্দৰ সাংস্কৃতিক গভীৰতা হেৰাই যায়। অসমীয়া নাট-চিনেমাত ইংৰাজী সংলাপৰ টোৱে পৰম্পৰাগত কথকতাৰ শৈলীক আঘাত কৰিছে। এনে কাৰণতে বহু ভাষাবিদে আধুনিক সমাজৰ মিশ্ৰিত ভাষাৰ বিৰোধিতাও কৰি আহিছে।

তথাপিও, এই মিশ্ৰিত ভাষাই সমাজৰ এক বাস্তৱতা বুজায়। যি প্ৰজন্মই গ্ল’বেল ভিলেজত বাস কৰে, তেওঁলোকৰ ভাষাও হ’বগৈ বিশ্বজনীন। স্কুলত ইংৰাজী, ঘৰত অসমীয়া, মোবাইলত হিন্দী- এই ত্ৰিধাৰা প্ৰবাহেই সৃষ্টি কৰিছে এক অভিনৱ সমন্বয়। এয়া কেৱল শব্দৰ

লেনদেন নহয়, ই এটা প্ৰজন্মই লাভ কৰা এক বহুভাষিক পৰিচয়ৰ মিশ্ৰণ। ভাষাৰ এই ৰূপটোক বিচাৰি পাবলৈ হলে চকু মুদি মনত ভাৰি ল’ব লাগিব এখন চহৰৰ ৰাস্তাৰ কোনো এটা চুকৰ দৃশ্য- হ’ৰ্ভিংত অসমীয়া

বিজ্ঞাপন, দোকানীৰ মুখৰ হিন্দী গান, যুৱকৰ টি-শ্বাৰ্টত ইংৰাজী উক্তি। এই মিশ্ৰণৰ মাজতেই জীয়াই আছে এখন সমাজৰ গতিশীলতা। কেতিয়াবা এই গতিশীলতাই আমাক বিভ্ৰান্ত কৰে, কেতিয়াবা উৎসাহিত। কিন্তু ই অকাট্য এক সত্য- ভাষা জীয়াই থকাৰ অৰ্থই হৈছে পৰিৱৰ্তন।

সমগ্ৰ বিশ্ব এতিয়া কেৱল এখন গাঁও হৈ ৰৈ গৈছে! এনে পৰিপ্ৰেক্ষিতত আজিৰ পৰা পঞ্চাশ বছৰ পিছত ভাষাৰ এই মিশ্ৰণ আৰু যে অধিক শক্তিশালী হ’ব সেয়া ধুকপ। কিন্তু এই হাইব্ৰিড ভাষা চৰ্চাৰ মাজতো আমি আমাৰ প্ৰজন্মটোক আইৰ মুখৰ মাতাষাৰৰ মহত্ব বুজাব পাৰিব লাগিব। তেওঁলোকক উপলব্ধি কৰাব লাগিব- অসমীয়া এটা কঠিন ভাষা। সম্বন্ধবোৰো ভিন ভিন। কোনোবা যদি মামা, কোনোবা আকৌ খুৰা, কোনোবাজন জেঠাই আৰু পেহা। এনে কঠিন সম্বন্ধবোৰ মনত ৰখাটো নৱ প্ৰজন্মৰ বাবে চাগে অলপ বেছিয়েই কঠিন। সেয়ে সকলোবোৰৰ এটাই সমাধান- আংকল, আন্দি। অসমীয়াত ‘এখিলা পাত’, ‘এপাহ ফুল’, ‘এজোপা গছ’ বুলি জিভা লুটিয়াই থকাতকৈ ‘ফুল’, ‘পত্ৰ’ অথবা ‘ট্ৰি’ বুলি ক’লেই যদি কাম চলি যায়, তেন্তে সেয়া নকৰিব কিয়?

বৰ্তমান সময়ত মিডিয়া আৰু টেকন’লজীয়ে এই প্ৰক্ৰিয়াক অধিক গতি প্ৰদান কৰিছে। কম সময়ত অভিব্যক্তি প্ৰকাশ কৰাৰ তাগিদাই ভাষাক এক নতুন গাঁথনি প্ৰদান কৰিছে, য’ত মিশ্ৰণ ঘটে বহু বেলেগ বেলেগ ভাষাৰ। লগতে বহুল দৰ্শকক একেটা বাৰ্তাৰ জৰিয়তে আকৰ্ষিত কৰাৰ তাড়নাইও ভাষাৰ মাজত থকা দেৱাল খহাই পেলাইছে।

শিক্ষাৰ ক্ষেত্ৰতো এই পৰিৱৰ্তন এতিয়া লক্ষ্যণীয় হৈ পৰিছে। কিছুমান শব্দ অসমীয়াতকৈ ইংৰাজী বা অন্য ভাষাতে অধিক সহজ। শিক্ষকসকলে সেয়া বুজি পায় আৰু সেয়ে বুজাত সৰল হোৱাকৈ বিদ্যালয়সমূহতো আজিকালি মিশ্ৰিত ভাষাৰ ব্যৱহাৰ বৃদ্ধি পাইছে। আজিৰ ছাত্ৰই ‘প্ৰটেষ্ট’ মানে ‘প্ৰতিবাদ’ নুবুজে, তেওঁলোকৰ বাবে ‘প্ৰটেষ্ট’, ‘ল’, ‘ফিলিং’, ‘দোস্ত’, ‘আপদ’ আদি এনে কিছুমান শব্দ, যাৰ অসমীয়া কোনো অৰ্থই নাই!

চিৰ চেনেহী মোৰ ভাষা জননী। বাৰান্দাত বহি চাহৰ কাপত চুমুক দিবলৈ ৰৈ থকা অৱসৰপ্ৰাপ্ত অধ্যাপিকা জোনাকী সেনাপতিয়ে মনে মনে ভাৱে- ভাষাৰ সোঁতত উটি যোৱা এই প্ৰজন্মই নিজৰ কাহিনী সৃষ্টি কৰিব ন-অভিধাৰে। সেয়াই হ’ব সময়ৰ সৈতে আগবঢ়াৰ একমাত্ৰ পথ...।

■ প্রথম পৃষ্ঠাৰ পৰা...

উচ্চতম ন্যায়ালয়ে দেশত ধৰ্মযুদ্ধৰ সূচনা

ন্যায়ালয়ক কৰা মন্তব্যই আলোড়নৰ সৃষ্টি কৰিছে ৰাজনৈতিক ক্ষেত্ৰখনত। ৰাকফ (সংশোধনী) আইন সন্দৰ্ভত উচ্চতম ন্যায়ালয়ত চলি থকা শুনানি সন্দৰ্ভত শনিবাৰে বিজেপিৰ সাংসদজনে কয় যে যদি উচ্চতম ন্যায়ালয়ে আইন প্ৰণয়ন কৰে তেন্তে সংসদৰ কোনো প্ৰয়োজন নাই। সংসদৰ বাহিৰত সংবাদ মাধ্যমৰ সন্মুখত নিশিকান্ত ডুবেই এখোজ আগুৱাই গৈ কয় যে, "যদি এই দেশত ধৰ্মীয় যুদ্ধ হয় তেন্তে সেয়া উচ্চতম ন্যায়ালয়ৰ দায়িত্ব। ন্যায়ালয়ে ন্যায়িক ব্যৱস্থাৰ সীমা উলংঘা কৰিছে। যদি প্ৰতিটো বিষয় উচ্চতম ন্যায়ালয়লৈ যাব লাগে, তেন্তে সংসদ আৰু বিধানসভা বন্ধ কৰিব লাগে।" সাংসদ ডুবেই ৰাম মন্দিৰ আৰু কৃষ্ণ

জন্মভূমি গোচৰৰ নথি-পত্ৰ সন্দৰ্ভত আদালতৰ স্থিতিৰ ওপৰতো প্ৰশ্ন উত্থাপন কৰে। তেওঁ কয়, "আপুনি কেছে ৰাম মন্দিৰৰ কাগজ দেখুৱাওক, কৃষ্ণ জন্মভূমিৰ কাগজ দেখুৱাওক। কিন্তু মোগল যুগত নিৰ্মিত মছজিদবোৰৰ প্ৰমাণ কোনে দিব? আদালতে সেইটো সিদ্ধান্ত ল'বনে?" তেওঁ প্ৰশ্ন কৰে, "ৰাষ্ট্ৰপতিৰ দৰে নিযুক্তি কৰ্তৃপক্ষক আপুনি নিৰ্দেশনা দিব পাৰিবনে? ভাৰতৰ মুখ্য ন্যায়াধীশক ৰাষ্ট্ৰপতিয়ে নিযুক্তি দিয়ে। সংসদে আইন প্ৰণয়ন কৰে। আৰু আপুনি সেই সংসদক নিৰ্দেশনা দি আছে? কোনখন আইনত উল্লেখ আছে যে ৰাষ্ট্ৰপতিয়ে তিনি মাহৰ ভিতৰত সিদ্ধান্ত ল'ব লাগিব?" শেহতীয়াকৈ উচ্চতম ন্যায়ালয়ে ৰাষ্ট্ৰপতিলৈ প্ৰেৰণ কৰা

বিধেয়কসমূহৰ নিষ্পত্তিৰ সময়সীমা নিৰ্ধাৰণ কৰি দিয়া ৰায়দানৰ প্ৰতি সঁহাৰি জনাই এই মন্তব্য কৰে নিশিকান্ত ডুবেই। উপ-ৰাষ্ট্ৰপতি জগদীপ ধনখড়েও শেহতীয়াকৈ ন্যায়ালয়ৰ এই নিৰ্দেশৰ তীব্ৰ বিৰোধিতা কৰা দেখা গৈছে। ইয়াৰ বিপৰীতে ৰাকফ সংশোধনী গোচৰত আদালতৰ স্থিতি আৰু ভূমিকাক প্ৰশংসা কৰিছে বিৰোধী দলসমূহে। নিশিকান্ত ডুবেই কয়, "আপুনি এই দেশক অৰাজকতাৰ দিশে ঠেলি দিছে। সংসদ বহিলেহে এই সন্দৰ্ভত বিতং আলোচনা হ'ব।" তেওঁৰ এই মন্তব্যই তীব্ৰ ৰাজনৈতিক বিতৰ্কৰ সূচনা কৰিছে, য'ত ন্যায়িক স্বাধীনতা বনাম সংসদীয় কৰ্তৃত্বৰ প্ৰশ্নটো পুনৰ উত্থাপন হৈছে। এনেদৰেই ন্যায়ালয়ৰ বিৰুদ্ধে ক্ষোভিত বিজেপি।

■ প্রথম পৃষ্ঠাৰ পৰা...

হিন্দু নেতাৰ হত্যাকাণ্ডক লৈ উত্তপ্ত ঢাকা

আলোড়নৰ সৃষ্টি কৰিছে আন্তঃৰাষ্ট্ৰীয় কূটনৈতিক মহলত। দিনাজপুৰ জিলাৰ বাসুদেৱপুৰ গাঁৱৰ বাসিন্দা তথা বাংলাদেশ পূজা উদযাপন পৰিষদৰ বীৰাল শাখাৰ উপ-সভাপতি ভৱেশ চন্দ্ৰ ৰায়ক প্ৰকাশ্যে অপহৰণ কৰি শাৰীৰিকভাৱে অত্যাচাৰ কৰাৰ পিছত পেলাই থৈ যায় দুষ্কৃতিকাৰীয়ে। ইয়াৰ পিছত চিকিৎসালয়লৈ নিয়াৰ সময়ত চিকিৎসকে তেওঁক মৃত বুলি ঘোষণা কৰে। বাংলাদেশত হিন্দুৰ ওপৰত শেহতীয়াকৈ সংঘটিত হৈ অহা নিৰ্যাতনৰ ঘটনাৰ মাজতে পুনৰ এই ঘটনা পোহৰলৈ অহাৰ পিছতে দেশখনৰ সংখ্যালঘুৰ সুৰক্ষাক লৈ মাত মাতে ভাৰতেও। ভাৰতৰ বৈদেশিক মন্ত্ৰালয়ৰ মুখপাত্ৰ ৰণধীৰ জয়ছৱালে এক্স হেণ্ডেলত তীব্ৰ সুৰত কয়, "বাংলাদেশত সংখ্যালঘু হিন্দু নেতা ভৱেশ চন্দ্ৰ ৰয়ৰ হত্যাকাণ্ড আমাৰ দৃষ্টিগোচৰ হৈছে। এই হত্যাকাণ্ড অন্তৰ্জাতীকালীন চৰকাৰৰ অধীনত

হিন্দুসকলৰ ওপৰত চলি থকা নিৰ্যাতনৰ এক প্ৰকাশ্য উদাহৰণ। পূৰ্বে সংঘটিত অপৰাধৰ একাংশ দোষীয়ে মুক্তভাৱে ঘূৰি ফুৰিছে।" তেওঁ বাংলাদেশৰ বৰ্তমানৰ চৰকাৰকো সকাই দি কয়, "আমি অজুহাত নহয়, ব্যৱস্থা বিচাৰো। হিন্দুকৈ ধৰি সকলো সংখ্যালঘুৰ নিৰাপত্তা নিশ্চিত কৰিব লাগিব।" পৰিয়ালৰ অভিযোগ অনুসৰি বৃহস্পতিবাৰে বিয়লি প্ৰায় ৪:৩০ বজাত ভৱেশ চন্দ্ৰ ৰায়ে এটা ফোন লাভ কৰে। ফোনৰ সিটো মূৰত তেওঁক ঘৰত আছে নেকি বুলি সোধা হ'ল। আধা ঘণ্টাৰ ভিতৰতে দুখন বাইকত চাৰিজন দুষ্কৃতিকাৰী আহি বলপূৰ্বকভাৱে তেওঁক লৈ যায়। অভিযোগ অনুসৰি, তেওঁক নৰাবাৰী গাঁৱলৈ লৈ গৈ তীব্ৰ প্ৰহাৰ কৰে। পিছত ভৱেশ বাবুক অচেতন অৱস্থাত ঘৰৰ সন্মুখত এৰি থৈ যায়। চিকিৎসালয়লৈ নিয়াৰ সময়ত চিকিৎসকে

তেওঁক মৃত বুলি ঘোষণা কৰে। এই ঘটনাই দিনাজপুৰ জিলাৰ হিন্দু সমাজৰ মাজত তীব্ৰ আতংকৰ সৃষ্টি কৰিছে। বীৰাল থানাৰ অ'চি আব্দুছ ছাবুৰে কয়, "আমি অভিযোগ লাভ কৰিছো। গোচৰ ৰঞ্জু কৰা হৈছে। অভিযুক্তক বিচাৰি উলিয়াবলৈ অনুসন্ধান চলি আছে। অতি সোনকালে তেওঁলোকক গ্ৰেপ্তাৰ কৰা হ'ব।" প্ৰসংগক্ৰমে বাংলাদেশৰ এক প্ৰতিবেদনত উল্লেখ কৰা হৈছে যে শ্বেখ হাছিনাৰ চৰকাৰ পতনৰ মাত্ৰ পাঁচ মাহৰ ভিতৰতে ৩২ জন হিন্দু নিহত হৈছিল। তেৰজন সংখ্যালঘু মহিলা ধৰ্ষণ আৰু দলবদ্ধ ধৰ্ষণৰ বলি হৈছে। কমেও ১৩৩টা মন্দিৰ ধ্বংস হৈছে। এই সংখ্যা এতিয়া আৰু বৃদ্ধি পোৱাৰ অভিযোগ উঠিছে। ভৱেশ ৰায়ৰ দৰে নেতাৰ নৃশংস হত্যাই সেই ছবিখন আৰু স্পষ্ট কৰি তুলিছে। ইয়াকে লৈ ভাৰতৰ হিন্দুত্ববাদী সংগঠনসমূহ সৰৰ হৈ পৰিছে।

■ প্রথম পৃষ্ঠাৰ পৰা...

পশ্চিমবংগৰ ৰাজ্যপালৰ প্ৰতি ক্ষোভ

সাম্প্ৰতিক পৰিস্থিতিৰ বুজ ল'বলৈ যোৱা ৰাজ্যপাল চিভি আনন্দ বসুক লৈ ক্ষোভৰ উদগীৰণ ঘটিল স্থানীয়ৰ মাজত। মুৰ্ছিদাবাদৰ ধুলিয়ান অঞ্চলৰ বেদবানা গাঁৱত শনিবাৰে ৰাজ্যপালক ঘেৰি ধৰি তীব্ৰ ক্ষোভ জাহিৰ কৰে স্থানীয় ৰাইজে। অভিযোগ অনুসৰি, হিংসাৰ বলি হোৱা লোকসকলক সাক্ষাৎ নকৰাকৈয়ে উভতিবলৈ লৈছিল ৰাজ্যপাল বসুৱে। এনে পৰিপ্ৰেক্ষিতত জনতাৰ ক্ষোভত নতশিৰ হৈ শেষত গাঁওবাসীক সাক্ষাৎ কৰি তেওঁলোকৰ কথা শুনিবলৈ বাধ্য হয় তেওঁ। স্থানীয় সূত্ৰৰ পৰা জানিব পৰা মতে, শনিবাৰে ধুলিয়ান অঞ্চলত ব্যাপক অশান্তি আৰু হিংসাৰ সৃষ্টি হয়। দুষ্কৃতিকাৰীয়ে কেইবাটাও মন্দিৰতো আক্ৰমণ কৰাৰ অভিযোগ উত্থাপন হয়। এই ঘটনাক

কেন্দ্ৰ কৰি সমগ্ৰ অঞ্চলটোত আতংকময় পৰিৱেশে বিৰাজ কৰে। এই ঘটনাৰ মাজতে মৃতকৰ পৰিয়ালক সাক্ষাৎ কৰিবলৈ ৰাজ্যপাল চিভি আনন্দ বসু উপস্থিত হয়। ছামশ্বেৰগঞ্জৰ জাফৰাবাদ অঞ্চলত নিহত দুজন লোকৰ মৃতদেহ হৰগোবিন্দ দাস আৰু চন্দন দাসৰ ঘৰৰ পৰা উদ্ধাৰ কৰা হয়। দুয়োৰে শৰীৰত একাধিক চুৰীৰে আঘাত কৰা হৈছিল। ৰাজভৱনৰ এজন বিষয়াই কয়, "ৰাজ্যপালগৰাকীয়ে তেওঁলোকৰ ঘৰলৈ গৈ পৰিয়ালৰ সদস্যসকলৰ সৈতে কথা পাতে আৰু তেওঁলোকক সন্তোষ সকলো সহায়ৰ আশ্বাস দিয়ে।" হত্যাকাণ্ডৰ চিৰিআইৰ তদন্তৰ দাবী জনাইছে পৰিয়ালৰ লোকে। ৰাষ্ট্ৰীয় মহিলা আয়োগৰ মুৰব্বী বিজয়া ৰহটকৰ নেতৃত্বত এটা প্ৰতিনিধি দলো শনিবাৰে ধুলিয়ানত উপস্থিত

হয়। তেওঁলোকে ভুক্তভোগীসকলৰ সৈতে সাক্ষাৎ কৰি তেওঁলোকৰ মতামত শুনে। ধুলিয়ানৰ বেটবোনা অঞ্চলৰ ভয়াবহ পৰিস্থিতিৰ বিষয়ে গোটেটোক জনায় ক্ষতিগ্ৰস্ত মহিলাসকলে। তেওঁলোকে স্পষ্ট কৰি দিয়ে যে জিলাখনৰ গুৰুত্বপূৰ্ণ এলেকাত শীঘ্ৰে বিএছএফৰ স্থায়ী শিবিৰ স্থাপন কৰিব লাগে আৰু এই সাম্প্ৰদায়িক সংঘৰ্ষৰ তদন্ত ৰাষ্ট্ৰীয় অনুসন্ধান সংস্থা (এনআইএ)ক অৰ্পণ কৰাৰো দাবী জনায়। ইফালে ৰাজ্যপালৰ এই ভ্ৰমণ আৰু পৰৱৰ্তী সময়ত এই ঘটনাৰ প্ৰতিক্ৰিয়াই কেন্দ্ৰ আৰু ৰাজ্যৰ মাজত নতুন উত্তেজনাৰ সৃষ্টি কৰিছে। বাসিন্দাসকলৰ মতে, পৰিস্থিতিৰ সৈতে মোকাবিলা কৰাৰ ক্ষেত্ৰত আৰক্ষী- প্ৰশাসনৰ ভূমিকা সন্দেহজনক আৰু অসন্তোষজনক।

• **ইউনিক বৰা ফটোগ্ৰাফী ইনষ্টিটিউট** •

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

• গুৱাহাটীত অৱস্থিত উন্নত মানদণ্ডৰ ষ্টুডিঅ'ত শিক্ষা গ্ৰহণৰ সুবিধা •

• আসন সীমিত, শীঘ্ৰেই যোগাযোগ কৰক •

UniqueBorah.Com

88764 90887

নামভৰ্তিৰ বাবে ওপৰৰ
নংত যোগাযোগ কৰক।

■ প্রথম পৃষ্ঠাৰ পৰা...

‘নিজক বচাবৰ বাবে মুখ্যমন্ত্ৰীৰে ঘনিষ্ঠ

আৰু ৰাইজৰ দলৰ মাজত। আজি পুনৰ শিৱসাগৰৰ বিধায়ক তথা ৰাইজৰ দলৰ সভাপতি অখিল গগৈয়ে কথাবে একপ্ৰকাৰৰ বিস্ফোৰণ ঘটাইছে। কংগ্ৰেছ নেতা-সাংসদ গৌৰৱ গগৈ, বিৰোধী দলপতি দেবব্ৰত শইকীয়া আৰু কংগ্ৰেছ নেতা শুভমিত্ৰ গগৈৰ বিৰুদ্ধে কেতবোৰ গুৰুতৰ অভিযোগ উত্থাপন কৰিছে ৰাইজৰ দলৰ সভাপতি অখিল গগৈয়ে। বিধায়কগৰাকীয়ে সংবাদ মাধ্যমৰ আগত পঞ্চায়ত নিৰ্বাচন সন্দৰ্ভত সাংসদ গৌৰৱ গগৈ, বিৰোধী দলপতি দেবব্ৰত শইকীয়া আৰু কংগ্ৰেছ নেতা শুভমিত্ৰ গগৈৰ বিৰুদ্ধে এটাৰ পিছত আন এটা বিস্ফোৰক অভিযোগ উত্থাপন কৰে। সংবাদ মাধ্যমৰ আগত অখিল গগৈয়ে পঞ্চায়ত নিৰ্বাচনত ৰাইজৰ দলৰ সৈতে কংগ্ৰেছে মিত্ৰতা নকৰা সন্দৰ্ভত সাংসদ গৌৰৱ গগৈকে দোষাৰোপ কৰে। বিধায়কগৰাকীয়ে কয় যে পঞ্চায়ত নিৰ্বাচনৰ ক্ষেত্ৰত কংগ্ৰেছে ৰাইজৰ দলৰ সৈতে বিশ্বাসঘাতকতা কৰিছে। তেওঁ কয় যে কংগ্ৰেছ সাংসদ গৌৰৱ গগৈৰ বাবেই অসমত ৰাইজৰ দলৰ সৈতে কংগ্ৰেছে মিত্ৰতা কৰাৰ পৰা বিৰত আছে। যদি ভূপেন বৰাৰ নেতৃত্বত ৰাইজৰ দলৰ সৈতে কংগ্ৰেছৰ মিত্ৰতা হয় তেন্তে কংগ্ৰেছৰ ফলাফল অতিকৈ ভাল হ’লহেঁতেন। ভূপেন বৰাৰ নেতৃত্বত কংগ্ৰেছৰ ভাল হ’লে গৌৰৱ গগৈ

তল পৰি যোৱাৰ ভয়ে খেদি ফুৰিছে। গৌৰৱ গগৈয়ে সেয়ে মিত্ৰতা হ’বলৈ দিয়া নাই। যদিহে গৌৰৱ গগৈয়ে অসম প্ৰদেশৰ সভাপতি হিচাপে দায়িত্ব লয় সেই দিনাহে কংগ্ৰেছেবিৰোধী ঐক্য মঞ্চ গঠন কৰিব। শিৱসাগৰতো যোৱাটো বিধানসভা নিৰ্বাচনত শিৱসাগৰ বিধানসভা সমষ্টিৰ পৰা কংগ্ৰেছৰ টিকটত প্ৰতিদ্বন্দ্বিতা আগবঢ়োৱা শুভমিত্ৰ গগৈ আৰু শিৱসাগৰ জিলা কংগ্ৰেছৰ সভাপতি মনজিৰ গগৈক ৰাইজৰ দলৰ সৈতে মিত্ৰতা নকৰিবলৈ সাংসদ গৌৰৱ গগৈ আৰু অসম বিধানসভা বিৰোধী দলপতি দেবব্ৰত শইকীয়াই নিৰ্দেশ দিছে। বিশেষকৈ শিৱসাগৰ জিলাত ৰাইজৰ দলৰ সৈতে কংগ্ৰেছক মিত্ৰতা কৰিবলৈ নিদিয়াৰ মূল ব্যক্তিগৰাকীয়েই হ’ল কংগ্ৰেছ নেতা শুভমিত্ৰ গগৈ। শুভমিত্ৰ গগৈয়ে দাদা ব্ৰিগেডৰ মানুহ হয়। মুখ্যমন্ত্ৰী হিমন্ত বিশ্ব শৰ্মাৰ লগতে মন্ত্ৰী পীয়ুষ হাজৰিকাৰ মানুহ হোৱাৰ সমান্তৰালভাৱে একেটা সময়তে সাংসদ গৌৰৱ গগৈৰো শুভমিত্ৰ গগৈ এগৰাকী প্ৰিয় মানুহ। এই অভিযোগ কৰিছে অখিল গগৈয়ে। তেওঁ আৰু কয় যে গৌৰৱ গগৈ সন্দৰ্ভত আই এছ আইক কেন্দ্ৰ কৰি যিটো গোচৰ আছে এই গোচৰৰ বাবেই গৌৰৱ গগৈ বিজেপি চৰকাৰৰ ওচৰত দুৰ্বল হৈ পৰিছে। এইবাৰ পঞ্চায়ত নিৰ্বাচনত গৌৰৱ গগৈক এই গোচৰৰ বাবেই

একলগ হ’ব দিয়া নাই। এয়া মই কোৱা কথা নহয়, বিভিন্নজনে এই অভিযোগ আনিছে, সন্দেহ প্ৰকাশ কৰিছে।"ইফালে বিধায়ক অখিল গগৈয়ে উত্থাপন কৰা এনে অভিযোগৰ বিৰুদ্ধে কংগ্ৰেছ নেতা শুভমিত্ৰ গগৈ সৰৰ হৈ পৰিছে। নেতাগৰাকীয়ে কয় যে কাৰাৰুদ্ধ হৈ চিকিৎসাধীন অৱস্থাত থকা মানুহজনে নিৰ্বাচনত জয়ী হৈ কাৰ আশীৰ্বাদ লাভ কৰি কাৰাগাৰৰ পৰা বাহিৰ হ’ল সেয়া অসমৰ জনসাধাৰণে জানে। প্ৰথমে নিজৰ দলটোক অখিল গগৈয়ে ঠিক কৰি লওক বুলি প্ৰতিক্ৰিয়া প্ৰকাশ কৰিছে। ইপিনে বিৰোধী দলপতি দেবব্ৰত শইকীয়াই বিজেপিৰ পৰিবৰ্তে ৰাইজৰ দলকহে শ’লৈকৈ পেলাবলৈ চেষ্টা কৰি অহা বুলি দোহাৰে। দেবব্ৰত গগৈয়ে নাজিৰা সমষ্টিত ২০২৬ ৰ বিধানসভা নিৰ্বাচনত প্ৰতিদ্বন্দ্বিতা কৰিলে ৰাইজৰ দলে তাত শক্তিশালী প্ৰাৰ্থী দিব বুলি সকীয়নি দিছে অখিল গগৈয়ে। কংগ্ৰেছে কৰি অহা বিশ্বাসঘাতকতাক এতিয়া সহজভাৱে লোৱা নহ’ব বুলিও স্পষ্ট কৰি দিছে ৰাইজৰ দলৰ সভাপতিগৰাকীয়ে। শিৱসাগৰ বি জি ৰোডস্থিত ব্ৰহ্মপুত্ৰ হোটেলত ৰাইজৰ দলৰ জিলা সভাপতি, কংগ্ৰেছৰ জিলা সভাপতিসহ দল দুটাৰ বিষয়ববীয়াই বৈঠক অনুষ্ঠিত কৰিছিল মিত্ৰতা সন্দৰ্ভত। সেই বৈঠক বিফল হোৱাটো স্পষ্ট হৈ পৰিছে।

■ প্রথম পৃষ্ঠাৰ পৰা...

বিহুৰ চান্দা নিদিয়াৰ বাবেই ‘ব্লেক এটেক’

গুৱাহাটীত ভয়ংকৰ ঘটনা সংঘটিত হৈছে। গুৱাহাটীৰ ওদালবাৰাত বিহুৰ বৰঙনিক সংগ্ৰহক লৈ হিংসাত্মক ঘটনা সংঘটিত হোৱাৰ অভিযোগ উত্থাপন হৈছে। এজন যুৱকক ব্লেডেৰে আক্ৰমণ কৰাত গুৰুতৰভাৱে আঘাতপ্ৰাপ্ত হোৱাত হাস্পতালত ভৰ্তি কৰিবলগীয়া হয়। দাবী কৰা বৰঙনি আদায় নিদিয়াত বিহুৰ উদ্যোক্তাই প্ৰহাৰ কৰাৰ অভিযোগ উত্থাপন হৈছে। ঘটনাক লৈ ওদালবাৰাত তীব্ৰ প্ৰতিক্ৰিয়াৰ সৃষ্টি হৈছে। আৰক্ষীয়ে ঘটনাৰ তদন্ত কৰা বুলি জানিব পৰা গৈছে। জানিব পৰা মতে, যোৱানিশা হিংসাত্মক

ঘটনা সংঘটিত হৈছিল। বেলতলী পাহাৰৰ স্থানীয় বিহু সমিতিৰ স্থানীয় বিষয়াবৰীয়াই গোবিন্দ হাজৰিকা নামৰ লোক এজনৰ পৰা ১,০০০ টকা বৰঙনি দাবী কৰিছিল। হাজৰিকাই ৫০০ টকা বৰঙনি দিয়াৰ প্ৰস্তাৱ দিয়ে। স্থানীয় বাসিন্দা পদ্মকান্ত দাস ওৰফে মাথুৱাই এহাজাৰ টকা আদায় নিদিয়াত গোবিন্দ হাজৰিকাৰ সৈতে তৰ্কাতৰ্কিত লিপ্ত হয়। গোবিন্দ হাজৰিকাৰ সৈতে দুৰ্ব্যৱহাৰ কৰাৰ লগতে পদ্মকান্ত দাসে হাজৰিকাক ব্লেডেৰে আক্ৰমণ কৰে। ফলত হাজৰিকাই ডিঙিত গুৰুতৰভাৱে আঘাত পায়। আঘাতপ্ৰাপ্ত হাজৰিকাক লগে লগে এখন

ব্যক্তিগত চিকিৎসালয়ত ভৰ্তি কৰোৱা হয় আৰু বৰ্তমানেও চিকিৎসাধীন হৈ আছে। হাজৰিকাৰ মাতৃক আক্ৰমণ কৰা বুলি অভিযোগ উত্থাপন হয়। ভুক্তভোগীৰ পৰিয়ালে আদাৰদাম আৰক্ষী চকীত অভিযোগ দাখিল কৰিছে। আৰক্ষী ঘটনাস্থলীত উপস্থিত হৈ ঘটনাটোৰ তদন্ত আৰম্ভ কৰিছে যদিও কোনো লোকক গ্ৰেপ্তাৰ কৰিছেনে নাই সেই কথা জানিব পৰা হোৱা নাই। অভিযুক্ত পদ্মকান্ত দাস অসম আৰক্ষীৰ জোৱান বুলি একাংশ লোকে জানিবলৈ দিয়ে। ৰঙালী বিহুৰ মাজতে ৰাজধানী গুৱাহাটী মহানগৰীৰ এই কাণ্ডই চাঞ্চল্যৰ সৃষ্টি কৰিছে।

■ প্রথম পৃষ্ঠাৰ পৰা...

যোগীঘোপাত লজিষ্টিক পাৰ্ক চালে ভূটান

যোগীঘোপাত ভাৰতমালা পৰিয়োজনাৰ অধীনত নিৰ্মাণৰ শেষ অৱস্থাত থকা ভাৰতৰ প্ৰথমখন আন্তঃৰাষ্ট্ৰীয় মাল্টি মডেল লজিষ্টিক পাৰ্ক পৰিদৰ্শনৰ বাবে অহা ভূটান নৃপতিগৰাকীয়ে যোগীঘোপাত উপস্থিত হয়। ৰঙালী বিহুৰ মাজতে নামনি অসমলৈ অহা নামগাইল ৰাংচুকক আদৰণি জনাই মন্ত্ৰী জয়ন্তমল্ল বৰুৱাই। মন্ত্ৰী জয়ন্তমল্ল বৰুৱাৰ সৈতে আন্তঃৰাষ্ট্ৰীয় মাল্টি মডেল লজিষ্টিক পাৰ্ক পৰিদৰ্শন কৰি অভিভূত হয়। আন্তঃৰাষ্ট্ৰীয় মাল্টি মডেল লজিষ্টিক পাৰ্কৰ লগতে ব্ৰহ্মপুত্ৰ নদত নিৰ্মিত আভ্যন্তৰীণ জল পৰিবহণ টাৰ্মিনেলো দৰ্শন কৰে। ৰাষ্ট্ৰীয় ঘাইপথ আৰু আন্তঃগাঁথনি উন্নয়ন নিগম লিমিটেডৰ দ্বাৰা

নিৰ্মিত পাৰ্কখন সম্পূৰ্ণ হৈ উঠিলে পথ, ৰে’ল, বায়ু আৰু জলপথৰ সৈতে অসমৰ বিভিন্ন ৰাষ্ট্ৰৰ সৈতে সংযোগ ব্যৱস্থা মসৃণ হ’ব। ব্ৰহ্মপুত্ৰৰ দাঁতিত ৩১৭ একৰ মাটিত নিৰ্মিত প্ৰকল্পটোৱে ভূটান, বাংলাদেশ আদিৰ দৰে চুবুৰীয়া দেশৰ সৈতে বাণিজ্যৰ পথ সুগম কৰিব। মন্ত্ৰী বৰুৱাই কয় যে ভূটানৰ উদ্ভাৱনীমূলক নগৰ উন্নয়ন প্ৰকল্প গোলেফু মাইগুফুলনেছ চিটিৰ কৌশলগত অৱস্থানে নিঃসন্দেহে আন্তঃৰাষ্ট্ৰীয় মাল্টি মডেল লজিষ্টিক পাৰ্কৰ সফলতাত অৰিহণা যোগাব। মহামান্য ভূটান নৃপতিৰ অসমৰ প্ৰতি থকা মৰম দেখি অভিভূত হৈছে আৰু ভ্ৰমণৰ বাবে ধন্যবাদ জ্ঞাপন কৰিছে। আনহাতে, মুখ্যমন্ত্ৰী হিমন্ত বিশ্ব

শৰ্মাই কয় যে ভূটানৰ মহামান্য নৃপতি জিগমে খেছাৰ নামগ্যাল ৰাংচুকক অসমভূমিলৈ উন্ন আদৰণি জনাইছে। যোগীঘোপা মাল্টি মডেল লজিষ্টিক পাৰ্কে বাণিজ্য আৰু লজিষ্টিক সৰবৰাহ নিশ্চিত কৰি বৃহত্তৰ ভাৰত-ভূটান অঞ্চলৰ বাবে এক নতুন ভাৰা ৰূপান্তৰৰ সূচনা কৰিব। লগতে গোলেফু মাইগুফুলনেছ চিটিৰ বিকাশতো এই পদক্ষেপে বিশেষভাৱে সহায় কৰিব। মহামান্য নৃপতিৰ এই ভ্ৰমণ সঁচাকৈয়ে বিশেষ। এই ভ্ৰমণে আমাৰ জনসাধাৰণৰ এক উন্নত ভৱিষ্যতৰ বাবে অসম আৰু ভূটানৰ মাজৰ অংশীদাৰী স্বাৰ্থ আৰু সম্পৰ্কক প্ৰতিনিধিত্ব কৰিছে। প্ৰকল্প আৰম্ভ হোৱাৰ পিছতেই ৰাইজৰ সংস্থাপন সৃষ্টি হ’ব।

আজিৰে পৰা চাৰিদিনীয়াকৈ আৰম্ভ বেঙেনাআটি সত্ৰ সভা মহোৎসৱ

ই-সংবাদ, গোৰেশ্বৰ, ১৯ এপ্ৰিলঃ আজিৰে পৰা চাৰিদিনীয়াকৈ তামুলপুৰ জিলাৰ ঐতিহাসিক গোৰেশ্বৰ বেঙেনাআটি সত্ৰস্থলীত সত্ৰ সভা মহোৎসৱ আৰম্ভ হৈছে। আজি সন্ধিয়া উক্ত সত্ৰত থকা বাসুদেৱ মন্দিৰত মনোকামনা **শেষাংশ ৯ পৃষ্ঠাত**

ৰতিয়াদহত ৰে'লৰ খুন্দাত এজনৰ মৃত্যু

ই-সংবাদ, গোলকগঞ্জ, ১৯ এপ্ৰিলঃ ধুবুৰী জিলাৰ গোলকগঞ্জ থানাৰ অন্তৰ্গত ৰতিয়াদহৰ প্ৰথম খণ্ড গাঁৱত পুৰতি নিশা ৰে'লৰ খুন্দাত এজন লোকৰ মৃত্যু হয়। জানিব পৰা মতে, পুৰতি নিশা তিনি বজাত নামনিমুৱা গুৱাহাটী-দিল্লী **শেষাংশ ৯ পৃষ্ঠাত**

দুৰ্ঘটনাক লৈ তৰ্ক! ধুবুৰী জিলা বিজেপিৰ সভাপতিক দেশী অঞ্চলত সোমোৱাত বাধা গৰিয়া-মৰিয়াৰ

ই-সংবাদ, গোলকগঞ্জ, ১৯ এপ্ৰিলঃ ধুবুৰী জিলা বিজেপিৰ সভাপতিক আক্ৰমণ কৰাৰ অভিযোগত আটক কৰা দুজন যুৱকক আজি জে'ল-হাজোতলৈ প্ৰেৰণ কৰা ঘটনাই তীব্ৰ প্ৰতিক্ৰিয়াৰ সৃষ্টি কৰিছে। জানিব পৰা মতে কালি মটোৰবাৰ অঞ্চলত **শেষাংশ ৯ পৃষ্ঠাত**

সৰভোগত এইবাৰ চুৰি কাণ্ডত নামিছে মহিলা

ই-সংবাদ, বৰপেটাৰোড, ১৯ এপ্ৰিলঃ সৰভোগত চোৰৰ আতংক। দিন-দুপৰতেই চুৰি কৰিবলৈ আহি আটক হ'ল চোৰ। চোৰ কিন্তু এইবাৰ পুৰুষ নহয় এগৰাকী মহিলাহে। মহিলাগৰাকী বঙাইগাঁৱৰ **শেষাংশ ৯ পৃষ্ঠাত**



ভক্তসকলে প্ৰজ্জ্বলন কৰা আৰিয়াৰ পোহৰে সত্ৰস্থলীত সৃষ্টি কৰা এক নান্দনিক পৰিৱেশ, ফটোঃ ই-সংবাদ, গোৰেশ্বৰ

নলবাৰীত ৪.৭৬ কোটি টকীয়া পথ মেৰামতিত আভুৰা

ই-সংবাদ ব্যুৰ', নলবাৰী, ১৯ এপ্ৰিলঃ নলবাৰীত কোটি কোটি টকা ব্যয় সাপেক্ষে নিৰ্মাণ কৰা গড়কাপ্তানী পথৰ বিধবস্ত ৰূপে ৰাইজক বিৰক্ত

কৰি তুলিছে। নলবাৰীৰ লোক নিৰ্মাণ বিভাগত (পথ) নীতি-নিয়ম বোলা এতিয়া কোনো কথা নাই। একাংশ ঠিকাদাৰেই এতিয়া সৰ্বেসৰ্বা হৈ

পৰিছে। অভিযোগ অনুসৰি নলবাৰী চহৰৰ পৰা দক্ষিণে 'চ'ক বজাৰ-চান্দকুছি প্ৰধান মন্ত্ৰী গ্ৰাম চড়ক যোজনাৰ পথটোৰ **১০ পৃষ্ঠাত**

দেশজুৰি কংগ্ৰেছৰ 'সংবিধান বচাও' অভিযান ঘোষণা

সংবিধান ৰক্ষাৰ বাবে পদূলিয়ে পদূলিয়ে ঘূৰিব কংগ্ৰেছ

ই-সংবাদ, ১৯ এপ্ৰিলঃ কংগ্ৰেছে ২৫ এপ্ৰিলৰ পৰা ৩০ মে'লৈ দেশজুৰি "সংবিধান বচাও" (সংবিধান ৰক্ষা কৰক) অভিযান আৰম্ভ কৰিবলৈ ঘোষণা কৰিছে। এই অভিযানৰ মূল উদ্দেশ্য হৈছে ভাৰতীয় সংবিধানৰ সামাজিক, ৰাজনৈতিক আৰু অৰ্থনৈতিক ন্যায়ৰ

মূলনীতি সমূহৰ সুৰক্ষা আৰু প্ৰচাৰ। অভিযানটো কেইবাটাও পৰ্যায়ত বিভক্ত কৰা হৈছে: ২৫ এপ্ৰিল - ৩০ এপ্ৰিললৈ প্ৰদেশ কংগ্ৰেছৰ নেতৃত্বত ৰাজ্যজুৰি ৰেলী বাহিৰ কৰা হ'ব। ৩ মে'ৰ পৰা ১০ মে'লৈকে জিলা পৰ্যায়ৰ হ'ব ৰেলী। ১১ **শেষাংশ ১০ পৃষ্ঠাত**

পত্নীৰ পৰা বিবাহ বিচ্ছেদ বিচাৰি নাবালিকাক অপহৰণ

ই-সংবাদ, গোলকগঞ্জ, ১৯ এপ্ৰিলঃ ধুবুৰী জিলাৰ গোলকগঞ্জ থানাৰ অন্তৰ্গত উত্তৰ ৰায়পুৰ প্ৰথম খণ্ড গাঁৱৰ এগৰাকী নাবালিকাক ফুচলাই অপহৰণ কৰা বিবাহিত পুৰুষ কালি সন্ধিয়া আৰক্ষীৰ জালত পৰা ঘটনাই অঞ্চলটোত চাঞ্চল্যৰ সৃষ্টি কৰিছে। অভিযোগ মতে, লক্ষীমাৰী তৃতীয় **শেষাংশ ১০ পৃষ্ঠাত**

বংগতো জালিয়াতিৰ অভিযোগ পশ্চিমবংগ আৰক্ষীৰ জিম্মালৈ দীপাংকৰ

ই-সংবাদ, ১৯ এপ্ৰিলঃ অনলাইন ট্ৰেডিঙৰ বহু কোটি টকাৰ কেলেংকাৰীত অভিযুক্ত ডি বি ষ্টক ব্ৰকিংৰ স্বত্বাধিকাৰী দীপাংকৰ বৰ্মনক চিবিআইৰ বিশেষ আদালতে ১৫ দিনৰ বাবে পশ্চিম বংগ আৰক্ষীৰ জিম্মালৈ প্ৰেৰণ কৰিছে। উল্লেখযোগ্য যে, পশ্চিম বংগত বৰ্মনৰ বিৰুদ্ধে একাধিক জালিয়াতিৰ গোচৰ চলি আছে। এই গোচৰসমূহৰ তদন্ত এতিয়া তীব্ৰ গতিৰে আগবাঢ়ি আছে, বিশেষকৈ তেওঁ জড়িত থকা বৃহৎ আৰ্থিক কেলেংকাৰীৰ প্ৰেক্ষাপটত। দীপাংকৰ বৰ্মনে প্ৰায় ৭ হাজাৰ কোটি টকাৰ বৃহৎ অনলাইন বিনিয়োগ কেলেংকাৰীত জড়িত **শেষাংশ ৯ পৃষ্ঠাত**

গণেশপুৰিত গুৰতলা-গুৰতলাকৈ প্ৰহাৰ কটনৰ ছাত্ৰক

ই-সংবাদ, ১৯ এপ্ৰিলঃ গুৱাহাটী মহানগৰীৰ ব্যস্ত গণেশপুৰি বজাৰত শনিবাৰে সংঘটিত এক সামান্য ঘটনাই ভয়াৱহ ৰূপ লৈ উঠে। কটন বিশ্ববিদ্যালয়ৰ চতুৰ্থ ছেমিষ্টাৰৰ এজন ছাত্ৰক কিছু লোকৰ দলৰ দ্বাৰা নিষ্ঠুৰভাৱে

প্ৰহাৰ কৰা হয়। এই ঘটনাই অঞ্চলটোত ব্যাপক উত্তেজনা সৃষ্টি কৰে। ভুক্তভোগী ছাত্ৰজনে নিজৰ স্কুটিৰে বজাৰৰ ভিতৰেদি গৈ থাকোঁতে অসাবধানতাবশতঃ এজন দোকানীৰ ভৰিত লাগি যায়। অৱশ্যে তেওঁ এই ঘটনাৰ

ছাত্ৰৰ ওপৰত নৃশংস আক্ৰমণ, তিনিজন গ্ৰেপ্তাৰ

বাবে ততাতৈয়াকৈ ক্ষমা খোজে। কিন্তু তাৰ পাছতো দোকানীজনে ক্ষমা গ্ৰহণ নকৰাকৈ, ছাত্ৰজনৰ ওপৰত শাৰীৰিকভাৱে আক্ৰমণ কৰে। প্ৰত্যক্ষদৰ্শীৰ ভাষ্য মতে, আক্ৰমণকাৰীয়ে ছাত্ৰজনক উদ্দেশ্য কৰি কৈছিল, **শেষাংশ ১০ পৃষ্ঠাত**

■ প্রথম পৃষ্ঠাৰ পৰা...

কংগ্ৰেছত ধন লৈ টিকট! গঠন তদন্ত

কংগ্ৰেছ নেতাই টিকট প্রদানৰ কেইবাটাও অভিযোগ উত্থাপন হোৱাৰ পিছতে অসম প্ৰদেশ কংগ্ৰেছে বিষয়টোক গুৰুত্বসহকাৰে লৈছে। আজি অসম প্ৰদেশ কংগ্ৰেছৰ সভাপতি ভূপেন কুমাৰ বৰাই ধন লোৱাৰ অভিযোগৰ বিষয়টোক লৈ তদন্ত কৰাৰ ঘোষণা কৰিছে। প্ৰাক্তন কেন্দ্ৰীয় মন্ত্ৰী পৰন সিং ঘাটোৱাৰৰ নেতৃত্বত তিনিজনীয়া এক তদন্ত সমিতি গঠন কৰিছে। পৰন সিং ঘাটোৱাৰৰ সৈতে সদস্য হিচাপে থাকিব আৰু পি শৰ্মা আৰু ববিতা শৰ্মা। অসম কংগ্ৰেছৰ তত্ত্বাবধায়ক জীতেন্দ্ৰ সিঙৰ নিৰ্দেশত ভূপেন কুমাৰ বৰাই পৰন সিং ঘাটোৱাৰক অধ্যক্ষ হিচাপে লৈ গঠিত তদন্ত সমিতিয়ে যিসকল

নেতাই টকা দিবলগীয়া হোৱাৰ অভিযোগ উত্থাপন কৰিছে তেওঁলোকৰ কাষলৈ যাব আৰু বিষয়টোৰ তদন্ত কৰিব। যিসকল লোকে টকা দিয়া বুলি ৰাজহুৱা মন্তব্য প্ৰদান কৰিছে সেইসকল লোকৰ ওচৰলৈ গৈ তদন্ত সমিতিয়ে ভাষ্য গ্ৰহণ কৰি কোন নেতাই টকা লৈছে তাৰ প্ৰমাণ বিচাৰিব। যদি টকা বিচাৰাৰ বা লোৱাৰ তথ্য দাখিল কৰিব পাৰে তেন্তে প্ৰদেশ কংগ্ৰেছে ব্যৱস্থা গ্ৰহণ কৰিব। যদি কোনো প্ৰতীক্ৰিয়প্ৰত্যাশীৰ অভিযোগ থাকে তেন্তে অভিযোগসমূহ ৭ মে'ৰ পূৰ্বে জমা দিব লাগিব। কিয়নো ৭ মে'ৰ পূৰ্বে তদন্ত সমিতিয়ে প্ৰতিবেদন দাখিল কৰিব লাগিব। কেৱল ধনৰ লেনদেনত টিকট দিয়াই

নহয় টকা লৈ মনোনয়ন প্ৰত্যাহাৰ কৰা বিষয়টোৰো তদন্ত কৰিব তদন্ত সমিতিয়ে। পঞ্চায়ত নিৰ্বাচন সম্পৰ্কত সকলো অভিযোগৰ তদন্ত কৰিব। বিৰোধীক ৰাকঅভাৰ দিয়া, মনোনয়ন প্ৰত্যাহাৰৰ দৰে দলবিৰোধী বিষয়সমূহো তদন্ত কৰিব সমিতিখনে। তদন্তৰ অন্তত সমিতিয়ে যিখন তদন্ত প্ৰতিবেদন দাখিল কৰিব সেইখন জীতেন্দ্ৰ সিং আৰু ভূপেন বৰাৰ হাতত প্ৰদান কৰিব। উল্লেখ্য যে বৰপেটা, ধুবুৰী, গোৱালপাৰা, বঙাইগাঁও জিলাত একাংশ নেতাই টকাৰ বিনিয়মত পঞ্চায়ত নিৰ্বাচনৰ টিকট দিয়াৰ অভিযোগ উত্থাপন হৈছে। সমিতিয়ে তদন্ত প্ৰক্ৰিয়া কেনেদৰে আগবঢ়ায় লক্ষণীয় হ'ব।

■ প্রথম পৃষ্ঠাৰ পৰা...

দিল্লীলৈ চিএম, প্ৰধানমন্ত্ৰীক দিলে বিহুৰ

মাজতে নতুন দিল্লীলৈ উৰা মাৰিছে অসমৰ মুখ্যমন্ত্ৰী ড॰ হিমন্ত বিশ্ব শৰ্মাই। আজি নতুন দিল্লীত প্ৰধানমন্ত্ৰী নৰেন্দ্ৰ মোদীক সাক্ষাৎকালত দেশৰ প্ৰধানমন্ত্ৰীগৰাকীক ফুলাম গামোচাৰে ৰঙালী বিহুৰ ওলগ যাচে মুখ্যমন্ত্ৰীগৰাকীয়ে। মুখ্যমন্ত্ৰীয়ে প্ৰধানমন্ত্ৰীক সাক্ষাৎৰ ফটো সামাজিক মাধ্যমত শ্বেয়াৰ কৰিছে। সাক্ষাৎকালত মুখ্যমন্ত্ৰীয়ে প্ৰধানমন্ত্ৰীৰ সৈতে কেইবাটাও বিষয়ত আলোচনা কৰা বুলি জানিব পৰা গৈছে। মুখ্যমন্ত্ৰীয়ে উল্লেখ কৰা মতে, বিশ্ববৰেণ্য শিল্পী, ভাৰতৰত্ন ড॰ ভূপেন হাজৰিকাৰ

জন্ম শতবাৰ্ষিকী উদযাপন কাৰ্যসূচীৰ বাবে প্ৰধানমন্ত্ৰীক আমন্ত্ৰণ জনাইছে। জন্মশতবাৰ্ষিকী উদযাপনৰ কাৰ্যসূচীৰ উদ্বোধনী অনুষ্ঠানত মুখ্য অতিথি হিচাপে উপস্থিত থাকিবৰ বাবে প্ৰধানমন্ত্ৰীক অসমবাসীৰ হৈ আমন্ত্ৰণ জনায় মুখ্যমন্ত্ৰীয়ে। লগতে প্ৰধানমন্ত্ৰীক অসম বায়'-ইথান'ল প্ৰকল্পৰ উদ্বোধনী অনুষ্ঠানতো উপস্থিত থাকিবলৈ আমন্ত্ৰণ জনাইছে মুখ্যমন্ত্ৰীগৰাকীয়ে। মুখ্যমন্ত্ৰী ড॰ শৰ্মাই কয় যে বায়'-ইথান'ল প্ৰকল্পত বাৰ্ষিক ৪৯ কেটিপিএ ইথান'ল উৎপাদন হ'ব আৰু ৩০০ কেটিপিএ বাঁহ

কেঁচামাল হিচাপে ব্যৱহাৰ হ'ব। একেদৰে দুটা গুৰুত্বপূৰ্ণ আন্তঃগাঁথনিমূলক প্ৰকল্প ৫,৭০০ কোটি টকাৰ গুৱাহাটী ৰিং ৰোড প্ৰকল্প আৰু দৰং চিকিৎসা মহাবিদ্যালয়ৰ শিলান্যাস কৰিবলৈ প্ৰধানমন্ত্ৰীক আমন্ত্ৰণ জনায়। প্ৰধানমন্ত্ৰী নৰেন্দ্ৰ মোদীয়ে মুখ্যমন্ত্ৰীৰ অনুৰোধ ৰক্ষা কৰাৰ কথা দিয়া বুলি জানিবলৈ দিছে ড॰ শৰ্মাই। দিল্লী ভ্ৰমণৰ সময়ত মুখ্যমন্ত্ৰীয়ে আন কেইবাগৰাকী কেন্দ্ৰীয় মন্ত্ৰীক সাক্ষাৎ কৰাৰ সন্ভাৱনা আছে। পঞ্চায়ত নিৰ্বাচনৰ মাজতে মুখ্যমন্ত্ৰী শৰ্মা এতিয়া এনেদৰেই দিল্লীত ব্যস্ত হৈ পৰিছে।

■ প্রথম পৃষ্ঠাৰ পৰা...

সুৰক্ষিত হ'ল গুৱাহাটী ষ্টেশ্যন

ষ্টেচনত নকৈ স্থাপন কৰা এছক'ৰ্ট মোবিলাইজেচন হল আৰু চিচি টিভি নিৰীক্ষণ কক্ষ উদ্বোধন কৰা হয়। ৰে'ল সুৰক্ষা বাহিনী আৰু পিএফ সঞ্চালকপ্ৰধান মনোজ যাদৱে এছক'ৰ্ট মোবিলাইজেচন হ'ল আৰু চিচি টিভি নিৰীক্ষণ কক্ষ উদ্বোধন কৰে। উত্তৰ-পূব সীমান্ত ৰে'লৱেৰ জেনেৰেল মেনেজাৰ চেতন কুমাৰ শ্ৰীবাস্তৱৰ লগতে ৰে'লৱেৰ জ্যেষ্ঠ বিষয়া আৰু আৰপিএফ জোৱানসকল উপস্থিত থাকে।

এছক'ৰ্ট মোবিলাইজেচন হল স্থাপনে উত্তৰ-পূবৰ অন্যতম ব্যস্ত ষ্টেচনটোৰ এনএফআৰ নেটৱৰ্কৰ সুৰক্ষা শক্তিশালী হ'ব। ৰে'ল সুৰক্ষা, যাত্ৰী সুৰক্ষা আৰু কাৰ্যকৰী দক্ষতা বৃদ্ধি পাব। আৰ.পি.এফ. এছক'ৰ্ট কৰ্মচাৰীৰ সমন্বয় স্থাপনৰ কেন্দ্ৰবিন্দু হিচাপে কাম কৰিব। জৰুৰীকালীন পৰিস্থিতিত এছক'ৰ্ট কৰ্তব্যৰ অধিক কাৰ্যকৰী ব্যৱস্থাপনা আৰু সঁহাৰি দিব পাৰিব। শেহতীয়াকৈ উন্নীত কৰা চিচিটিভি নিৰীক্ষণ

কোঠাটোৱে অত্যাধুনিক নিৰীক্ষণ সঁজুলি থাকিব। সমগ্ৰ ষ্টেচনত নিৰীক্ষণ ক্ষমতা থাকিব। হাজাৰ হাজাৰ যাত্ৰীৰ সুৰক্ষাৰ লগতে অপৰাধমূলক কাৰ্যৰ চিনাক্তকৰণ আৰু প্ৰতিৰোধ শক্তিশালী হ'ব। উদ্বোধনী অনুষ্ঠানত যাদৱে ভাৰতীয় ৰে'ল যাত্ৰীসকলৰ বিকশিত প্ৰয়োজনীয়তা পূৰণৰ বাবে নিৰাপত্তা পদ্ধতিৰ আধুনিকীকৰণৰ প্ৰতি আৰপিএফৰ প্ৰতিশ্ৰুতিত গুৰুত্ব আৰোপ কৰা হৈছে বুলি কয় আৰপিএফ সঞ্চালকপ্ৰধান যাদৱে

■ প্রথম পৃষ্ঠাৰ পৰা...

খং শেষ! লগ হ'বলৈ সাজু হ'ল থাকৰে

স্বাৰ্থত একত্ৰিত হ'বলৈ ওলাইছে থাকৰে যুটি! গৃহযুদ্ধৰ অন্ত পেলাই ঐক্যৰ বাৰ্তা প্ৰদান কৰিছে উদ্ধৱ থাকৰে আৰু ৰাজ থাকৰেয়ে। উল্লেখ্য যে, ২০০৫ চনত ৰাজ থাকৰে শিৱসেনা এৰি এটা সুকীয়া দল মহাৰাষ্ট্ৰ নৱনিৰ্মান সেনা গঠন কৰে। তেতিয়াৰ পৰাই দুই ভাতৃৰ ৰাজনৈতিক পথ বিচ্ছিন্ন হৈ পৰে। শিৱসেনা আৰু এমএনএছ-দুয়ো দলেই ইজনে সিজনৰ ওপৰত কটুক্তি আৰু আক্ৰমণৰ জৰিয়তে মহাৰাষ্ট্ৰৰ ৰাজনীতিত নিজৰ উপস্থিতি প্ৰতিষ্ঠা কৰিবলৈ যুঁজি আহিছে। কিন্তু এইবাৰ পৰিস্থিতি সলনি হৈছে। দুয়োটা দলৰ নেতা উদ্ধৱ থাকৰে আৰু ৰাজ থাকৰেয়ে এক মিলনৰ ইংগিত দিছে- য'ত মাৰাঠী সংস্কৃতি, ভাষা, মহাৰাষ্ট্ৰৰ স্বাৰ্থই তেওঁলোকক পুৰণি

মতানৈক্যবোৰ পাহৰিবলৈ বাধ্য কৰাইছে। শেহতীয়াকৈ মহেশ মঞ্জৰেকাৰৰ প'ডকাষ্টত ৰাজ থাকৰেয়ে কয়, "উদ্ধৱ আৰু মোৰ মাজত হোৱা কাজিয়া গৌণ, মহাৰাষ্ট্ৰ বহুত ডাঙৰ বিষয়। আমাৰ দুৰত্বৰ মূল্য মাৰাঠী জনসাধাৰণে দিছে। একত্ৰিত হোৱাটো কঠিন নহয়- ইচ্ছা কৰিলে সম্ভৱ।" ৰাজৰ মতে এই সিদ্ধান্ত কেৱল ব্যক্তিগত নহয়, বৃহত্তৰ মাৰাঠী জনগোষ্ঠীৰ স্বাৰ্থত, যাৰ বাবে এক ঐক্যবদ্ধ ৰাজনৈতিক দলৰ প্ৰয়োজন। আনহাতে উদ্ধৱ থাকৰেও ৰাজহুৱা সভাত এটা স্পষ্ট বাৰ্তা দি কয় যে, "মই ক্ষুদ্ৰ ক্ষুদ্ৰ বিবাদ পাহৰিবলৈ সাজু। মই সকলো মাৰাঠী জনসাধাৰণক মহাৰাষ্ট্ৰৰ স্বাৰ্থত একত্ৰিত হ'বলৈ অনুৰোধ কৰিছো।

শিল্পসমূহ গুজৰাটলৈ যোৱাৰ সময়ত যদি আমি একত্ৰিত হ'লোহঁতেন, তেন্তে আজি মহাৰাষ্ট্ৰৰ উন্নয়নৰ বাবে চৰকাৰ গঠন হ'ব পাৰিলেহঁতেন।" তেওঁ কয়, "এদিন কাৰোবাৰ কাষত থিয় হৈ পিছদিনা তেওঁৰ বিৰোধিতা কৰাটো সম্ভৱ নহয়। ইয়াৰ দ্বাৰা মহাৰাষ্ট্ৰৰ বাবে ভুল বাৰ্তা প্ৰেৰণ কৰা হৈছে।" তেওঁলোকৰ মন্তব্যক লৈ মহাৰাষ্ট্ৰৰ ৰাজনীতিত জল্পনা-কল্পনাৰ সৃষ্টি হৈছে। ৰাজনৈতিক বিশ্লেষকৰ পৰা ৰাইজলৈকে সকলোৱে চকু ৰাখিছে থাকৰে বনাম থাকৰে সংঘাত শেষ হৈ 'এক থাকৰে'ৰ যুগ আৰম্ভ হয় নেকি? যদি সঁচাকৈ দুই ভাতৃ এক হয় তেন্তে মহাৰাষ্ট্ৰৰ ৰাজনৈতিক ৰেহ-ৰূপ সলনি হ'ব বুলি একাংশই মত প্ৰকাশ কৰে।

■ প্রথম পৃষ্ঠাৰ পৰা...

নিৰ্বাচনী প্ৰচাৰ চলায়। কেইবাটাও নিৰ্বাচনী কাৰ্যালয় মুকলি কৰে ভূপেন বৰাই। দলীয় নেতা-কৰ্মীৰ সৈতে আলাপ-আলোচনাত মিলিত হৈ উত্তৰ অসমৰ পৰিস্থিতি প্ৰত্যক্ষ কৰি উৎসাহী হোৱা বুলি কয়। ইপিনে আজি অখিল গগৈয়ে গৌৰৱ গগৈ আৰু দেৱব্ৰত শইকীয়াক লৈ কেইবাটাও গুৰুতৰ অভিযোগ আনি ভূপেন বৰাই অখিল গগৈয়ে গৌৰৱ গগৈক তীব্ৰ আক্ৰমণ কৰি গৌৰৱ গগৈয়ে হিমন্ত বিশ্ব শৰ্মাৰ সৈতে লগ লাগি বিৰোধীৰ মিত্ৰতা হ'ব নিদিয়া বুলি অভিযোগ উত্থাপন কৰাৰ পিছতে প্ৰত্যুত্তৰ দিছে প্ৰদেশ কংগ্ৰেছৰ সভাপতি ভূপেন বৰাই। বিৰোধী ঐক্যৰ পৰিৱেশ বিনষ্ট হোৱাৰ অভিযোগ উত্থাপন কৰি ভূপেন বৰাই গৌৰৱ গগৈ আৰু দেৱব্ৰত শইকীয়াক বিজেপিৰ সৈতে লগ লগা বুলি অনা অভিযোগক দুৰ্ভাগ্যজনক বুলি কয়। ফেচবুক লাইভযোগে অখিল গগৈক উদ্দেশ্যি ভূপেন বৰাই কয় যে বিৰোধী ঐক্যৰ প্ৰতি মোৰ আন্তৰিক প্ৰয়াস আছে। কিন্তু তাৰ কাৰণে পৰিৱেশ লাগিব। সেই পৰিৱেশ অনিষ্ট হোৱা যেন অনুভৱ হৈছে। ভূপেন বৰাই দুদিন পূৰ্বৰ বিৰোধীৰ বৈঠকৰ কথা মনত পেলাই কয় যে আমাৰ দলৰ দুজন নেতা গৌৰৱ গগৈ আৰু দেৱব্ৰত শইকীয়াক অখিল গগৈয়ে বিজেপিৰ

এজেন্ট বুলি ক'বলৈ কুণ্ঠাবোধ কৰা নাই। গৌৰৱ গগৈৰ সংসদৰ ভূমিকা অসমেই নহয় দেশৰ জনগণে জানে। জনতাৰ কণ্ঠ দাঙি ধৰিছে। দেৱব্ৰত শইকীয়াক বিধানসভাৰ পৰা চোঁচোৰাই বাহিৰলৈ উলিয়াই পঠিয়াইছিল। কংগ্ৰেছ দলে আপোচবিহীন জাতীয় স্বাৰ্থত নিৰবচ্ছিন্ন সংগ্ৰাম কৰি আহিছে। সেই সংগ্ৰামখনৰ চাৰ্টিফিকেট এজন লোকৰ পৰা এজন নেতাৰ পৰা আমি নিবিচাৰো। অসমৰ ৰাইজে সেই চাৰ্টিফিকেট দিব। অসমৰ বহু বুদ্ধিজীৱী, জনগণে আমাক কৈছিল যে বিজেপিৰ সাম্প্ৰদায়িক, বিভাজনকাৰী ৰাজনীতিৰ বিৰুদ্ধে এখন ঐক্যবদ্ধ সংগ্ৰামৰ প্ৰয়োজন আছে। বিজেপিবিৰোধী ৰাজনীতিক দলৰ মাজত ঐক্যবদ্ধ কৰিবলৈ কংগ্ৰেছে প্ৰয়াস কৰিছে। ১৬ বাৰ বিৰোধী ঐক্যৰ সভাপতি হৈছিলো। কংগ্ৰেছৰ সভাপতি হোৱাৰ বাবে সেই সুবিধা পাইছো। মোৰ দলৰ স্বাভিমান, মৰ্যাদা, প্ৰদেশ কংগ্ৰেছৰ সভাপতি পদৰ প্ৰতি দলৰ নিষ্ঠাৱান কৰ্মীসকলৰ যি আস্থা সেই আস্থাৰ বাদ বন্ধুত্ব কেনেকৈ হ'ব। আজিলৈকে বিনা যুদ্ধই মই একো পোৱা নাই। আনহাতে অখিল গগৈয়ে শিৱসাগৰ সমষ্টিত কংগ্ৰেছৰে মিত্ৰতা নোহোৱাৰ ফলত চাৰি জিলা পৰিষদত একপ্ৰকাৰ বিজেপিৰ প্ৰাৰ্থী জয়ী হোৱাৰ ইংগিত

দিয়াৰ বিষয়টোত চিন্তা ব্যক্ত কৰি ভূপেন বৰাই কয় যে কালিৰ পৰাহে প্ৰচাৰ আৰম্ভ হৈছে। প্ৰচাৰ আৰম্ভ হোৱাৰ পূৰ্বেই যদি এজন বিধায়কে তেনেদৰে কয় তেন্তে চাৰি বছৰে বিধায়কজনে ৰাইজৰ সৈতে কি সম্পৰ্ক গঢ়িলে। সমষ্টিত জনপ্ৰিয়তা কিমান, অৱদান কিমান, সাংগঠনিক ক্ষমতা কিমান তাক লৈ প্ৰশ্ন উঠিব। ৰঙানদী সমষ্টিত ৰাইজৰ দলৰ চাৰিগৰাকী প্ৰাৰ্থী থকা বুলি উল্লেখ কৰি বৰাই কয় যে জনগাঁথনি নথকাৰ পিছতো তাত ৰাইজৰ দলৰ প্ৰাৰ্থী আছে। মোৰ ৰঙানদী সমষ্টিত ৰাইজৰ দলে বিজেপি দলৰ মতে প্ৰাৰ্থী দিছে। মই প্ৰদেশ কংগ্ৰেছৰ সভাপতি, মোৰ ৰঙানদী সমষ্টিত ৰাইজৰ দলৰ প্ৰাৰ্থী আছে। কেৱল শিৱসাগৰতে নহয় গোটেই অসমত পঞ্চায়ত নিৰ্বাচনত মিত্ৰতা কৰাত অসুবিধা আছে। অগপ-বিজেপিৰ মিত্ৰতা আছে। কিন্তু ক'ৰবাত মিত্ৰতা হৈছে ক'ৰবাত মিত্ৰতা কৰা নাই। কিন্তু তেওঁলোকে বিষয়টো এৰি চলিছে। যদি অখিল গগৈয়ে ভাবিছে যে ভূপেন বৰা বেলেগ, গৌৰৱ গগৈ আৰু দেৱব্ৰত শইকীয়া বেলেগ, তেন্তে সেয়া ভুল। আমি এটা কংগ্ৰেছ পৰিয়াল। এতিয়া পৰিৱেশ বিনষ্ট হৈছে। পৰিৱেশ বিনষ্ট হোৱাৰ সীমা চেৰাই গৈছে বুলিও বৰাই আজি কয়।

অনুশাসন ভংগ! মজিন সোণোৱালক সোণোৱাল কছাৰী সাহিত্য সভাৰ পৰা বহিষ্কাৰ

ই-সংবাদ, ডিব্ৰুগড়, ১৯ এপ্ৰিলঃ সোণোৱাল কছাৰী সাহিত্য সভাৰ লখিমপুৰ জিলা সমিতিৰ উপ-সভাপতি মজিন সোণোৱালক সভাৰ পৰা তৎকালে কাৰ্য্যকৰী হোৱাকৈ বহিষ্কাৰৰ সিদ্ধান্তৰ কথা ঘোষণা কৰিছে সভাপতি মোহন সোণোৱালে। মজিন সোণোৱাললৈ প্ৰেৰণ কৰা এক পত্ৰযোগে সভাপতিগৰাকীয়ে জনোৱা মতে সভাৰ সাংবিধানিক অনুশাসন ভংগ কৰাৰ অপৰাধত তেওঁলৈ 'কাৰণ দৰ্শোৱাৰ জাননী' প্ৰেৰণ কৰা হৈছিল আৰু যথাসময়ত উত্তৰ বিচৰা হৈছিল যদিও উত্তৰৰ পৰিৱৰ্তে ওলোটাই সভাপতিৰ বিৰুদ্ধেহে প্ৰচাৰ মাধ্যমত অতি দান্তিকতাৰে 'প্ৰতি অভিযোগ'মূলক বিবৃতি দি

সভাৰ পৱিত্ৰ সাংবিধানিক মৰ্যাদা ভুলুগুটি কৰে। তেওঁৰ কৃতকৰ্ম অক্ষমণীয় আৰু ধিকাৰৰ যোগ্য বুলি বিবেচনা কৰি সোণোৱাল কছাৰী সাহিত্য সভাৰ মজিয়াৰ পৰা আগন্তুক সৰ্বকালৰ বাবে তেওঁক বহিষ্কাৰ কৰা হয়। ভৱিষ্যতে সোণোৱাল সাহিত্য সভাৰ সকলো প্ৰকাৰৰ অনুষ্ঠানতে তেওঁৰ উপস্থিতি অবাঞ্ছনীয় বুলি উল্লেখ কৰি ইয়াৰ প্ৰতিলিপি লখিমপুৰ জিলা সমিতিৰ সভাপতিলৈও প্ৰেৰণ কৰা হৈছে। উল্লেখ্য যে চলিত বৰ্ষৰ ৭-৯ ফেব্ৰুৱাৰীত ধেমাজিত অনুষ্ঠিত সোণোৱাল কছাৰী সাহিত্য সভাৰ পূৰ্ণাংগ অধিৱেশনৰ বিষয়বাহনি সভাখনত বিষয়বাবক কেন্দ্ৰ কৰি তীব্ৰ বিতৰ্কৰ সৃষ্টি হৈছিল

আৰু প্ৰশান্ত শইকীয়াক সভাপতি আৰু মৃদুল সোণোৱাল মুখ্য সম্পাদক হিচাপে নিৰ্বাচিত হয় যদিও নীতি-বহিৰ্ভূতভাৱে নিৰ্বাচিত হোৱাৰ বাবে পৰৱৰ্তী সময়ত সভাৰ প্ৰতিষ্ঠাপক উপদেষ্টাকে ধৰি আন চাৰিগৰাকী উপদেষ্টাই বিষয়টো সমাধানৰ বাবে সভাপতি মোহন সোণোৱাললৈ কেতবোৰ বিস্ফোৰক অভিযোগ উত্থাপনেৰে অভিযোগ-পত্ৰ প্ৰেৰণ কৰিছিল। বিষয়টো সন্দৰ্ভত মজিন সোণোৱালে গৰ্হিত ভাষাৰে তেওঁলোকক সামাজিক মাধ্যমত সমালোচনা কৰাৰ পিছত সভাপতিয়ে তেওঁলৈ কাৰণ দৰ্শোৱাৰ জাননী প্ৰেৰণ কৰে। এনে খাম-খেয়ালিয়ে জনগোষ্ঠীটোৰ হৈ কাম কৰা লোকসকল চিন্তাত পৰিছে।

নামতিত টাইপাৰ কেন্দ্ৰীয় ৰঙালী বিহুৰ আয়োজন

ই-সংবাদ, আমগুৰি, ১৯ এপ্ৰিলঃ টাই আহোম যুৱ পৰিষদ, অসম চমুকৈ টাইপাৰ নামতি আঞ্চলিক সমিতিৰ উদ্যোগত আৰু ৰাইজৰ সহযোগত দুদিনীয়া কাৰ্য্যসূচীৰে নামতি কেন্দ্ৰীয় ৰঙালী বিহুৰ আয়োজন কৰিছে। আজি নামতি ধেমপৰ গাঁওস্থিত চুকাফা টাই একাডেমীত উদযাপন সমিতিয়ে সংবাদমেলত কয়, ২১ আৰু ২২ এপ্ৰিলত স্বৰ্গদেউ ৰুদ্ৰসিংহ ক্ষেত্ৰত অনুষ্ঠিত হ'বলগা ১৫ বাৰ্ষিক নামতি কেন্দ্ৰীয় ৰঙালী বিহুৰ উদ্দেশ্যে চাও জিতেন বাইলুঙক সভাপতি, দীপক ৰঞ্জন শৰ্মাক কাৰ্য্যকৰী সভাপতি, চাও দেৱজিৎ বৰাক, চাও মণ্টু হাজৰিকা আৰু চাও দীপজ্যোতি তামুলীক সম্পাদক হিচাপে

লৈ এখন সমিতি গঠন কৰিছে। সংবাদমেলত উল্লেখ কৰা অনুষ্ঠানটোৰ কাৰ্য্যসূচী অনুসৰি ২১ এপ্ৰিলৰ পুৱা পতাকা উত্তোলন, মৈদাম তৰ্পণ, সৰু বিহুৱতী, বৰ বিহুৱতী আৰু হুঁচৰি প্ৰতিযোগিতা অনুষ্ঠিত হ'ব। ২২ এপ্ৰিলত পৰিৱেশ নিকাকৰণ, কণী যুঁজ প্ৰতিযোগিতা, বিয়লি স্থানীয় শিল্পীসকলৰ বিহু নৃত্য প্ৰদৰ্শন মুকলি সভা, বাঁটা বিতৰণী অনুষ্ঠান। উদযাপন সমিতিৰ সভাপতি মানচাও জিতেন বাইলুঙৰ সভাপতিত্বত হ'বলগীয়া সভাখনত বিশিষ্ট অতিথি হিচাপে থাকিব নাজিৰা সমষ্টিৰ বিধায়ক দেৱব্ৰত শইকীয়া, অধ্যক্ষ, অসম ঔদ্যোগিক উন্নয়ন নিগমৰ অধ্যক্ষ তপন কুমাৰ গগৈ,

টাই আহোম উন্নয়ন পৰিষদৰ অধ্যক্ষ ময়ূৰ বৰগোহাঁই, যুৱ সমাজকৰ্মী সুদৰ্শন হাজৰিকা। সংগঠনটোৰ কেইবাগৰাকী বিষয়ববীয়া আমন্ত্ৰিত অতিথি হিচাপে উপস্থিত থাকিব। সন্ধিয়া ৮ বজাত হ'ব লগা সাংস্কৃতিক অনুষ্ঠান উদ্বোধন কৰিব টাইপাৰ কেন্দ্ৰীয় সমিতিৰ সভাপতি মানচাও দিগন্ত তামুলীয়ে। সাংস্কৃতিক অনুষ্ঠানত গীতৰ শৰাই আগবঢ়াব কণ্ঠশিল্পী ৰমেন দানহে। উদ্যোক্তাসকলে সৰু বিহুৱতী, বৰ বিহুৱতী আৰু হুঁচৰি প্ৰতিযোগিতাত অংশগ্ৰহণ কৰিব বিচৰা প্ৰতিযোগীসকলক ৯৩৬৫০১৯৩৩০, ৬৯০৯৯৩৯০৬৬ অথবা ৯৩৬৫১২০৬২৩ ত যোগাযোগ কৰিবলৈ কোৱা হৈছে।

■ ষষ্ঠ পৃষ্ঠাৰ পৰা...

পূৰ্ণাৰ্থে শ শ ভক্তপ্ৰাণ লোকে আৰিয়া প্ৰজ্বালন কৰে। মাটিৰ পাত্ৰত মিঠাতেল, সৰিয়হ আৰু এৰা সুতাৰ শলিতা দি ভক্তসকলে প্ৰজ্বালন কৰা আৰিয়াৰ পোহৰে সত্ৰৰস্থলীত এক নান্দনিক পৰিৱেশ সূচনা কৰে। সন্ধিয়া ৬ বজাত যুৱ সমাজকৰ্মী কুলদীপ ৰাজবংশী আৰিয়া প্ৰজ্বলনস্থলীৰ মুখ্য দ্বাৰ উন্মোচন কৰাৰ পিচতেই আৰিয়া প্ৰজ্বলন কাৰ্যৰ শুভ উদ্বোধন কৰে মাজুলীৰ বেঙেনাআটী সত্ৰৰ ডেকা সত্ৰাধিকাৰ লোহিত চন্দ্ৰ দেৱগোস্বামীয়ে। প্ৰবাদমতে বছৰৰ ৫ব'হাগত উক্ত সত্ৰত যিয়ে আৰিয়া প্ৰজ্বালনৰে ইষ্টদেৱতাক আৰধনা কৰে তেওঁৰ হেনো মনোকামনা পূৰ্ণ হয়। সেয়ে এই বিশ্বাসক সৰোগত কৰি প্ৰতিবছৰৰ উক্ত দিনা সন্ধিয়া শ শ

আজিৰে পৰা চাৰিদিনীয়াকৈ

লোকে আৰিয়া প্ৰজ্বালন কৰে। জানিব পৰামতে ১৭০০ খৃষ্টাব্দত আহোম ৰজা পূৰ্ণানন্দ সিংহৰ আক্ৰমণত মাজুলীৰ সত্ৰাধিকাৰ ৰমাকান্ত দেৱগোস্বামী পলাই ব্ৰহ্মপুত্ৰৰ নদীৰে ভটিয়াই আহি উত্তৰ গুৱাহাটী পৰা ভূটান অভিমুখে গমন কৰিছিল। প্ৰায় শতাব্দিক সৈন্য সামন্ত লৈ ভূটানলৈ আহি থাকোতে সত্ৰাধিকাৰ ৰমাকান্ত দেৱগোস্বামী ভোক পিয়াহত ৰ'ব নোৱাৰি গোৰেশ্বৰৰ ওখ ঠাই এডোখৰত ছাউনী পাতি জিৰণি লৈছিল। এই ছাউনীতে খোৱা লোৱাৰ বাবে তিনি ডাল অৰ্জুন গছৰ ডাল কাটি পাকঘৰ সাজি লৈছিল। সেই তিনিডাল গছৰ ডালৰ পৰা এডাল জী উঠিছিল। উল্লেখযোগ্য যে এই ছাউনীতে সত্ৰাধিকাৰ ৰমাকান্ত দেৱগোস্বামীৰ

ঐৰসত পাঁছ ব'হাগত এটি কন্যা সন্তান জন্ম হৈছিল। এই বাতৰি বিয়পি পৰাৰ লগে লগে অঞ্চলৰ লোকসকলে শিশুটিৰ মঙ্গল কামনা কৰি আৰিয়া প্ৰজ্বালন কৰিছিল। তেতিয়াৰ পৰা ৫ ব'হাগত আৰিয়া দিয়া প্ৰথা চলি আহিছে। ইয়াৰ পিছতে আৰিয়া দিয়া সকলক মিঠাই খোৱাৰ উদ্দেশ্যে জিলাপী বনোৱা হয় আৰু ৬, ৭ আৰু ৮ ব'হাগলৈ বিশাল মেলাৰ আয়োজন কৰা হয়। তেতিয়াৰ পৰাই বেঙেনাআটী সত্ৰাধিকাৰে কৃষ্ণ, শিৱলিঙ্গ আৰু গণেশৰ মূৰ্ত্তি স্থাপন কৰি এটি মন্দিৰ নিৰ্মাণ কৰে। উল্লেখযোগ্য যে উক্ত সত্ৰত বছৰৰ ৫ ব'হাগত অঞ্চলটোৰ উপৰিও বিভিন্ন ঠাইৰ পৰা অহা বিভিন্ন জাতি-জনগোষ্ঠীৰ ভক্ত প্ৰাণলোকে আৰিয়া প্ৰজ্বালন কৰে।

■ ষষ্ঠ পৃষ্ঠাৰ পৰা...

ৰতিয়াদহত ৰে'লৰ খুন্দাত এজন

আনন্দ বিহাৰ ৰে'লৰ খুন্দাত এজন লোক ৰে'লপথৰ পৰা ছিটিকি পৰে। চালকৰ খবৰৰ ভিত্তিত গোলকগঞ্জ ৰে'ল আৰক্ষীয়ে চাৰি বজাত অঞ্চলটোৰ ৰে'ল পথ পৰিদৰ্শন কৰে যদিও কোনো শৃংসূত্ৰ

নাপাই ঘূৰি আহে। পুৱা সাত বজাত গাঁওখনৰ ৰে'লপথৰ কাষৰ জংঘলত মৃতদেহটো প্ৰত্যক্ষ কৰি গোলকগঞ্জ আৰক্ষীক খবৰ দিয়ে। গোলকগঞ্জ আৰক্ষী আৰু ৰে'ল আৰক্ষী ঘটনাস্থলীত উপস্থিত হৈ মৃতদেহটো

উদ্ধাৰ কৰে। পিছত মৃতদেহটো ৰূপসীৰ অনাথ চৌধুৰীৰ বুলি চিনাক্ত হয়। ঘটনাস্থলীৰ কাষতে যোৱানিশা এখন বিয়া হৈছিল। বিয়া ঘৰলৈ আহি দুৰ্ঘটনাত পতিত হোৱা বুলি ৰাইজ সন্দেহ প্ৰকাশ কৰিছে।

■ ষষ্ঠ পৃষ্ঠাৰ পৰা...

দুৰ্ঘটনাক লৈ তৰ্ক! ধুবুৰী জিলা

নিৰ্বাচনী প্ৰচাৰ সামৰি দলীয় বাহনেৰে ধুবুৰী অভিমুখে তীব্ৰ বেগত যোৱাৰ সময়ত গোলকগঞ্জৰ বানীমাৰীত এটা ভেড়াক খুন্দিয়াই পলায়ন কৰে। বানিয়ামাৰী অঞ্চলৰ আশিক ইকবাল আৰু দেৱন্তৰ হাসদহ গাঁৱৰ আনোৱাৰ আলী নামৰ দুই যুৱকে তেওঁৰ বাহনৰ পিছে পিছে খেদি যায়। গৌৰীপুৰৰ চৌৰংগী মোৰত জিলা সভাপতি ৰঞ্জিত ৰায়ৰ বাহনখন যান-জঁটত আটক হয়। সেই সুযোগতেই যুৱক দুজন উপস্থিত হৈ বিভিন্ন ধৰণৰ প্ৰশ্ন উত্থাপন কৰে। ইয়াক লৈ দুয়োপক্ষৰ কথাত কটাকটি হয়। অভিযোগ মতে সভাপতি ৰঞ্জিত ৰায়ে নিজৰ ক্ষমতা প্ৰদৰ্শন কৰি গৌৰীপুৰ আৰক্ষীক মাতি আনি যুৱক দুজনক আটক কৰে। নিজে কিছুমান মনে সজা অভিযোগ তুলি এজাহাৰ দাখিল

কৰে। উক্ত এজাহাৰৰ ভিত্তিত গৌৰীপুৰ আৰক্ষীয়ে দুয়োকে আটক কৰি গোলকগঞ্জ আৰক্ষীক হস্তান্তৰ কৰে। আজি গোলকগঞ্জ আৰক্ষীয়ে আদালতত হাজিৰ কৰি জে'ললৈ প্ৰেৰণ কৰে। আজি ভেড়াৰ গৰাকী চাপৰ বালাজানৰ মইনুল হকে সভাপতি ৰঞ্জিত ৰায়ে ব্যৱহাৰ কৰা AS 01FG 3278 নম্বৰৰ বাহনখনৰ বিৰুদ্ধে এজাহাৰ দাখিল কৰে। পিছত ধুবুৰী জিলা গৰিয়া মৰিয়া দেশী জাতীয় পৰিষদৰ সভাপতি আফজালুৰ ৰহমান সদলবলে গোলকগঞ্জ থানাত উপস্থিত হয়। ইয়াৰ পিছতে সংবাদ মাধ্যমক উদ্দেশ্যি তেওঁ কয় যে ৰঞ্জিত ৰায়ে সভাপতিৰ দায়িত্ব লাভ কৰিয়ে ক্ষমতাৰ অপব্যৱহাৰ আৰম্ভ কৰিছে। তেওঁ ক্ষমতাৰ অপব্যৱহাৰ কৰি নিজ

জনগোষ্ঠীৰ এজনৰ মাটি দলে-বলে গৈ বেদখল কৰাৰ চেষ্টা চলাইছিল। তেওঁ সকীয়নি দি কয় যে অবিভক্ত গোৱালপাৰা জিলাৰ খিলঞ্জীয়া দেশী মানুহক অন্যায় আৰু ব্যভিচাৰ কৰাৰ চেষ্টা নকৰিব। ধুবুৰী জিলাত বিভিন্ন জাতি-জনগোষ্ঠীৰ মাজত থকা মিলাপ্ৰীতি নষ্ট কৰিব বিচৰা ৰঞ্জিত ৰায়ক সভাপতিৰ দায়িত্বৰ পৰা আঁতৰ কৰি কমতাপুৰৰ কোঁচ-ৰাজবংশী জনগোষ্ঠীৰ এজন সুদক্ষ নেতাক দায়িত্ব দিয়াৰ বাবে বিজেপিৰ ৰাজ্যিক সভাপতি আৰু মুখ্যমন্ত্ৰীক আহ্বান জনায়। আনহাতে বিনা দোষত কাৰাগাৰলৈ প্ৰেৰণ কৰা যুৱক দুজনক মুক্ত কৰি নিদিয়ালৈকে দেশী অঞ্চলত সোমোৱাৰ চেষ্টা নকৰিবলৈ জিলা বিজেপিৰ সভাপতি ৰঞ্জিত ৰায়ক।

■ ষষ্ঠ পৃষ্ঠাৰ পৰা...

পশ্চিমবংগ আৰক্ষীৰ জিম্মালৈ দীপাংকৰ

বুলি সন্দেহ কৰা হৈছে। এই কেলেংকাৰীৰ ফলত কেৱল অসম নহয়, বিভিন্ন ৰাজ্যৰ বহু বিনিয়োগকাৰী ক্ষতিগ্ৰস্ত হৈছে। দীৰ্ঘদিন পলায়ন কৰি থকাৰ পিছত ২০২৪ চনৰ অক্টোবৰৰ শেষত গুৱাহাটী আৰক্ষীৰ এটা দলে গোৱা আৰক্ষীৰ সহায়ত গোৱাতে তেওঁক আটক কৰে। গ্ৰেপ্তাৰৰ সময়ত তেওঁৰ পৰা ২৭ লাখ টকাকৈ

অধিক নগদ ধন, এখন পাছপ'ৰ্ট আৰু মূল্যবান সোণৰ গহনা উদ্ধাৰ কৰা হয়। গ্ৰেপ্তাৰৰ পাছত তেওঁক প্ৰথমে তিনিদিনীয়া ট্ৰেনজিট ৰিমাণ্ডত অসমলৈ অনা হয়। তাৰ পিছত চিবিআইয়ে তেওঁক ছয় দিন ধৰি জেৰা কৰে। এই কেলেংকাৰীৰ সন্দৰ্ভত এতিয়ালৈকে ৬৫ জনতকৈ অধিক ব্যক্তিক গ্ৰেপ্তাৰ কৰা হৈছে

আৰু অনিয়ন্ত্ৰিত জমা আঁচনি (Unregulated Deposit Scheme) ৰোধ কৰা আইনৰ অধীনত ১৪টা বিশেষ তদন্তকাৰী দল গঠন কৰা হৈছে। চিবিআই আদালতৰ শেহতীয়া নিৰ্দেশৰ ভিত্তিত, বৰ্মনক এতিয়া পশ্চিম বংগত পঞ্জীয়ন হোৱা জালিয়াতিৰ গোচৰ সন্দৰ্ভত জেৰা কৰিব পশ্চিম বংগ আৰক্ষীয়ে।

■ ষষ্ঠ পৃষ্ঠাৰ পৰা...

সৰভোগত এইবাৰ চুৰি কাণ্ডত নামিছে

জ্যোৎস্না ভানু। মহিলাগৰাকীয়ে দিন-দুপৰতে চুৰি কৰাৰ লক্ষ্যৰে এজন ব্যক্তিৰ গৃহত প্ৰৱেশ কৰোঁতেই ৰাইজৰ ৰোষত পৰে। খবৰ অনুসৰি গ্ৰীল ভাঙি থকা অৱস্থাতে ৰাইজে কৰায়ত্ত কৰে এই মহিলা চোৰগৰাকীক। বৰপেটা জিলাৰ সৰভোগ থানাৰ অন্তৰ্গত ভুলুকাডোৱা গাঁৱত ফুলেন চন্দ্ৰ ৰায়ৰ ঘৰত কোনো নথকাৰ সুযোগ

বুজি প্ৰৱেশ কৰে মহিলা চোৰসহ তিনিজন ব্যক্তি। চোৰে খিৰিকীৰ গ্ৰীল ভাঙি থকা সময়তে চুবুৰীয়াই প্ৰত্যক্ষ কৰে সমস্ত ঘটনা। তাৰ পিছতে চুবুৰীয়াই মিলি চোৰৰ গেংটোৰ এগৰাকী মহিলা চোৰক হাতে-লোটে কৰায়ত্ত কৰে। পিছত ৰাইজে উত্তম-মধ্যম শোধাই সৰভোগ থানাত গতাই দিয়ে। ৰাইজে কৰায়ত্ত কৰা

চোৰগৰাকী নিউ বঙাইগাঁৱৰ ভাওলাগুৰিৰ আনোৱাৰ হুছেইনৰ পত্নী জ্যোৎস্না ভানু। চোৰৰ গেংটোত জ্যোৎস্না ভানুৰ স্বামী আনোৱাৰ হুছেইন আৰু দুই সদস্য জড়িত থকাৰ সন্দেহ কৰিছে স্থানীয় ৰাইজে। ইতিমধ্যে সৰভোগ আৰক্ষীয়ে জ্যোৎস্না ভানুক আটক কৰি তদন্ত অব্যাহত ৰাখিছে।

■ ষষ্ঠ পৃষ্ঠাৰ পৰা...

নলবাৰীত ৪.৭৬ কোটি টকীয়া পথ

নিৰ্মাণ কাৰ্য অতি নিম্নমানৰ হোৱাৰ বাজহুৱা অভিযোগ উঠাৰ পিছতো বিভাগীয়ভাৱে অদ্যাপি কোনো ব্যৱস্থা গ্ৰহণ কৰা নহ'ল। নিৰ্মাণৰ পিছতেই পথটো জহি-খহি গৈছে। ৪ কোটি ৭৬ লাখ ৩৪,০০০ হাজাৰ টকা ব্যয় সাপেক্ষে নিৰ্মাণ কৰা পথটোৰ কদমতল, ক্ষুদ্ৰশংকৰা-মিলন বজাৰ, নিজ বাঁহজানী, গৰ্গ চ'ক, ধোপৰ তল, দিনৰ চ'ক আদি অংশৰ পকী অংশ খহি ডাঙৰ ডাঙৰ গাঁতৰ সৃষ্টি হৈছে। ফলত ৰাইজৰ যাতায়াত মৰণফাল হৈ পৰিছে। ইয়াকে লৈ ৰাইজ ক্ষোভিত হৈ পৰিছে। জানিব পৰা মতে মেছাৰ্ছ ছানৰাইজ এণ্টাৰপ্ৰাইজে ঠিকাদাৰী ব্যৱস্থাবে নিৰ্মাণ কৰা পথটোৰ দুৰ্গম অংশ

সম্প্ৰতি মেৰামতি কৰা হয় যদিও অতি পালমৰা মেৰামতিয়ে ৰাইজৰ মাজত প্ৰতিক্ৰিয়াৰ সৃষ্টি কৰিছে। পথটোৰ গাঁত অংশত মাজে মাজে নামমাত্ৰ শিল ছটিয়াই ব্লেক টেপিঙৰ ব্যৱস্থা কৰা হৈছে যদিও মেৰামতিৰ পিছতেই শিলবোৰ উঠি যাবলৈ ধৰা বুলি অভিযোগ উঠিছে। আনহাতে দুই-এঠাইত নামমাত্ৰ মেৰামতি কৰি পথটোৰ সৰহসংখ্যক পকীকৰণ খহি যোৱা অংশ আজিলৈকে মেৰামতি কৰা নহ'ল। উল্লেখ্য, উক্ত পথটোৰ ৫ বছৰৰ মেৰামতিৰ বাবদ ৮১ লাখ টকা ৩৩ হাজাৰ টকা ধাৰ্য কৰা আছে যদিও নলবাৰী লোক নিৰ্মাণ বিভাগত (পথ) সেই ব্যৱহাৰ কাৰ্যতঃ পয়মালাৰ সৃষ্টি হৈছে। ৰাইজক

আভুৱা-ভাঁৰি আৰু ঠিকাদাৰ-বিভাগীয় কৰ্তৃপক্ষৰে গোপন বুজাবুজিৰে নলবাৰীত পথ ৫ বছৰৰ পথ মেৰামতিৰ বাবদ থকা জমা ধন ব্যয় নকৰাৰ গুৰুতৰ অভিযোগ উত্থাপিত হৈছে। উক্ত পথটোৰ পকীকৰণৰ এবছৰ পিছতে খহি যাবলৈ লয়। জিলাখনত এনে বহু পথ আছে য'ত মেৰামতিৰ নামত সুকীয়াকৈ ধন ধাৰ্য কৰাই থকাৰ পিছতো আভুৱা-ভাঁৰি মেৰামতি কৰা নাই। তেতিয়াহ'লে মেৰামতিৰ নামত ধাৰ্য কৰি থোৱা ধন ক'লৈ যায়। এই লৈ সচেতন নাগৰিকৰ মাজত প্ৰশ্ন উঠিছে। এই ক্ষেত্ৰত কৰ্তৃপক্ষক বিষয়টোত নজৰ দিবলৈ ৰাইজে আহ্বান জনাইছে।

■ ষষ্ঠ পৃষ্ঠাৰ পৰা...

পত্নীৰ পৰা বিবাহ বিচ্ছেদ বিচাৰি

খণ্ড গাঁৱৰ মকবুল হুছেইনৰ পুত্ৰ মোছাৰফ হুছেইন এটি সন্তানৰ পিতৃ। নিজকে অবিবাহিত বুলি পৰিচয় দি প্ৰেমৰ সম্পৰ্ক গঢ়ি তোলে উত্তৰ ৰায়পুৰ প্ৰথম খণ্ড গাঁৱৰ এগৰাকী নাবালিকাৰ লগত। ২৯ মাৰ্চত নাবালিকাগৰাকীক বিয়াৰ প্ৰলোভন দি অপহৰণ কৰে। পিছদিনা পৰিয়ালৰ লোকে গোলকগঞ্জ থানাত এজাহাৰ দাখিল কৰে। আৰক্ষীয়ে ৮৩/২৫ নম্বৰত গোচৰ ৰুজু কৰি তদন্ত অব্যাহত ৰাখে। এটা সন্তানৰ পিতৃ মোছাৰফে কিশোৰীগৰাকীক মেঘালয়ৰ ফুলবাৰীত নি আত্মগোপন কৰে। তেওঁৰ পিতৃ মকবুলে ঘৰৰ পৰাই পুত্ৰক ধনৰ যোগান ধৰে। উক্ত তথ্যৰ ভিত্তিত বৃহস্পতিবাৰে পুৱতি নিশা গোলকগঞ্জ আৰক্ষীয়ে পিতৃক আটক কৰি

থানালৈ আনি পুত্ৰক আত্মসমৰ্পণ কৰিবলৈ নিৰ্দেশ দিয়ে। উপায়ান্তৰ হৈ কালি সন্ধিয়া অগা-পিছাকৈ কিশোৰীগৰাকী আৰু লম্পট মোছাৰফে আত্মসমৰ্পণ কৰে। মোছাৰফৰ আত্মসমৰ্পণৰ পিছতে পিতৃ মকবুল হুছেইনক ঘৰলৈ যাব দিয়ে। আজি নাবালিকাগৰাকীক ধুবুৰী আদালতত হাজিৰ কৰি পৰিয়ালৰ লোকক গতাই দিয়াৰ বিপৰীতে লম্পট মোছাৰফক জে'ল-হাজোতলৈ প্ৰেৰণ কৰে। উল্লেখ্য যে মোছাৰফে বিয়া কৰিছিল সিদ্ধুৰাই প্ৰথম খণ্ড গাঁৱত। তেওঁৰ পত্নী আগমনি উচ্চতৰ মাধ্যমিক বিদ্যালয়ত দ্বাদশ শ্ৰেণীত পঢ়ি থকা অৱস্থাতে পলুৱাই নি বিয়া কৰিছিল। সেই সময়ত তেওঁৰ পত্নী নাবালিকা থকা বাবে

শহুৰেকে আগমনি থানাত এজাহাৰো দাখিল কৰিছিল। সেইবাৰ আৰক্ষীৰ হেমাৰিৰ বাবে বাচি গৈছিল। কিন্তু সন্তান জন্মৰ পিছৰে পৰা পত্নীক চৰম উৎপীড়ন চলোৱাৰ অভিযোগ উত্থাপিত হৈছে। শহুৰেকে অভিযোগ কৰা মতে অসৎ চৰিত্ৰৰ মোছাৰফে দলিলত চহী কৰি শহুৰেকৰ পৰা তিনি লাখ টকা ঋণত লৈছিল। টকা ঘূৰাই বিচাৰিলে পত্নীক মাৰপিট কৰে। নাবালিকাগৰাকীক অপহৰণ কৰাৰ পূৰ্বে বিবাহ বিচ্ছেদৰ পত্ৰ ঘৰত নি পত্নীৰ পৰা চহী বিচাৰিছিল। চহী নিদিয়াত মাৰপিট কৰিছিল। এবছৰ পূৰ্বে গৌৰীপুৰৰ এগৰাকী নাবালিকাক অপহৰণ কৰা বুলিও অভিযোগ উত্থাপিত হৈছে।

■ ষষ্ঠ পৃষ্ঠাৰ পৰা...

দেশজুৰি কংগ্ৰেছৰ 'সংবিধান বচাও'

মে'ৰ পৰা ১৭ মে'লৈকে বিধানসভা সমষ্টি পৰ্যায়ৰ অনুষ্ঠান। ২০ মে'ৰ পৰা ৩০ মে'লৈ ঘৰে-ঘৰে গৈ জনসাধাৰণক সংবিধানৰ সুৰক্ষা সন্দৰ্ভত সচেতন কৰা। এই অভিযানৰ অংশ হিচাপে, কংগ্ৰেছ দলটোৱে ৰাষ্ট্ৰীয় পৰ্যায়ত জাতি জনগণনাৰ দাবী, বেচৰকাৰী শিক্ষানুষ্ঠানত SC/ST/OBC ছাত্ৰ-ছাত্ৰীৰ বাবে সংৰক্ষণ, আৰু সংৰক্ষণৰ ৫০% সীমা উঠাই লোৱাৰ দাবী উত্থাপন কৰিছে। অৰ্থনৈতিক ক্ষেত্ৰত, কংগ্ৰেছৰ

দাবীসমূহত অন্তৰ্ভুক্ত হৈছে স্বামীনাথন কমিশনৰ পৰামৰ্শ অনুসৰি ন্যূনতম সমৰ্থন মূল্য (MSP)ৰ আইনী গোৰাণ্ডি, কৃষকৰ ঋণ মাফ, চীনৰ অনিয়ন্ত্ৰিত আমদানিৰ ফলত বন্ধ হৈ পৰা ক্ষুদ্ৰ, সৰু আৰু মজলীয়া উদ্যোগ (MSME)সমূহৰ পুনৰুজ্জীৱন। এই অভিযানৰ জৰিয়তে, কংগ্ৰেছ দলটোৱে বিজেপি নেতৃত্বাধীন কেন্দ্ৰীয় চৰকাৰৰ ওপৰত সংবিধানৰ মূল্যবোধসমূহক ক্ষুণ্ণ কৰাৰ

অভিযোগ উত্থাপন কৰিছে। বিশেষকৈ, ন্যাশনেল হেৰাল্ড কেচৰ সন্দৰ্ভত কংগ্ৰেছ নেতাসকলৰ ওপৰত কেন্দ্ৰীয় সংস্থাসমূহ ব্যৱহাৰ কৰি ৰাজনৈতিক প্ৰতিশোধ লোৱাৰ অভিযোগ কৰা হৈছে। অভিযানৰ পূৰ্বে, ২১ এপ্ৰিলৰ পৰা ২৪ এপ্ৰিললৈকে কংগ্ৰেছৰ জ্যেষ্ঠ নেতাসকলে বিভিন্ন চহৰত সংবাদমেলৰ আয়োজন কৰি এই বিষয়সমূহৰ ওপৰত জনসাধাৰণক অৱগত কৰিব।

■ ষষ্ঠ পৃষ্ঠাৰ পৰা...

গণেশগুৰিত গুৰুলা-গুৰুলকৈ প্ৰহাৰ

“বিহাৰী ক’ কাম সমৰা হে কিয়া?” — যি মন্তব্যই পৰিস্থিতিটোক সাম্প্ৰদায়িক দিশলৈ লৈ যায়। এই মন্তব্যৰ পাছতে ঘটনাস্থলীত উপস্থিত কিছুমান যুৱকে ছাত্ৰজনক আক্ৰমণ কৰে। প্ৰায় চাৰিজন-পাঁচজন লোকে মিলি ছাত্ৰজনক কঠোৰভাৱে প্ৰহাৰ কৰে। প্ৰহাৰৰ ফলত তেওঁৰ মুখত গুৰুতৰ

আঘাত লাগে আৰু তেওঁ চিকিৎসালয়লৈ লৈ যোৱা হয়। ঘটনাৰ খবৰ পোৱাৰ লগে লগে দিছপুৰ আৰক্ষী ঘটনাস্থলীত উপস্থিত হৈ পৰিস্থিতি নিয়ন্ত্ৰণলৈ আনিবলৈ চেষ্টা কৰে। দুয়ো পক্ষৰ কিছুমান ব্যক্তিক থানালৈ লৈ যোৱা হয়। এতিয়ালৈকে তিনিজন অভিযুক্তক গ্ৰেপ্তাৰ কৰা হৈছে, আৰু আন

কিছু লোকৰ সন্ধানত আৰক্ষী তৎপৰ হৈ আছে। আহত ছাত্ৰজনে দিছপুৰ থানাত লিখিত অভিযোগ দাখিল কৰিছে। আৰক্ষীয়ে ইতিমধ্যে গোচৰ ৰুজু কৰি তদন্ত আৰম্ভ কৰিছে। সামাজিক মাধ্যমত এই ঘটনাৰ ভিডিঅ'সমূহ ভাইৰেল হৈ পৰিছে আৰু বহুতে দোষীৰ কঠোৰ শাস্তিৰ দাবী জনাইছে।



MANUFACTURER OF
CEMENT BRICK, PAVER BLOCK, COLOR PAVER BLOCK, CEMENT TILES

FACTORY ADDRESS : TITKURI, KAMARGAON, RANGIA, KAMRUP(R)

CALL: +91 88 76 99 50 95, +91 99 57 41 80 39

গৌৰীপুৰৰ পিয়াজবাৰী মৰা সুঁতিত অব্যাহত খননকাৰ্য

ই-সংবাদ, পৰ্বতৰোৱা, ১৯ এপ্ৰিলঃ

শেহতীয়াকৈ ধুবুৰী জিলাৰ নৱগঠিত গৌৰীপুৰ সমষ্টিৰ আটানী আৰক্ষী চকীৰ অন্তৰ্গত পিয়াজবাৰী টোপ ঝাউপাৰা মৰা সুঁতিত ভূ-মাফিয়া চক্ৰই বিগত কেইবামাহৰ পৰা খনন কাৰ্য চলাই নৈপৰীয়া ৰাইজৰ মাজত একপ্ৰকাৰ সন্ত্ৰাস চলোৱাৰ ভয়াৱহ অভিযোগ উত্থাপিত হৈছে। উল্লেখ্য যে উক্ত অঞ্চলৰ বিভিন্ন ঠাইত এটা নহয়, দুটা নহয় তিনিটাকৈ এক্স'ভেটৰৰ মালিক পক্ষই বন বিভাগৰ বিষয়া-কৰ্মচাৰীক গোপন মিত্ৰিৰালিৰে মেনেজ কৰি ৫০ খনতকৈ অধিক ট্ৰেক্টৰেৰে দীৰ্ঘ দিনৰ পৰাই টিপকাই সংযোগী পিয়াজবাৰী মৰা সুঁতিত দিনে-নিশাই অবৈধ খননকাৰ্য চলাই একপ্ৰকাৰ সন্ত্ৰাসৰ সৃষ্টি

কৰাৰ ভয়াৱহ অভিযোগ উত্থাপিত হৈছে।

ইপিনে কমিছনৰ অংকত মত্ত হৈ ধুবুৰী বন বিভাগৰ নিৰ্লিপ্ত ভূমিকাৰ ফলত টিপকাই, গৌৰাং নদীৰ মৰা সুঁতিসমূহত একাংশ ভূ-মাফিয়াই দিনে-নিশাই এক্স'ভেটৰেৰে অবৈধভাৱে মাটি খান্দি নৈপৰীয়া অঞ্চলসমূহলৈ ভাবুকিৰ সৃষ্টি কৰি আহিছে। মন কৰিবলগীয়া যে গৌৰীপুৰ খণ্ড বন বিষয়া কাৰ্যালয়ৰ অধীনস্থ নৈচাৰধাপ, আটানী বালুৰচৰ আঙুমাৰী, কাচিয়াবাৰী, জহৰমুৰা, পিয়াজবাৰী, টোপপাৰা, গুটিপাৰা ঝাউপাৰাকে আদি কৰি বিভিন্ন স্থানত অবৈধ খনন কাৰ্য অব্যাহত আছে যদিও সকলো দেখিও নেদেখা কুলিৰ ভাও জুৰিছে। কেৱল কমিছনৰ অংকত মত্ত হৈছে ধুবুৰী বন বিভাগৰ

বিষয়া-কৰ্মচাৰী। আনপিনে আটানী আৰক্ষী চকীৰ নৱনিযুক্ত ভাৰপ্ৰাপ্ত বিষয়া জিৎৰাজ শ্যামে এক গোপন খবৰৰ ভিত্তিত অবৈধ মাটি খননৰ বিৰুদ্ধে অভিযান চলাই AS-17-B- 8183 নম্বৰৰ এখন এক্স'ভেটৰ জব্দ কৰি ধুবুৰী বন বিভাগক চমজাই দিয়ে। অকৰ্মণ্য বন বিভাগৰ দায়িত্ব এতিয়া আৰক্ষীয়ে পালন কৰিব লগা হোৱা ঘটনাই সচেতন মহলৰ মাজত তীব্ৰ প্ৰতিক্ৰিয়াৰ সৃষ্টি কৰিছে। সেয়ে অসম চৰকাৰৰ লগতে ধুবুৰী জিলা আয়ুক্ত দিবাকৰ নাথে টিপকাই গৌৰাং নদীৰ বুকুত অবৈধভাৱে খনন চলোৱা কাৰ্যৰ বিৰুদ্ধে উচ্চ পৰ্যায়ৰ তদন্তমৰ্মে ভূ-মাফিয়া চক্ৰৰ বিৰুদ্ধে কেনে ধৰণৰ পদক্ষেপ হাতত লয় সেয়া সময়ত লক্ষণীয় হ'ব।

পঞ্চায়ত নিৰ্বাচনত ডিব্ৰুগড়ত ৫৭ জনৰ মনোনয়ন প্ৰত্যাহাৰ

ই-সংবাদ, ডিব্ৰুগড়, ১৯ এপ্ৰিলঃ পঞ্চায়ত

নিৰ্বাচন ২০২৫ ৰ মনোনয়ন-পত্ৰ প্ৰত্যাহাৰৰ আন্তিম দিনৰ পিছত ডিব্ৰুগড়ত আঞ্চলিক পঞ্চায়তৰ সদস্য পদৰ পৰা ৫ জনে, জিলা পৰিষদ সদস্য পদৰ পৰা ২ জনে আৰু গাঁও পঞ্চায়ত সদস্য পদৰ পৰা ৫০ জনে মনোনয়ন প্ৰত্যাহাৰ কৰে। মনোনয়ন প্ৰত্যাহাৰৰ পিছত জিলা পৰিষদৰ সদস্য পদৰ বাবে মুঠ ৫০ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়োৱাটো নিশ্চিত হোৱাৰ লগতে ৩ গৰাকী প্ৰাৰ্থীয়ে বিনা প্ৰতিদ্বন্দ্বিতাৰে জয় লাভ কৰিছে। একেদৰে আঞ্চলিক পঞ্চায়তৰ সদস্য পদৰ বাবে মুঠ ২০৬ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়োৱাটো নিশ্চিত হোৱাৰ লগতে ১০ গৰাকী প্ৰাৰ্থীয়ে বিনা প্ৰতিদ্বন্দ্বিতাৰে জয় লাভ কৰিবলৈ সক্ষম হৈছে। আনহাতে, গাঁও

পঞ্চায়তৰ অন্তৰ্গত ৱাৰ্ডৰ সদস্য পদৰ বাবে

২,১৪৭ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়োৱাটো নিশ্চিত হোৱাৰ লগতে ১০৩ গৰাকী প্ৰাৰ্থী বিনা প্ৰতিদ্বন্দ্বিতাৰে জয় লাভ কৰিবলৈ সক্ষম হৈছে। ৰাজ্যিক নিৰ্বাচনী আয়োগৰ <https://emmssec.assam.gov.in> ৱেবছাইটত ৰাইজে পঞ্চায়ত নিৰ্বাচনৰ প্ৰাৰ্থীৰ বিষয়ে সবিশেষ তথ্য লাভ কৰিব। ডিব্ৰুগড় জিলাত ২২ খন জিলা পৰিষদ, ৭ খন আঞ্চলিক পঞ্চায়ত আৰু ৯৩ খন গাঁও পঞ্চায়তৰ অন্তৰ্গত ৯৩০ টা ৱাৰ্ডৰ সদস্য পদৰ বাবে ১,১৬৫ টা ভোটগ্ৰহণ কেন্দ্ৰত ২ মে'ৰ পুৱা ৭.৩০ বজাৰ পৰা বিয়লি ৪.৩০ বজালৈকে প্ৰথম পৰ্যায়ত পঞ্চায়ত নিৰ্বাচনৰ ভোটগ্ৰহণ অনুষ্ঠিত হ'ব। পঞ্চায়ত নিৰ্বাচনত ডিব্ৰুগড় জিলাৰ ৭ খন আঞ্চলিক পঞ্চায়তত ৫২ গৰাকী ছেক্টৰ বিষয়া,

২২ গৰাকী জ'নেল বিষয়া নিয়োগ কৰাৰ লগতে

১,১৬৫ গৰাকী প্ৰিজাইডিং বিষয়া আৰু ৪,৬৬০ গৰাকী প'লিং বিষয়া নিয়োগ কৰা হৈছে। পঞ্চায়ত নিৰ্বাচনত গাঁও পঞ্চায়তৰ সদস্যৰ বাবে ব্যয়ৰ সীমা ২৫ হাজাৰ টকা, আঞ্চলিক পঞ্চায়ত সদস্যৰ বাবে ২,৫০,০০০ টকা আৰু জিলা পৰিষদৰ বাবে ১০,০০,০০০ টকা ধাৰ্য কৰা হৈছে। পঞ্চায়ত নিৰ্বাচন-২০২৫ ৰ ডিব্ৰুগড় জিলাৰ মুঠ ভোটৰ সংখ্যা হৈছে ৮,৭১,৯৭৫ গৰাকী আৰু ইয়াৰে পুৰুষ ভোটৰ সংখ্যা হৈছে ৪,২৫,৭৫৬, মহিলা ভোটৰ সংখ্যা হৈছে ৪,৪৬,২০৭ আৰু তৃতীয় লিংগৰ ভোটৰ সংখ্যা হৈছে ১২ গৰাকী। উক্ত ভোটৰ তালিকা <https://ermsssec.assam.gov.in/download-pdf-electoral-roll> ত ৰাইজৰ বাবে উপলব্ধ হ'ব বুলি জানিবলৈ দিছে।

পৰ্বতৰোৱাৰ গোবিন্দ ভৱন গীতা সত্ৰত ৰঞ্জিত কুমাৰ দাস

ই-সংবাদ, পৰ্বতৰোৱা, ১৯ এপ্ৰিলঃ

শেহতীয়াকৈ বিটিআৰৰ কোকৰাঝাৰ জিলাৰ পৰ্বতৰোৱা মহকুমাৰ দেৱীতলাৰ গোবিন্দ ভৱন গীতা সত্ৰত আজি এদিনীয়া কাৰ্যসূচীৰে সমন্বয় আৰু সম্প্ৰীতিৰ বাৰ্তালৈ এক ধৰ্ম সভা অনুষ্ঠিত হয়। আজি অনুষ্ঠিত সমন্বয় আৰু সম্প্ৰীতিৰ ধৰ্মীয় আলোচনা-সভাত মুখ্য অতিথি হিচাপে উপস্থিত থাকে অসম চৰকাৰৰ কেবিনেট মন্ত্ৰী ৰঞ্জিত কুমাৰ দাসে। এই

ধৰ্মালোচনা সভাত কেবিনেট মন্ত্ৰী ৰঞ্জিত দাস

উপস্থিত হোৱাত ভকতসকলে পুষ্পবৃষ্টিৰে উষ্ম আদৰণি জনায়। মন্ত্ৰীজনে দেৱীতলা গোবিন্দ ভৱন গীতা সত্ৰত প্ৰথমে সেৱা জনায়। পিছত ধৰ্মালোচনা সভাত জগতগুৰু শ্ৰীমন্ত শংকৰদেৱ গুৰুজনাই সকলো জাতি-জনগোষ্ঠীৰ মাজত যি সমন্বয় আৰু সম্প্ৰীতিৰ বাৰ্তা বিলাই সকলোকে এক কৰি ৰখাৰ যি বাৰ্তা দিছে তাক সোঁৱৰে। আজিৰ কাৰ্যসূচী অনুসৰি

পুৱা প্ৰাতঃপ্ৰসংগ অনুষ্ঠিত হয়।

পিছত পুৱা সমূহীয়া নাম পৰিবেশন হয়। পিছৰ কাৰ্যসূচী অনুসৰি বৃক্ষৰোপণ কাৰ্যসূচী অনুষ্ঠিত হয়। আজিৰ অনুষ্ঠানত গোবিন্দ ভৱন গীতা সত্ৰৰ সভাপতি ত্ৰিয়নাথ ৰাভা, অসম ভৈয়াম জনজাতি উন্নয়ন বিভাগৰ উপাধ্যক্ষ বনেন্দ্ৰ কুমাৰ মুছাহাৰীৰ লগতে যথেষ্টসংখ্যক ভকত-বৈষ্ণৱ উপস্থিত থাকে।

নগাঁৱত ভোটগ্ৰহণৰ বাবে নিয়োজিত বিষয়াৰ প্ৰশিক্ষণ পৰ্ব

ই-সংবাদ, পুৰণিগুদাম, ১৯ এপ্ৰিলঃ সমাগত

পঞ্চায়ত নিৰ্বাচন, ২০২৫ ৰ নগাঁও নিৰ্বাচনী জিলাৰ ভোটগ্ৰহণ বিষয়াসকলৰ বাবে প্ৰথম পৰ্যায়ৰ প্ৰশিক্ষণ কাৰ্যসূচী আজি জিলাখনৰ পাঁচটা বিভিন্ন স্থান ক্ৰমে জিলা গ্ৰন্থাগাৰৰ প্ৰেক্ষাগৃহ, নাট্যমন্দিৰৰ প্ৰেক্ষাগৃহ, নগাঁও ছোৱালী মহাবিদ্যালয়ৰ প্ৰেক্ষাগৃহ, নগাঁও মহাবিদ্যালয় (স্বায়ত্ত)ৰ প্ৰেক্ষাগৃহ আৰু এ.ডি.পি. কলেজৰ প্ৰেক্ষাগৃহত অনুষ্ঠিত হয়। এই প্ৰশিক্ষণ কাৰ্যসূচীৰ প্ৰথম গোটৰ প্ৰশিক্ষণ পুৱা ৯.৩০ বজাৰ পৰা ১২.৩০ বজালৈ আৰু

দ্বিতীয় গোটৰ প্ৰশিক্ষণ দিনৰ ১.৩০ পৰা বিয়লি ৪.৩০ বজালৈ অনুষ্ঠিত হৈছে। এই প্ৰশিক্ষণ কাৰ্যসূচীত ভোটগ্ৰহণ বিষয়াসকলক ভোটগ্ৰহণ প্ৰক্ৰিয়া আৰু বেলট বক্স ব্যৱহাৰৰ প্ৰশিক্ষণ প্ৰদান কৰা হয়। ১৯, ২০ আৰু ২২ এপ্ৰিললৈকে অনুষ্ঠিত হ'বলগীয়া এই প্ৰথম পৰ্যায়ৰ প্ৰশিক্ষণ কাৰ্যসূচীত ২০৬৫ গৰাকী পুৰুষ প্ৰিজাইডিং বিষয়া, ২০৬৫ গৰাকী প্ৰথম প'লিং বিষয়া, ২০৬৫ গৰাকী দ্বিতীয় পুৰুষ প'লিং বিষয়া আৰু ২০৬৫ গৰাকী তৃতীয় পুৰুষ প'লিং বিষয়াৰ লগতে ১৩০ গৰাকী মহিলা

প্ৰিজাইডিং বিষয়া, ১৩০ গৰাকী প্ৰথম মহিলা প'লিং বিষয়া, ১৩০ গৰাকী দ্বিতীয় মহিলা প'লিং বিষয়া আৰু ১৩০ গৰাকী তৃতীয় মহিলা প'লিং বিষয়াক প্ৰশিক্ষণ প্ৰদান কৰা হ'ব। প্ৰশিক্ষণ কাৰ্যসূচী অনুষ্ঠিত হৈ থকা স্থানসমূহত পঞ্চায়ত নিৰ্বাচন ২০২৫ ৰ নগাঁও নিৰ্বাচনী জিলাৰ বাবে নিয়োজিত সাধাৰণ পৰ্যবেক্ষক অসম অসামৰিক সেৱাৰ বিষয়া হেমন্ত ভূঞা আৰু সত্যজ্যোতি বৰুৱাই পৰ্যবেক্ষণ কৰাৰ লগতে প্ৰশিক্ষণ গ্ৰহণ কৰা প্ৰিজাইডিং আৰু প'লিং বিষয়াসকলৰ লগত মত বিনিময় কৰে।

ঐতিহ্য আৰু পৰম্পৰা ৰক্ষা কৰি টীয়কত উদযাপন চেনেহী বিহু

ই-সংবাদ, টীয়ক, ১৯ এপ্রিলঃ ৰাজ্যবাসী মতলীয়া হৈ আছে ৰঙালীৰ আনন্দত। চহৰ-নগৰৰ লগতে প্ৰতিজন চহা অসমীয়া কৃষিজীৱীৰ ঘৰে ঘৰে উদযাপন কৰিছে সাত বিহু। আজি চেনেহী বিহু, সাত বিহুৰ এক অনন্য ৰূপ চেনেহী বিহু। টীয়কৰ মিধাখাট অঞ্চলৰ জীয়ৰী-

বোৱাৰীসকলে মিলি পথাৰত আনন্দেৰে উদযাপন কৰিছে চেনেহী বিহু। এই বিহুৰ বৈশিষ্ট্য হ'ল ইয়াত পুৰুষৰ কোনো ভূমিকা নাথাকে। নাই ঢোল, তাল, বাঁহী, পেঁপা। হাতত টকা লৈ গগনা আৰু হাত-চাপৰিৰে বিহু জুৰে জীয়ৰী-বোৱাৰীসকলে। উপাস্য দেৱতা জ্ঞান কৰি

পথাৰৰ মাজত এডাল জেং পুতি জীয়ৰী-বোৱাৰীয়ে বৃত্তাকাৰে পৰিৱেশন কৰা এই নৃত্যৰ মাজেৰে প্ৰকাশ পায় সামাজিক আৰু সাংস্কৃতিক একতা। বিশ্বাস কৰা হয়, এই নৃত্যৰ ধ্বনিৰে ভূমিৰ উৰ্বৰা শক্তি বৃদ্ধি কৰে, জীৱনলৈ আনে ন-কুঁহিপাতৰ দৰে আশাৰ বতৰ।

ৰঙিয়াত ৰাজ্যপাল ৰমেন ডেকাক ৰাজহুৱা সম্বৰ্ধনা

ই-সংবাদ, ৰঙিয়া, ১৯ এপ্রিলঃ পৰিৱৰ্তনশীল সময়ৰ গতিত সলনি হৈছে পৰিৱেশ। সলনি হৈছে জীৱনশৈলী। জীৱন বৰ অনুপম, ইয়াক যাপন কৰিব লাগে। এই মন্তব্য ছত্তীশগড়ৰ ৰাজ্যপাল ৰমেন ডেকাক। আজি ৰঙিয়াৰ হৰদত্ত-বীৰদত্ত ভৱন প্ৰেক্ষাগৃহত আয়োজিত ৰাজহুৱা সম্বৰ্ধনা অনুষ্ঠানত অংশগ্ৰহণ কৰি ৰাজ্যপাল ডেকাই লগতে কয় যে মানুহে সামৰ্থ্য অনুসৰি আনন্দ উপভোগ কৰিব লাগে। প্ৰচুৰ অৰ্থ ব্যয় কৰি আনন্দ উপভোগ কৰা নুবুজায়। গতিশীল জীৱনত মানুহে পৰিৱেশ আৰু পৰিস্থিতিৰ সৈতে খাপ খুৱাই চলিব পাৰিলেহে জীৱনৰ সাৰ্থকতা থাকে। সাম্প্ৰতিক পৰিস্থিতিত জৈৱ-বৈচিত্ৰ্য ৰক্ষা কৰাৰ ক্ষেত্ৰত গুৰুত্ব আৰোপ কৰি

ৰাজ্যপাল ডেকাই লগতে কয় যে আমি গছ কটা বন্ধ কৰিব লাগিব। গছ থাকিলেহে মানুহ থাকিব এই ধাৰণাৰে নতুন প্ৰজন্মকো উদ্বুদ্ধ কৰিব লাগিব বুলি তেওঁ দোহাৰে। বিজেপি নেত্ৰী সুৰভী লহকৰে আদৰ্শী ভাষণেৰে আৰম্ভ কৰা অনুষ্ঠানত উপস্থিত থাকি ৰাজ্যসভাৰ সাংসদ ভুবনেশ্বৰ কলিতা, দৰং-ওদালগুৰি লোকসভা সমষ্টিৰ সাংসদ তথা ৰাজ্যিক বিজেপিৰ সভাপতি দিলীপ শইকীয়া আৰু স্থানীয় বিধায়ক ভবেন্দ্ৰ কলিতাই ৰাজ্যপাল ৰমেন ডেকাক ৰাজনৈতিক পৰিভ্ৰমণৰ ওপৰত ভাষণ প্ৰসংগত আলোকপাত কৰে। বিশিষ্ট নাট্যকাৰ ধ্ৰুৱজ্যোতি শৰ্মাই আঁত ধৰা গান্ধীৰ্যপূৰ্ণ অনুষ্ঠানটোত ৰঙিয়াৰ সামাজিক-সাংস্কৃতিক তথা ধৰ্মীয় ক্ষেত্ৰৰ

লগত জড়িত অৰ্ধশতাধিক সমিতিয়ে ৰাজ্যপালগৰাকীক সম্বৰ্ধনা জ্ঞাপন কৰে। গান্ধীৰ্যপূৰ্ণ অনুষ্ঠানটোত ৰঙিয়াৰ ভিন্ন প্ৰান্তৰ সমবেত পাঁচ শতাধিক লোকৰ উপস্থিতিত ৰূপায়িত কাৰ্যসূচীৰ মাজতে সৃষ্টি কলিতাই বৰগীত পৰিৱেশনেৰে সমবেত লোকসকলক আশ্বস্ত কৰে। জ্যেষ্ঠ বিজেপি নেতা বিজয় গুপ্তা, কলিতা জনগোষ্ঠী সন্মিলন অসমৰ সভাপতি সোণেশ্বৰ কলিতা, শিল্পী পেঙ্গনাৰ নৰেন্দ্ৰ শৰ্মা, অৱসৰপ্ৰাপ্ত অধ্যাপক পবিন কলিতা, জ্যেষ্ঠ বিজেপি নেতা ভবেন্দ্ৰ ডেকা, পবিন কলিতা সমন্বিতে আন কেইবাগৰাকী বিশিষ্ট ব্যক্তিয়ে কাৰ্যসূচীত অংশগ্ৰহণ কৰে। সামৰণিত শলাগৰ শৰাই আগবঢ়ায় উপ-পৌৰপতি বিদ্যুৎ ডেকাই।

অভয়াপুৰীত একে নিশাই তিনি ঠাইত চোৰৰ চাফাই অভিযান

ই-সংবাদ, অভয়াপুৰী, ১৯ এপ্রিলঃ বঙাইগাঁও জিলাৰ অভয়াপুৰী থানাৰ অন্তৰ্গত তথা অভয়াপুৰী চহৰৰ দুটাকৈ পৰিয়ালৰ বাসগৃহ আৰু এখন ব্যৱসায়িক প্ৰতিষ্ঠানত চোৰে সামগ্ৰী লুণ্ঠন কৰি ধন-সোণ লুটি নিয়া ঘটনাই চহৰখনত চাঞ্চল্যৰ সৃষ্টি কৰে। জানিব পৰা মতে, অভয়াপুৰীৰ মাজমজিয়াৰ ৫ নং ৱাৰ্ড নিবাসী তথা অভয়েশ্বৰী উচ্চতৰ মাধ্যমিক বিদ্যালয়ৰ অৱসৰী শিক্ষক অক্ষয় পাঠকে পৰিয়ালৰ সৈতে দুদিন পূৰ্বে ডেৰগাঁৱলৈ গৈছিল। আজি আবেলি চাৰিমান বজাত ঘৰলৈ উভতি আহি চোৰে ঘৰত প্ৰবেশ কৰি লুটপাত চলোৱা কাৰ্য প্ৰত্যক্ষ কৰে। এই লৈ পৰিয়ালটোৰ মাজত এক হুৱাদুৱা লাগে। জানিব পৰা মতে, চোৰে

গৃহস্থৰ বিভিন্ন আলমাৰী আদি লুণ্ঠন কৰি কেইবাবিধৰো সোণ-ৰূপ, ব্ৰঞ্জৰ আ-অলংকাৰ, কাঁহৰ বাচন-বৰ্তনৰ উপৰি ব্ৰিটেইনৰ নাগৰিকত্ব গ্ৰহণ কৰা আৰু অভয়াপুৰীৰ পিতৃ-মাতৃৰ গৃহলৈ অহা দেবাংগ পাঠকৰ আঢ়ৈ হাজাৰ পাউণ্ড, বিভিন্ন তথ্যসম্বলিত লেপটপ, অৰ্ধলক্ষাধিক নগদ ধন আৰু নথিপত্ৰ লুট কৰি নিয়ে। গৃহস্থই অনুমান কৰা মতে, যোৱানিশাই চোৰে চুৰি কাৰ্য সংঘটিত কৰিছিল। গ্ৰীলৰ হুক ভাঙি চোৰে সংঘটিত কৰিছিল লুটপাত কাৰ্য। ইপিনে ইয়াৰে নিকটবৰ্তী তথা একে ৱাৰ্ডৰ বাসিন্দা অৰ্পণ কুমাৰ চক্ৰৱৰ্তীৰ বাসগৃহতো চোৰে যোৱানিশা লুটপাত চলোৱা ঘটনা পোহৰলৈ আহিছে। জানিব পৰা মতে অভয়াপুৰীৰ গান্ধী ৰোডৰ বাসিন্দা

চক্ৰৱৰ্তীৰ বাসগৃহত চোৰে পাকঘৰৰ খিৰিকী ভাঙি ভিতৰত প্ৰবেশ কৰে। চোৰে প্ৰতিটো কোঠাত থকা আলমাৰী আদিত অভিযান চলাই কাপোৰ-কানি মজিয়াত সিঁচৰতি কৰাৰ লগতে পাঁচ তোলা সোণ, দুই তোলা ৰূপৰ আ-অলংকাৰকে ধৰি নগদ আনুমানিক ত্ৰিশ হাজাৰ টকা লুট কৰি নিয়ে। উল্লেখ্য যে গৃহস্থই কালি গুৱাহাটীলৈ যোৱাৰ পিছত আজি দুপৰীয়া ডেৰমান বজাত ঘৰলৈ অহা সময়তে ঘটনাটো প্ৰত্যক্ষ কৰে। আনপিনে গান্ধী ৰোডত অৱস্থিত তৃষণ চৌধুৰীৰ শ্ৰীশ্ৰী জনশান্তি আয়ুৰ্বেদ নামৰ ব্যৱসায়িক প্ৰতিষ্ঠানতো চোৰে যোৱানিশা চুৰি কাৰ্য সংঘটিত কৰা বুলি জানিব পৰা গৈছে।

পশ্চিমবংগৰ হিংসাৰ প্ৰতিবাদত বিশ্ব হিন্দু পৰিষদৰ স্মাৰক-পত্ৰ

ই-সংবাদ, বাঁহজানী, ১৯ এপ্রিলঃ আজি বিশ্ব হিন্দু পৰিষদৰ নলবাৰী জিলা আৰু ৰাষ্ট্ৰীয় স্বয়ংসেৱক সংঘ পৰিবাৰৰ সংগঠনৰ কাৰ্যকৰ্তাসকল একত্ৰিত হৈ জিলা আয়ুক্ত কাৰ্যালয়ত উপস্থিত হয়। ৱাকফ বিলক কেন্দ্ৰ কৰি মূলতঃ পশ্চিমবংগত হোৱা হিংসাত্মক ঘটনা আৰু পশ্চিমবংগৰ আইন-শৃংখলাৰ অৱনতি তথা হিন্দু সুৰক্ষাৰ হকে ৰাষ্ট্ৰব্যাপী প্ৰদৰ্শনৰ অংশ হিচাপে আজি বিশ্ব হিন্দু পৰিষদ, নলবাৰী জিলা সমিতিৰ আহ্বানত অন্যান্য সংগঠনৰ সহযোগত নলবাৰী জিলা পুথিভঁৰালৰ পৰা জিলা আয়ুক্তৰ কাৰ্যালয়লৈ সমদল কৰি ৰাষ্ট্ৰপতি শাসন বিচাৰি জিলা আয়ুক্তৰ জৰিয়তে মহামহিম ৰাষ্ট্ৰপতিলৈ

স্মাৰক-পত্ৰ প্ৰদান কৰে। মূলতঃ পশ্চিমবংগত মমতা চৰকাৰক বৰ্খাস্ত কৰি ৰাষ্ট্ৰপতি শাসন প্ৰৱৰ্তন, কেন্দ্ৰীয় নিৰাপত্তা বাহিনীৰ জৰিয়তে প্ৰশাসনিক সুৰক্ষা, ভাৰত-বাংলাদেশৰ দীঘলীয়া সীমাত ফেন্সিঙৰ ব্যৱস্থা, অবৈধ বাংলাদেশী আৰু ৰোহিঙীয়া অনুপ্ৰবেশকাৰীক বাংলাদেশলৈ ঘূৰাই পঠিওৱা আদিৰ দাবী স্মাৰক-পত্ৰত সন্নিবিষ্ট কৰা হয়। বিশ্ব হিন্দু পৰিষদৰ নলবাৰী জিলা সমিতিৰ সাধাৰণ সম্পাদক ভাস্কৰ ডেকা, বজৰংগ দল নলবাৰী জিলাৰ সংযোজক নয়ন তালুকদাৰ, ভাৰতীয় জনতা পাৰ্টি, নলবাৰী জিলাৰ সভাপতি জয়ন্ত কুমাৰ বুজৰবৰুৱা, ভাৰতীয় জনতা যুৱ মৰ্চাৰ

নলবাৰী জিলাৰ সভাপতি মৃগাংক দাস, চেলুট ত্ৰিৰংগা অসম প্ৰদেশৰ ৰাজ্যিক সাধাৰণ সম্পাদক প্ৰিয়ংকু নাৰায়ণ বৰুৱা, বিশ্ব হিন্দু পৰিষদ, নলবাৰী জিলাৰ সহঃ সম্পাদক বিজু দত্ত, উপ-সভাপতি মানস পাটগিৰি, ৰাষ্ট্ৰীয় স্বয়ং সেৱকসংঘ নলবাৰীৰ ব্যৱস্থা প্ৰমুখ দিগন্ত লোচন শৰ্মা, নলবাৰী জিলা বিশ্ব হিন্দু পৰিষদৰ ধৰ্ম প্ৰচাৰপ্ৰমুখ ধৰ্মেশ্বৰ হালৈ আদি নেতৃত্বৰ লগতে শতাধিক সদস্যই পশ্চিমবংগত হিন্দুৰ ওপৰত কৰা অত্যাচাৰৰ বিৰোধিতাৰে মুখ্যমন্ত্ৰী মমতা বেনাৰ্জীৰ অপসাৰণৰ দাবীত স্মাৰক-পত্ৰ প্ৰদান কাৰ্যসূচীত অংশগ্ৰহণ কৰে।

Nucleomed-পেটচিটি স্কেন / PETCT Scan- 970701223

চেঙাৰ বাঘমাৰাত অগপৰ নিৰ্বাচনী কাৰ্যালয় মুকলি

ই-সংবাদ, শিমলীতোলা, ১৯ এপ্ৰিলঃ যিমানৈ পঞ্চায়ত নিৰ্বাচনৰ দিন চমু চাপি আহিছে তৎপৰতা বৃদ্ধি পাইছে প্ৰতিটো ৰাজনৈতিক দলৰ। জেষ্ঠ নেতাই গাঁৱে-ভূঁয়ে চলাইছে নিৰ্বাচনী প্ৰচাৰ। পিছপৰি ৰোৱা নাই বৰপেটা জিলা চেঙা সমষ্টিৰ ৮৫ নং বাঘমাৰা চৰ গাঁও পঞ্চায়তৰ আঞ্চলিক সদস্য পদৰ মিত্ৰজোঁটৰ অগপ দলৰ প্ৰাৰ্থী শ্বেখ ৰহিজ উদ্দিন আহমেদ আৰু ১৬ নং বাঘমাৰা চৰ জিলা পৰিষদৰ মিত্ৰজোঁটৰ অগপ দলৰ মনোনীত প্ৰাৰ্থী ছিৰিনা আকতাৰো। বাঘমাৰা চৰ বজাৰত জেষ্ঠ নেতা-কৰ্মীৰ সৈতে দুয়োগৰাকী প্ৰাৰ্থীৰ উপস্থিতিত অগপ দলৰ নিৰ্বাচনী কাৰ্যালয় আনুষ্ঠানিকভাৱে মুকলি কৰে। আঞ্চলিক সদস্য পদৰ মিত্ৰজোঁটৰ অগপ দলৰ প্ৰাৰ্থী শ্বেখ ৰহিজ উদ্দিন আহমেদে ৰাইজক উদ্দেশ্যি কয় যে পূৰ্বৰে পৰা ৰাইজৰ সহায় হোৱাকৈ সমাজৰ উন্নয়নৰ হকে যিমান সম্ভৱ কাম কৰি আহিছোঁ আৰু ৰাইজে যদি ভোট দি জয়যুক্ত কৰে অনাগত দিনত ৰাইজৰ হকে সমাজৰ স্বার্থত দ্বিগুণ উৎসাহেৰে কাম কৰি যাম। জিলা পৰিষদৰ মিত্ৰজোঁটৰ অগপ দলৰ মনোনীত প্ৰাৰ্থী ছিৰিনা আকতাৰে ৰাইজৰ পূৰ্ণ সঁহাৰি পালে অনাগত দিনত শিক্ষা, স্বাস্থ্যৰ লগতে সমাজ উন্নয়নৰ কাম কৰি যোৱাৰ প্ৰতিশ্ৰুতি দিয়ে। দলৰ জেষ্ঠ নেতা শুকুৰ আলীয়ে আগন্তুক পঞ্চায়ত নিৰ্বাচনত মিত্ৰজোঁটৰ অগপ দলৰ প্ৰাৰ্থীসকলক ভোটৰ ৰাইজে যথেষ্ট সঁহাৰি দিছে বুলি উল্লেখ কৰি এইবাৰ বৃহৎ ভোটৰ ব্যৱধানত শ্বেখ ৰহিজ উদ্দিন আহমেদ আৰু ছিৰিনা আকতাৰক জয়যুক্ত কৰিবলৈ ভোটৰ ৰাইজক আহ্বান জনায়।

ভোমোৰাগুৰিত কংগ্ৰেছী নেতাসহ শতাধিক কৰ্মীৰ বিজেপিত যোগদান

ই-সংবাদ, বেবেজীয়া, ১৯ এপ্ৰিলঃ সমগ্ৰ ৰাজ্যতে এতিয়া ৰঙালী বিহুৰ আনন্দ-উল্লাসৰ মাজতে বৈছে পঞ্চায়ত নিৰ্বাচনৰ বতাহ। শাসকীয় বিজেপি, অগপ আৰু বিৰোধী কংগ্ৰেছ দলে ইতিমধ্যে নিজা নিজা প্ৰাৰ্থী প্ৰক্ষেপ কৰি নিৰ্বাচনী ৰণত নামি পৰিছে। প্ৰাৰ্থীসকলে ভোটৰ মাজত সোমাই পৰি নিৰ্বাচনী প্ৰচাৰ চলাই থকা দেখিবলৈ পোৱা গৈছে। ইয়াৰ ব্যতিক্ৰম নহয় নগাঁও জিলাও। জিলাখনৰ সকলোতে প্ৰান্ততে সমাগত নিৰ্বাচনক কেন্দ্ৰ কৰি তৎপৰ হৈ পৰিছে প্ৰতিটো ৰাজনৈতিক দলৰ লগতে প্ৰাৰ্থীসকল। ইয়াৰ মাজতে জিলাখনৰ অন্যতম গুৰুত্বপূৰ্ণ নগাঁও-বটদ্ৰা বিধানসভা সমষ্টিত কংগ্ৰেছ দলত গৰাখহনীয়া সৃষ্টি হোৱাৰ বাতৰি পোৱা গৈছে। আচলতে, সমষ্টিটোৰ ঠায়ে ঠায়ে বহুসংখ্যক কংগ্ৰেছ কৰ্মী বিজেপিলৈ গমন কৰাৰ সময়তে শুকুৰবাৰে নিশা ভোমোৰাগুৰিত কংগ্ৰেছ নেতাসহ বহু দলীয় কৰ্মীয়ে কংগ্ৰেছ এৰি বিজেপিত যোগদান কৰে। জানিব পৰা মতে, সমষ্টিটোৰ কংগ্ৰেছী নেতা তথা ভোমোৰাগুৰি গাঁও পঞ্চায়তৰ প্ৰাক্তন সভাপতি গুলজাৰ হুছেইনে লগত শতাধিক কৰ্মী লৈ কংগ্ৰেছৰ পৰা দলত্যাগ কৰে। বিধায়ক ৰূপক শৰ্মাৰ উপস্থিতিত কংগ্ৰেছ নেতা গুলজাৰ হুছেইনে গেৰুৱা বসন পৰিধান কৰে।

নামনি মাজুলীত মিত্ৰজোঁটৰ নিৰ্বাচনী তৎপৰতা

ই-সংবাদ বিশেষ, মাজুলী, ১৯ এপ্ৰিলঃ সমাগত পঞ্চায়ত নিৰ্বাচনৰ বাবে মাজুলী জিলাৰ নামনি মাজুলীত ভাৰতীয় জনতা পাৰ্টিৰ মিত্ৰজোঁটে ব্যাপক নিৰ্বাচনী তৎপৰতা অৱলম্বন কৰিছে। পঞ্চায়ত নিৰ্বাচনৰ দিন চমু চাপি অহাৰ লগে লগেই মিত্ৰজোঁটৰ ভাৰতীয় জনতা পাৰ্টি, অসম গণ পৰিষদ আৰু সন্মিলিত গণশক্তি-অসমৰ নেতা-কৰ্মীয়ে বিভিন্ন ৰণকৌশল প্ৰস্তুত কৰিছে। আজি নামনি মাজুলীৰ চিলাকলা গাঁও পঞ্চায়তৰ মিত্ৰজোঁটৰ নিৰ্বাচনী সমিতিখন তিনিওটা দলৰ সমৰ্থনত গঠন কৰা হয়। উক্ত নিৰ্বাচনী সমিতি গঠন কৰাৰ উদ্দেশ্যে আজি নামনি মাজুলীৰ বালিচাপৰি মিলিত কৃষ্টি সংঘৰ প্ৰেক্ষাগৃহত মিত্ৰজোঁটৰ এখন ৰাজহুৱা সভা অনুষ্ঠিত হয়। সভাত ভাৰতীয় জনতা পাৰ্টি, অসম গণ পৰিষদ আৰু সন্মিলিত গণশক্তি-অসমৰ শতাধিক দলীয় নেতা-কৰ্মীয়ে অংশগ্ৰহণ কৰে। আজি দুপৰীয়া দুই বজাৰ পৰা আৰম্ভ হোৱা উক্ত ৰাজহুৱা সভাত সভাপতিত্ব কৰে ভাৰতীয় জনতা পাৰ্টিৰ মাজুলী জিলা সমিতিৰ উপ-সভাপতি লীলাকান্ত ভট্টাচাৰ্য্যই। অসম গণ পৰিষদৰ মাজুলী জিলা সমিতিৰ সম্পাদক বীৰেন ভূঞাই আঁত ধৰা সভাত

বিশিষ্ট অতিথি তথা মাজুলী জিলা নিৰ্বাচনী সমিতিৰ হৈ অসম গণ পৰিষদৰ মাজুলী জিলাৰ সভাপতি ব্ৰজেন গামে অংশগ্ৰহণ কৰি আগন্তুক পঞ্চায়ত নিৰ্বাচনত মিত্ৰজোঁটৰ সকলো প্ৰাৰ্থীক বিপুল ভোটত জয়যুক্ত কৰিবলৈ আহ্বান জনায়। উক্ত সভাত সন্মিলিত গণশক্তি অসমৰ চিলাকলা আঞ্চলিক সমিতিৰ সভাপতি অনিল টাইদ আৰু কিৰণ পায়েং, অসম গণ পৰিষদৰ প্ৰকাশ প্ৰসাদ, অসম গণ পৰিষদৰ ৰাজ্যিক সমিতিৰ সম্পাদক অনিৰুদ্ধ দত্তই নিৰ্বাচনী ৰণকৌশল আৰু তৃণমূল পৰ্যায়ত মিত্ৰজোঁট শক্তিশালী কৰাৰ বাবে বিভিন্ন পৰামৰ্শ প্ৰদান কৰে। উক্ত ৰাজহুৱা সভাত আগন্তুক পঞ্চায়ত নিৰ্বাচনৰ বাবে চিলাকলা আঞ্চলিকৰ মিত্ৰজোঁটৰ নিৰ্বাচনী সমিতিখন গঠন কৰা হয়। উক্তসমিতিত অনিৰুদ্ধ দত্তক সভাপতি, অনিল টাইদক কাৰ্যকৰী সভাপতি, কিৰণ পায়েং আৰু বুদ্ধিন শইকীয়াক সম্পাদক, ৰবীন মৰাং আৰু মিনাৰাম মিলিক প্ৰচাৰ সম্পাদক হিচাপে লৈ ১৬ জনীয়া এখন নিৰ্বাচনী সমিতি গঠন কৰা হয়। সভাত আগন্তুক পঞ্চায়ত নিৰ্বাচনত মিত্ৰজোঁটৰ সকলো প্ৰাৰ্থীক বিপুল ভোটত জয়যুক্ত কৰোৱাৰ বাবে বিভিন্ন ৰণকৌশল প্ৰস্তুত কৰা হয়।

চেংগেলীআটিত বসন্তৰ সন্ধিয়া উদযাপন

ই-সংবাদ, পশ্চিম যোৰহাট, ১৯ এপ্ৰিলঃ যোৰহাট জিলাৰ উপকণ্ঠৰ উত্তৰ-পশ্চিম যোৰহাটৰ চেংগেলীআটিত আজি বসন্তৰ সন্ধিয়া নামেৰে এক অনুষ্ঠান অনুষ্ঠিত হয়। চেংগেলীআটিৰ বন্ধুত্ব আৰু নৱ সম্প্ৰীতি ফাউণ্ডেচনৰ উদ্যোগত অনুষ্ঠিত হোৱা এই অনুষ্ঠানত কেইবাটাও হুঁচৰি দলে হুঁচৰি প্ৰদৰ্শন কৰি সকলোকে আশ্বস্ত কৰি তোলে। ইফালে, এই অনুষ্ঠানতে

সদ্য ঘোষিত হাইস্কুল শিক্ষান্ত পৰীক্ষাত সুখ্যাতিৰে উত্তীৰ্ণ হৈ অঞ্চলটোলৈ গৌৰৱ কঢ়িয়াই অনা ২৪ গৰাকী কৃতীমানক বিশেষভাৱে সম্বৰ্ণনা জনোৱা হয়। উল্লেখ্য যে, এই অনুষ্ঠানত অঞ্চলটোৰ ছাত্ৰ-ছাত্ৰীসকলৰ মাজত সৃষ্টিশীল নৃত্য প্ৰতিযোগিতা অনুষ্ঠিত হয়। পুৱা পতাকা উত্তোলনেৰে আৰম্ভ হোৱা এই অনুষ্ঠানত কেইবাজনো বিশিষ্ট ব্যক্তিৰ লগতে স্থানীয় ৰাইজ উপস্থিত থাকে।

দৰঙত দেউল উৎসৱ

ই-সংবাদ, দুৰ্গা ১৯ এপ্ৰিলঃ দৰঙত আৰম্ভ হ'ল অন্যতম লোক উৎসৱ দেউল। স্বকীয় বৈশিষ্ট্যৰে গৰিমাময় ব'হাগমহীয়া এই দেউল উৎসৱ। ধৰ্ম-সংস্কৃতিৰ ক্ষেত্ৰত প্ৰভুত বৰঙনি যোগাই আহিছে দেউল উৎসৱে। ব'হাগ মাহজুৰি দৰঙত পালন কৰা হয় দেউল উৎসৱ। পহিলা ব'হাগৰ পৰা একপ্ৰকাৰ আৰম্ভণি হৈছে দেউল উৎসৱৰ। দেউল উৎসৱক লৈ অবিভক্ত দৰং জিলাত উৎসৱমুখৰ পৰিবেশে বিৰাজ কৰা পৰিলক্ষিত হৈ আহিছে। জিলাখনৰ প্ৰতিটো অঞ্চলত দেউল উৎসৱ উদযাপন কৰা হয়। দেউল উৎসৱৰ মূল বিষয়বস্তু হৈছে বিষ্ণু পূজা। দেউলৰ ওখ ভেটিৰ চাৰিও ফালে মগৰ কুণ্ডলী আঁৰি শৰাই, থাপনা পাতি ভগৱান বিষ্ণুক পূজা কৰা হয়। প্ৰবাদমতে

কোঁচ ৰজাৰ দিনতে দৰঙত আৰম্ভ হৈছিল দেউল উৎসৱৰ। ৰজাৰ দিনৰ পৰা পৰম্পৰাগতভাৱে ভগৱান বিষ্ণুক পূজা কৰি পালন কৰি অহা হৈছে ব'হাগমহীয়া এই দেউল উৎসৱ। আধ্যাত্মিকতাৰ লগতে দৰঙীয়া লোককৃষ্টিৰে জীপাল হৈ পৰে প্ৰতিটো দেউল উৎসৱ। ব'হাগমহীয়া দেউল উৎসৱে সমন্বয় আৰু ভাতৃত্ববোধৰ এনাজৰী সুদৃঢ় কৰি আহিছে দৰঙীয়া ৰাইজৰ মাজত। মূলতঃ দৰঙীয়াৰ অন্যতম লোক-উৎসৱ হিচাপে পৰিগণিত দেউল উৎসৱক লৈ উত্থাপন হৈ পৰিছে অবিভক্ত দৰং। বৰ্তমানেও এই দেউল উৎসৱ উদযাপিত হৈ আহিছে যদি আধুনিকতাৰ প্ৰভাৱে পূৰ্বৰ যি মাদকতা কিছু পৰিমাণে হ্ৰাস কৰিছে। দৰঙত উদযাপিত হৈ আহিছে দেউল।

Nucleomed-পেটচিটি স্কেন / PETCT Scan- 970701223

নগাঁৱৰ কান্ধলিমাৰিত ৰাষ্ট্ৰীয় সেৱা আঁচনিৰ বিশেষ শিবিৰ

ই-সংবাদ, বেবেজীয়া, ১৯ এপ্ৰিলঃ গুৱাহাটী বিশ্ববিদ্যালয়ৰ ৰাষ্ট্ৰীয় সেৱা আঁচনি চমুকৈ এন এছ এছ গোটৰ অধীনস্থ ধিং মহাবিদ্যালয় ৰাষ্ট্ৰীয় সেৱা আঁচনিৰ উদ্যোগত শনিবাৰৰ পৰা সাতদিনীয়াকৈ অনুষ্ঠিত হৈছে এটি বিশেষ শিবিৰ। ধিং মহাবিদ্যালয়ৰ দ্বাৰা প্ৰতিপালিত গাঁও তিনি নং কান্ধলিমাৰিস্থিত ছহিদ লুহিত দাস স্মৃতি ক্ষেত্ৰত অনুষ্ঠিত হৈছে এই বিশেষ শিবিৰটো। ধিং মহাবিদ্যালয়ৰ অধ্যক্ষ ড০ বিমান হাজৰিকাই শিবিৰটো শুভাৰম্ভ কৰি কয় যে এন এছ এছ গোটৰ এই বিশেষ শিবিৰৰ দ্বাৰা ছাত্ৰ-ছাত্ৰীসকলক এই আঁচনিৰ কৰ্মৰাজীত পোনপটীয়াকৈ অংশগ্ৰহণ কৰাৰ সুযোগ দিয়া হয়। এই শিবিৰৰ বিষয়বস্তু হৈছে ছাত্ৰ-ছাত্ৰীসকলক উৎসাহিত কৰা, তেওঁলোকৰ বাবে কাৰ্যসূচী নিৰ্ধাৰণ কৰা আৰু তেওঁলোকৰ কামৰ বাবে সহযোগিতা আগবঢ়োৱা। যাৰ সহায়ত ভৱিষ্যত জীৱনৰ বাটত তেওঁলোক আগুৱাই যাব পাৰে। ৰাষ্ট্ৰীয় সেৱা আঁচনিৰ ধিং মহাবিদ্যালয় গোটৰ তত্ত্বাৱধায়ক ড০ মুকুট মণি শইকীয়াই উদ্দেশ্য ব্যাখ্যা কৰি কয় যে ধিং মহাবিদ্যালয়ৰ চৌপাশে থকা পাঁচখন গাঁৱক প্ৰতিপালিত গাঁও হিচাপে লৈ বিভিন্ন সেৱাসমূহ আগবঢ়োৱা হৈছে। বিশেষকৈ এই প্ৰতিপালিত গাঁওসমূহৰ আৰ্থ সামাজিক পিয়ল সম্পন্ন কৰাৰ উপৰি স্বাস্থ্য সেৱা, শিশুৰ পৰিপুষ্টি, অনাময় সজাগতা, দুখীয়া পৰিয়ালক বস্ত্ৰ বিতৰন আদি বিভিন্ন কাৰ্যসূচীৰে সহায় আগবঢ়োৱা হৈছে। শুভাৰম্ভণি অনুষ্ঠানত অধ্যাপক ডম্বন্ধৰ কাকতি, সমাজকৰ্মী প্ৰফুল্ল বৰা, ছহিদ লুহিত দাস প্ৰাথমিক বিদ্যালয়ৰ প্ৰধান শিক্ষয়িত্ৰী বন্দনা বৰায়ে চমু ভাষণ প্ৰদান কৰে। আৰম্ভণিৰ দিনা সমল ব্যক্তি হিচাপে অংশ গ্ৰহণ কৰি জ্যেষ্ঠ সাংবাদিক তথা এন ই এ আই ডিৰ সমন্বয়ক দিব্যজ্যোতি বৰুৱাই জীৱন কৌশলৰ প্ৰশিক্ষণ প্ৰদান কৰে। তেওঁ আত্ম-সচেতনতা, সহানুভূতি, জটিল চিন্তা, সৃজনীশীল চিন্তা, সিদ্ধান্তকৰণ, আন্তঃব্যক্তিক সমন্ধ, দক্ষতাপূৰ্ণ যোগাযোগ, আৱেগ নিয়ন্ত্ৰণ, দৃষ্টিশক্তি নিয়ন্ত্ৰণ এই দহটা জীৱন কৌশলৰ বিষয়ে কাৰ্যকলাপ, খেল আৰু বক্তৃতা মাজেৰে বিশ্লেষণ কৰে। এই শিবিৰটোত যোগাসনৰ প্ৰশিক্ষণ আৰম্ভ কৰে আৰোগ্য যোগ কেন্দ্ৰ ধিঙৰ সম্পাদক ৰূপজ্যোতি কৰ, ত্ৰিশাল দে আৰু সহযোগীসকলে। 'যুৱ শক্তিৰ মাজত কৌশল বিকাশৰ জৰিয়তে উদ্যমীতাৰ বাবে এক শক্তি' শীৰ্ষক লক্ষ্যৰে অনুষ্ঠিত এই সাত দিনীয়া শিবিৰটোত পৰৱৰ্তী দিনত মহাপুৰুষ শ্ৰীমন্ত শংকৰদেৱ বিশ্ববিদ্যালয়ৰ দৰ্শন বিভাগৰ মূৰব্বী অধ্যাপিকা ড০ ৰূপশ্ৰী দেৱী, নগাঁৱৰ কৃষি বিজ্ঞান কেন্দ্ৰৰ কৃষি অৰ্থনীতি বিভাগৰ বিষয়বস্তু বিশেষজ্ঞা ড০ চিংকি বৰ্মন, বিশ্ব বেংকৰ পৰামৰ্শদাতা ড০ হাৰুণ আহমেদ, ৰাজীৱ দত্ত, প্ৰভাত চন্দ্ৰ দাসকে আদি কৰি কেইবাগৰাকী সমল ব্যক্তিয়ে প্ৰশিক্ষণ প্ৰদান কৰিব।

ৰাইদঙীয়াত সোনাই নদীৰ উত্তৰ আঞ্চলিক কেন্দ্ৰীয় ৰঙালী বিহু আৰম্ভ

ই-সংবাদ, বেবেজীয়া, ১৯ এপ্ৰিলঃ ৰাজ্যৰ ভিতৰতে এক সুকীয়া স্থান দখল কৰিবলৈ সক্ষম হোৱা নগাঁও জিলাৰ ৰাইদঙীয়াৰ সোনাই নদীৰ উত্তৰ আঞ্চলিক কেন্দ্ৰীয় ৰঙালী বিহু উৎসৱটি বেছ ওলহ-মালহেৰে আজিৰে পৰা দুদিনীয়া বিস্তৃত কাৰ্যক্ৰমণিকাৰে অনুষ্ঠিত হৈছে। এইবাৰ ৩৮ সংখ্যক বৰ্ষত ভৰি দিয়া এই উৎসৱ উপলক্ষে ৰাইজৰ উপস্থিতিৰে ক'ৰচুং শ্বহীদ স্মৃতি খেলপথাৰত উখল-মাখল পৰিৱেশৰ সৃষ্টি হোৱাৰ সমান্তৰালভাৱে ঢোল-পেঁপাৰ মাতে চৌপাশ মুখৰিত হৈ পৰিছে। এক মনোমোহা পৰিৱেশত পুৱা উদযাপন সমিতিৰ সভাপতি নৱ কুমাৰ বৰাই মূল পতাকা আৰু অঞ্চলৰ বয়োজ্যেষ্ঠ ব্যক্তিসকলৰ দ্বাৰা আন ৩৭ খন পতাকা উত্তোলনেৰে বিহু উৎসৱৰ দুদিনীয়া কাৰ্যসূচীৰ পাতনি মেলাৰ পিছতে মহিলাসকলৰ দ্বাৰা এটি সমবেত সংগীত পৰিৱেশন কৰা হয়। লগতে স্মৃতি তৰ্পণ কৰে উদযাপন সমিতিৰ কাৰ্যকৰী সভাপতি লোকনাথ শইকীয়াই। এই কাৰ্যসূচীৰ অন্তত প্ৰীতি জলপান গ্ৰহণ আৰু "হাঁচতি" শীৰ্ষক অন্তৰংগ আলাপৰ অনুষ্ঠান অনুষ্ঠিত কৰা হয়। উদযাপন সমিতিৰ উপ-সভাপতি ৰোধেন চন্দ্ৰ বৰা আৰু সম্পাদক ৰিণ্টু গোস্বামীয়ে আঁত ধৰা এই ব্যতিক্ৰমী অনুষ্ঠানত 'অসমীয়া হাঁচতিখন আৰু অসমীয়া ৰোৱনি-দাৱনিৰ হাঁচতিখনৰ আলোকপাত, মঞ্চ বিহু

আৰু নতুন প্ৰজন্মৰ ৰুচিবোধৰ কিছু অৱলোকন, আধ্যাত্মিক দৃষ্টিৰে বিহু, বিহু হুঁচৰিৰ যথার্থতা আৰু বৰ্তমানৰ হুঁচৰি, বিৱৰ্তনত বিহুনাচ আৰু বিহুনাচ' আদি বিষয়ৰ সন্দৰ্ভত আলোকপাত কৰা হয়। ইয়াৰ পিছতে স্বৰ্গীয় গোপীৰাম বৰদলৈৰ সোঁৱৰণত চিত্ৰাংকন, স্মৃতি পৰীক্ষা, হাঁহ ধৰা, কলহ ভঙা, কলগছ বগোৱা আৰু পিঠা-পনা প্ৰতিযোগিতাৰ লগতে বিয়লি স্বৰ্গীয় গুৰুদেৱ দাসৰ সোঁৱৰণত জিলা ভিত্তিত জেং বিহু প্ৰতিযোগিতা অনুষ্ঠিত কৰা হয়। তদুপৰি সন্ধিয়া অঞ্চলৰ প্ৰশিক্ষণৰত বিহুৱতীৰ দ্বাৰা দলীয় বিহু নৃত্য প্ৰদৰ্শন আৰু নিশালৈ অনুষ্ঠিত কৰা হয় সদৌ অসম ভিত্তিত বিহু কুঁৱৰী প্ৰতিযোগিতা। ইফালে, কাইলৈ দ্বিতীয় দিনা পুৱা মাৰাথান দৌৰ প্ৰতিযোগিতাৰ পিছতে চকী খেল, কুকুৰা যুঁজ, পাৰ-পুখুৰী আদি পৰম্পৰাগত থলুৱা খেল-ধেমালী অনুষ্ঠিত হ'ব। সন্ধিয়া সাজ-পাৰ প্ৰতিযোগিতাৰ অন্তত নিশা বাঁটা বিতৰণি আৰু আদৰণি অনুষ্ঠানৰ পিছতে বাবেবৰণীয়া সাংস্কৃতিক অনুষ্ঠান অনুষ্ঠিত হ'ব। সাংস্কৃতিক অনুষ্ঠানত 'বেহাৰবাৰী আউটপ'ষ্ট' খ্যাত ৰাকেশ আৰু লুটকণৰ হাস্যৰস আৰু 'উদয়ন' সাংস্কৃতিক গোষ্ঠীৰ আকৰ্ষণীয় লোকনৃত্য প্ৰদৰ্শনৰ লগতে জনপ্ৰিয় কণ্ঠশিল্পী 'জুবলী'য়ে গীতৰ শৰাই আগবঢ়াব বুলি উদযাপন সমিতিৰ হৈ জগত জ্যোতি দাসে জানিবলৈ দিছে।

পিছুৱালে মাজুলী জিলা ছাত্ৰ সন্থাৰ কেন্দ্ৰীয় ৰঙালী বিহু সন্মিলন

ই-সংবাদ বিশেষ, মাজুলী, ১৯ এপ্ৰিলঃ সদৌ মাজুলী জিলা ছাত্ৰ সন্থাৰ কেন্দ্ৰীয় ৰঙালী বিহু সন্মিলনখন ১২' মে'লৈ পিছুৱাই দিয়া হৈছে। নামনি মাজুলীৰ বালিচাপৰি তিনিআলিতে সেইদিনা মাজুলী কেন্দ্ৰীয় ৰঙালী বিহু সন্মিলন অনুষ্ঠিত হ'ব। আছৰ উক্ত কেন্দ্ৰীয় ৰঙালী বিহু সন্মিলনখন পূৰ্বতে ২' মে'ত অনুষ্ঠিত কৰাৰ সিদ্ধান্ত গ্ৰহণ কৰা হৈছিল যদিও সেইদিনা পঞ্চায়ত নিৰ্বাচনৰ দিন হোৱাৰ বাবে উক্ত বিহু সন্মিলনীখন ১২' মে'লৈ পিছুৱাই দিয়া হৈছে। আজি নামনি মাজুলীৰ বালিচাপৰি মিলিত কৃষ্টি সংঘৰ প্ৰেক্ষাগৃহত অনুষ্ঠিত হোৱা ৰাজহুৱা সভাত উক্ত কেন্দ্ৰীয় ৰঙালী বিহু সন্মিলনখন পিছুৱাই দিয়াৰ সিদ্ধান্ত গ্ৰহণ কৰা হয়। মাজুলী জিলা ছাত্ৰ সন্থাৰ ভাৰপ্ৰাপ্ত সভাপতি প্ৰাঞ্জল শইকীয়াৰ সভাপতিত্বত অনুষ্ঠিত হোৱা ৰাজহুৱা সভাখনৰ আঁত ধৰে জিলা ছাত্ৰ সন্থাৰ সাধাৰণ সম্পাদক দীপাংকৰ ৰাজখোৱাই। সভাত আগন্তুক আছৰ মাজুলী কেন্দ্ৰীয় ৰঙালী বিহু

সন্মিলনখন সফলভাৱে উদযাপন কৰা সন্দৰ্ভত মাজুলী জিলা ছাত্ৰ সন্থাৰ উপদেষ্টা সূৰ্য কুমাৰ ভূঞা, পৰিত্ৰ গোস্বামী, অজিত হাজৰিকা, সদৌ অসম ছাত্ৰ সন্থাৰ সাংস্কৃতিক সম্পাদক বিতোপন শৰ্মা, ৰাজ্যিক কাৰ্যনিৰ্বাহক ৰংগৰস মহন্ত, উদযাপন সমিতিৰ সভাপতি গুণেশ্বৰ গায়ন, প্ৰতিযোগিতা পৰিচালনা সমিতিৰ সভাপতি নিলোৎপল হাজৰিকা, সম্পাদক যদু কলিতা আদিয়ে বিভিন্ন পৰামৰ্শ প্ৰদান কৰে। সভাত মাজুলী কেন্দ্ৰীয় ৰঙালী বিহু সন্মিলনৰ মুখ্য অতিথি হিচাপে সদৌ অসম ছাত্ৰ সন্থাৰ সভাপতি উৎপল শৰ্মা আৰু সাধাৰণ সম্পাদক সমীৰণ ফুকনে অংশগ্ৰহণ কৰাৰ লগতে সন্ধিয়াৰ সাংস্কৃতিক অনুষ্ঠানত শিল্পী মানস বৰীনে গীত পৰিৱেশন কৰিব বুলি আছৰ নেতৃত্বই সভাত ঘোষণা কৰে। সভাত উক্ত কেন্দ্ৰীয় ৰঙালী বিহু সন্মিলনত সৰু বিহুৱতী আৰু মিচিং বিহুৰ প্ৰতিযোগিতা অনুষ্ঠিত কৰাৰ সিদ্ধান্ত গ্ৰহণ কৰা হয়।

বাঘচুত বঙালীৰ বাৰেবহনীয়া সাংস্কৃতিক অনুষ্ঠান

ই-সংবাদ, শিৱসাগৰ, ১৯ এপ্রিলঃ শিৱসাগৰ বেতবাৰী মৌজাৰ পূব সীমান্তত অৱস্থিত বাঘচুত মৌপিয়া সমন্বয় স্থলীত কালি পুৱাৰ পৰা পুৱতি নিশালৈকে বঙালী বিহুৰ লগত সংগতি ৰাখি অনুষ্ঠিত কৰা হয় বাৰেবহনীয়া সাংস্কৃতিক অনুষ্ঠান। ৰংমন সাংস্কৃতিক গোষ্ঠীৰ উদ্যোগত তথা মৌপিয়া, হাতীমূৰীয়া, লিকচন, চেতিয়া আৰু বৰপাত্ৰ গোঁহাই পৰিয়াল বৰ্গৰ সহযোগত এই সাংস্কৃতিক অনুষ্ঠান অনুষ্ঠিত কৰা হয়। এই উপলক্ষে পুৱা জাতীয় ধ্বজা উত্তোলন আৰু পাঁচোটি পৰিয়ালৰ পতাকা উত্তোলনৰ পিছতে স্মৃতি তৰ্পণ কৰে ড০ পৱিত্ৰ মৌপিয়াই। প্ৰাচীৰ পত্ৰিকা উন্মোচন কৰে জ্ঞানেন্দ্ৰ মৌপিয়াই। ছাত্ৰ-ছাত্ৰীসকলৰ মাজত অনুষ্ঠিত কৰা চিত্ৰাংকন প্ৰতিযোগিতাত "ক" শাখাত প্ৰথম, দ্বিতীয় পুৰস্কাৰ লাভ কৰে ক্ৰমে প্ৰিয়াংসু মণ্ডল, নিবিড় বৰুৱাই। তৃতীয় পুৰস্কাৰ যুটীয়াভাৱে লাভ কৰে মনোৰঞ্জন গগৈ আৰু ৰিকি মৌপিয়াই। “খ” শাখাত প্ৰথম গৰিয়সী গগৈ, দ্বিতীয় পুৰস্কাৰ লাভ কৰে আদিত্য মৌপিয়াই আৰু তৃতীয় পুৰস্কাৰ লাভ কৰে মানস হাতীমূৰীয়াই। অন্যহাতে, মৌ কুঁৱৰী প্ৰতিযোগিতাত প্ৰথম স্থান মানন্যা গগৈয়ে, দ্বিতীয় উম্মনা কোঁৱৰ আৰু বিচাৰকৰ উদ্ভূত বঁটা লাভ কৰে আৰণ্য দত্ত আৰু নৱশ্ৰুতি গগৈয়ে। সাংস্কৃতিক সন্ধিয়া উদ্বোধন কৰে ডিমৌ সমষ্টিৰ বিধায়ক সুশান্ত বৰগোঁহায়ে। সমাজকৰ্মী ঘন গগৈ, নৱ কুমাৰ বৰুৱা বিশিষ্ট অতিথি হিচাপে উপস্থিত থকা অনুষ্ঠানত সুশান্ত বৰগোঁহায়ে কয় যে বঙালী বিহুৰ লগত সংগতি ৰাখি অনুষ্ঠিত কৰা এনে অনুষ্ঠানে সম্প্ৰীতিৰ এনাজৰী অধিক সুদৃঢ় কৰে। স্থানীয় শিল্পী সকলৰ প্ৰতিভা বিকাশৰ বাবে, প্ৰদৰ্শনৰ বাবে এনে বিলাক মঞ্চই যথেষ্ট সহায় কৰে। তেওঁ লগতে উদ্যোক্তাসকলকো কৃতজ্ঞতা জ্ঞাপন কৰাৰ লগতে ভাষণ প্ৰসংগত বৰ্তমান অসমলৈ শান্তি ঘূৰি অহা বুলি দোহাৰে। সাংস্কৃতিক সন্ধিয়াত কেইবাটাও জেং বিহু দল, নিমাইজানৰ কঁহুৱা হুঁচৰি দলসহ কেইবাটাও দলে হুঁচৰি পৰিৱেশন কৰে।

বৰঘোলাৰ আদৰ্শ কৃষক ধৰনী ৰায়ৰ পৰলোক

ই-সংবাদ, অভয়াপুৰী, ১৯ এপ্রিলঃ বঙাইগাঁও জিলাৰ সৃজনগ্ৰাম পঞ্চায়তৰ বৰঘোলা প্ৰথম খণ্ডৰ আদৰ্শ কৃষক ধৰনী ৰায়ৰ আজি সন্ধিয়া মৃত্যু হয়। মৃত্যুৰ সময়ত তেওঁৰ বয়স আছিল ৯৩ বছৰ। তেওঁ এসময়ত এগৰাকী সফল খেতিয়ক হিচাপে অঞ্চলটোত পৰিচিত আছিল। অভিনয় আৰু খেলৰ লগতো জড়িত আছিল তেওঁ। জানিব পৰা মতে, যোৱা বুধবাৰে নিশা অসুস্থ হৈ পৰা ৰায়ক ততালিকে সৃজনগ্ৰাম আদৰ্শ চিকিৎসালয়লৈ নিয়ে। কিন্তু গুৰুতৰভাৱে অসুস্থ ৰায়ক চিকিৎসকে উন্নত চিকিৎসাৰ বাবে বঙাইগাঁওলৈ প্ৰেৰণ কৰে। পাছত পৰিয়ালে বঙাইগাঁৱৰ এখন ব্যক্তিগত হাস্পতালত ৰায়ক ভৰ্তি কৰায়। তেওঁৰ স্বাস্থ্যৰ উন্নতি নোহোৱাত আজি নিজ ঘৰলৈ অনাৰ পাছত সন্ধিয়া ইহলীলা সম্বৰণ কৰে। মৃত্যুৰ সময়ত তেওঁ সহধৰ্মীণীৰ লগতে ৩ গৰাকী জী, এজন পুত্ৰ, নাতি-নাতিনীক এৰি থৈ যায়।

মৰিগাঁৱত পঞ্চায়ত নিৰ্বাচনৰ প্ৰাৰ্থীসকলৰ সৈতে জিলা প্ৰশাসনৰ বৈঠক

ই-সংবাদ, মৈৰাবাৰী/মৰিগাঁও, ১৯ এপ্রিলঃ মৰিগাঁও জিলাত সমাগত পঞ্চায়ত নিৰ্বাচন সুকলমে অনুষ্ঠিত কৰাৰ বাবে আজি জিলা আয়ুক্তৰ কাৰ্যালয়ৰ সভাকক্ষত জিলা পৰিষদ সমষ্টি আৰু আঞ্চলিক পঞ্চায়তৰ প্ৰাৰ্থীসকলৰ সৈতে জিলা প্ৰশাসনৰ এখন গুৰুত্বপূৰ্ণ বৈঠক অনুষ্ঠিত হয়। বৈঠকত জিলা আয়ুক্ত তথা জিলা নিৰ্বাচন বিষয়া দেৱাশীষ শৰ্মাই প্ৰাৰ্থীসকলক নিৰ্বাচনৰ নীতি-নিয়মসমূহ মানি চলিবলৈ আহ্বান জনায়। তেওঁ কয় যে নিৰ্বাচনত প্ৰতিদ্বন্দ্বিতা আগবঢ়োৱা প্ৰাৰ্থীসকল বৃহৎ গণতান্ত্ৰিক ব্যৱস্থা এটাৰ তৃণমূল পৰ্যায়ৰ একোগৰাকী জনপ্ৰতিনিধি হ'বলৈ আগবাঢ়িছে। প্ৰতিগৰাকী প্ৰাৰ্থীয়ে নীতি-নিয়মসমূহ মানি নচলিলে সমগ্ৰ নিৰ্বাচনী ব্যৱস্থাতো শৃংখলিতভাৱে চলাই নিয়াত অসুবিধাৰ সৃষ্টি হ'ব বুলি তেওঁ কয়। বিশেষকৈ এচাম যুৱ সমৰ্থকে যাতে আৱেগৰ বশৱৰ্তী হৈ বিশৃংখল পৰিস্থিতিৰ সৃষ্টি নকৰে তাৰ প্ৰতি সজাগ হৈ সমৰ্থকসকলৰ ওপৰত নিয়ন্ত্ৰণ ৰাখিবলৈ তেওঁ আহ্বান জনায়। লগতে নিজৰ আত্মীয় হ'লেও ব্যক্তিগত বাসগৃহ বা চৌহদত নিৰ্বাচনৰ বেনাৰ, পোষ্টাৰ আদি লগাওঁতে যাতে স্বত্বাধিকাৰীৰ পৰা আপত্তিবিহীনৰ প্ৰমাণ পত্ৰ লয় সেয়া সুনিশ্চিত কৰিবলৈ তেওঁ পৰামৰ্শ আগবঢ়ায়। তেওঁ মহিলা প্ৰাৰ্থীসকলক কাৰো ওপৰত নিৰ্ভৰশীল নহৈ নিজে নিজৰ সিদ্ধান্তসমূহ লৈ আগবাঢ়ি যাবলৈ আহ্বান জনায়। সভাত উপস্থিত থাকি মৰিগাঁৱৰ নিৰ্বাচনী পৰ্যবেক্ষক উদয়াদিত্য গগৈয়ে মৰিগাঁও জিলাত শান্তিপূৰ্ণভাৱে নিৰ্বাচন অনুষ্ঠিত কৰাৰ ক্ষেত্ৰত সকলোৰে সহায়-সহযোগিতা কামনা কৰে। প্ৰাৰ্থী বা সমৰ্থকসকলে যাতে নিৰ্বাচনৰ আৰ্হি আচৰণ বিধি ভংগ নকৰে আৰু নিৰ্বাচনত প্ৰাৰ্থীৰ বিপৰীতে নিৰ্ধাৰিত ব্যয় যাতে অতিক্ৰম নকৰে তাৰ প্ৰতি সজাগ হ'বলৈ তেওঁ প্ৰাৰ্থীসকলৰ প্ৰতি আহ্বান জনায়। সভাত অতিৰিক্ত জিলা আয়ুক্ত (পঞ্চায়ত নিৰ্বাচন) ড০ সংগীতা বৰঠাকুৰে প্ৰাৰ্থীসকলক তেওঁলোকে পালন কৰিবলগীয়া নীতি-নিয়মসমূহৰ বিষয়ে অৱগত কৰে। তেওঁ কয় যে নিৰ্বাচনী প্ৰচাৰ সভাৰ বাবে

প্ৰশাসনৰ আগতীয়া অনুমতি লোৱাটো বাধ্যনীয়। লগতে প্ৰাৰ্থীয়ে প্ৰচাৰ সভাৰ সম্ভাৱ্য ব্যয়ৰ এটা বাজেট দাখিল কৰিব লাগিব। নিৰ্বাচনী আৰ্হি আচৰণ বিধি বলৱৎ হোৱাৰ পৰিপ্ৰেক্ষিততপ্ৰাৰ্থীয়ে চৰকাৰী বেনাৰ-পোষ্টাৰ আদি ব্যৱহাৰ কৰিব নোৱাৰিব। লগতে ভোটগ্ৰহণৰ ৪৮ ঘণ্টাৰ পূৰ্বে প্ৰচাৰ সমাপ্ত কৰিব লাগিব। প্ৰতিটো কেন্দ্ৰত প্ৰাৰ্থীৰ এজেন্ট থাকিব। বেলট বাকচৰ দ্বিতীয় ৰেণ্ডমাইজেচনত প্ৰাৰ্থীসকলকো আমন্ত্ৰণ জনোৱা হ'ব বুলি তেওঁ কয়। তেওঁ কয় যে এইবাৰ জিলা পৰিষদ সমষ্টিৰ সদস্য, আঞ্চলিক পঞ্চায়তৰ সদস্য আৰু গাঁও পঞ্চায়তৰ সদস্যৰ বাবে নিৰ্বাচন অনুষ্ঠিত হ'ব। প্ৰতিটো কেন্দ্ৰত ভোটৰে তিনিটা ৰঙৰ ক্ৰমে নীলা, গুলপীয়া আৰু বগা তিনিখন বেলট পেপাৰ লাভ কৰিব। ভোটগ্ৰহণ পুৱা ৭.৩০ বজাৰ পৰা বিয়লি ৪.৩০ বজালৈ সম্পন্ন হ'ব। সভাত জিলা উন্নয়ন আয়ুক্ত অৰ্পা বাগলাৰীয়ে প্ৰাৰ্থীৰ নিৰ্বাচনী ব্যয় সন্দৰ্ভত বিতংভাৱে বৰ্ণনা আগবঢ়ায়। তেওঁ কয় যে জিলা পৰিষদৰ প্ৰাৰ্থীৰ বাবে সৰ্বাধিক ১০ লাখ টকা, আঞ্চলিক পঞ্চায়তৰ প্ৰাৰ্থীৰ বাবে আঢ়ৈ লাখ টকা আৰু গাঁও পঞ্চায়তৰ প্ৰাৰ্থীৰ বাবে নিৰ্বাচনী ব্যয় ২৫,০০০ টকা ধাৰ্য কৰা হৈছে। নিৰ্বাচনৰ ব্যয় নিৰীক্ষণ কোষৰ ওচৰত তেওঁলোকে নিজৰ ব্যয় সন্দৰ্ভত সবিশেষ দাখিল কৰিব লাগিব। দৈনিক ব্যয়ৰ হিচাপ ৰাখিবৰ বাবে পঞ্জীয়ন বহী ব্যৱহাৰ কৰিবলৈ তেওঁ আহ্বান জনায়। তেওঁ কয় যে প্ৰাৰ্থীৰ সৰু সৰু ব্যয়সমূহৰো হিচাপ হ'ব, সেয়েহে তেওঁলোকে হিচাপ কৰোঁতে সাৱধান হোৱা দৰকাৰ। তাৰকা প্ৰচাৰকসকলৰ ক্ষেত্ৰতো প্ৰাৰ্থীয়ে কৰা ব্যয়ৰ হিচাপ হ'ব বুলি তেওঁ উল্লেখ কৰে। সভাত অতিৰিক্ত জিলা আয়ুক্ত সুলক্ষণা বৰপাত্ৰগোহাঁয়ে কয় যে নতুনকৈ বেংক একাউন্ট খুলিবই লাগিব বুলি কথা নাই। কিন্তু যিটো একাউন্টৰ পৰা প্ৰাৰ্থীয়ে ব্যয় কৰিব সেই বিষয়ে প্ৰশাসনক অৱগত কৰিব লাগিব। সভাত অতিৰিক্ত জিলা আয়ুক্ত অনুসূয়া শৰ্মা, মৰিগাঁৱৰ পৌৰপতি যোগেশ তামুলী আৰু বিভিন্ন কোষৰ বিষয়াসকল তথা জিলা পৰিষদ সমষ্টি আৰু আঞ্চলিক পঞ্চায়তৰ প্ৰাৰ্থীসকল উপস্থিত থাকে।

অসম কৃষি বিশ্ববিদ্যালয়ৰ ছাত্ৰীলৈ ইংলেণ্ডৰ বিশ্ববিদ্যালয়ৰ জলপানি

ই-সংবাদ, যোৰহাট, ১৯ এপ্রিলঃ অসম কৃষি বিশ্ববিদ্যালয়ৰ উদ্ভিদ ৰোগ বিজ্ঞান বিভাগৰ স্নাতকোত্তৰ ছাত্ৰী প্ৰজ্ঞা পাৰমিতা আচাৰ্যই বিদেশত ডক্টৰেট ডিগ্ৰীৰ গৱেষণাৰ বাবে জলপানি লাভ কৰি বিশ্ববিদ্যালয়লৈ সুনাম কঢ়িয়াই আনিছে। বিশ্বৰ বিভিন্ন দেশৰ ছাত্ৰ-ছাত্ৰীৰ মাজত হোৱা প্ৰতিযোগিতামূলক BBSRC Doctoral Landscape Award অৰ্থকৰী সহযোগিতাত তেওঁ Midlands Integrative Bioscience Training Partnership (MIBTP)ৰ উচ্চস্তৰীয় তথা সন্মানীয় জলপানি লাভ কৰিছে। এই জলপানিৰ যোগেদি বিশ্বৰ ৬৯নং স্থানত থকা ইংলেণ্ডৰ

Warwick বিশ্ববিদ্যালয়ত ডক্টৰেট ডিগ্ৰীৰ গৱেষণা কৰাৰ সুযোগ পাইছে। ছাত্ৰীগৰাকীয়ে বিশ্ববিদ্যালয়ৰ জীৱবিজ্ঞান বিভাগৰ বিজ্ঞানী Dr. Mojgan Rabieyৰ অধীনত Microbial Bioprospecting and Functional Genomics for Sustainable Crop Health Management বিষয়ত গৱেষণা কৰিব। উল্লেখ্য যে তেওঁ অসম কৃষি বিশ্ববিদ্যালয়ৰ উদ্ভিদ ৰোগ বিজ্ঞান বিভাগৰ সহকাৰী অধ্যাপক ড০ অনুৰাগ কাশ্যপৰ অধীনত স্নাতকোত্তৰ পৰ্যায়ত কৰা Bacterial Nanocellulose and its application in food packaging বিষয়ক গৱেষণাক MIBTPৰ সংশ্লিষ্ট বাছনি কমিটিয়ে ভূয়সী প্ৰশংসা কৰে।

নিমাইজানত 'কেনভাচত বসন্তৰ ৰং'

ই-সংবাদ, শিৱসাগৰ, ১৯ এপ্রিলঃ শিৱসাগৰত ৰামধেনু ফাইন আৰ্ট এণ্ড ক্ৰাফট একাডেমিৰ উদ্যোগত আজি 'কেনভাচত বসন্তৰ ৰং' শীৰ্ষক এক ব্যতিক্ৰমী অনুষ্ঠান অনুষ্ঠিত কৰা হয়। শিৱসাগৰৰ নিমাইজান বৰপুখুৰীৰ পাৰত একেলগে অৰ্ধশতাধিক নবীন-প্ৰবীণ চিত্ৰ শিল্পীয়ে 'কেনভাচত বসন্তৰ ৰং' শীৰ্ষক অনুষ্ঠানত অংশগ্ৰহণ কৰি অংকন কৰে ভিন্ন বিষয় বস্তুৰ চিত্ৰ। চিত্ৰ শিল্পী অসীম কুমাৰ গগৈ, মুজিদা বেগম, নিলোৎপল আৰক্ষা, শান্তনু কোঁৱৰ আদিয়েও চিত্ৰ অংকন কৰে।

বসন্ত কালৰ বিভিন্ন দিশ, বিষয়বস্তুসমূহেও স্থান লাভ কৰে ন-পুৰণি চিত্ৰ শিল্পীসকলে অংকন কৰা ছবিত। উঠি অহা তৰুণ শিল্পীসকলক সমাজৰ প্ৰতি দায়বদ্ধ কৰি তোলা, অসমীয়া সংস্কৃতিৰ শিপাৰ সৈতে পৰিচয় কৰাই দিয়া আদি উদ্দেশ্য আগত ৰাখিয়েই এই পদক্ষেপ লোৱা বুলি মন্তব্য কৰিছে বিশিষ্ট চিত্ৰশিল্পী, আয়োজক সমিতিৰ সভাপতি বিদ্যাপ বৰুৱাই। এই ৰং তুলিকাৰে চিত্ৰ অংকন অনুষ্ঠানত জ্যেষ্ঠ সাংবাদিক সুমেশ ডেকা, সমাজকৰ্মী আকাশ দুৱৰীসহ কেইবাগৰাকী গণ্য

মান্য ব্যক্তি, বিশিষ্ট চিত্ৰ ভাস্কৰ্য শিল্পী উপস্থিত থাকে। অনুষ্ঠানৰ আৰম্ভণিতে সমাজকৰ্মী আকাশ দুৱৰী, জ্যেষ্ঠ সাংবাদিক সুমেশ ডেকা, মুন্না আগৰৱালা, মুদাছিৰ ৰমিজসহ কেইবাগৰাকী গণ্য মান্য ব্যক্তিক বিহুৱানেৰে সম্বৰ্ধনা জ্ঞাপন কৰে। বস্তু প্ৰজ্জ্বলন কৰে সাংস্কৃতিক কৰ্মী মৃদুল পংকজ বৰগোঁহায়ে। উক্ত চিত্ৰ অংকন অনুষ্ঠানৰ সমান্তৰালকৈ কাব্যৰ বসন্ত শীৰ্ষক কাব্যানুষ্ঠান উদ্বোধন কৰে আকাশ দুৱৰীয়ে। বিয়লি 'আধুনিক চিত্ৰ শৈলী' বিষয়ত বিশেষ আলোচনাচক্ৰ অনুষ্ঠিত হয়।

বৰপেটাত অসম সাহিত্য সভাৰ 'সেতুবন্ধ'

ই-সংবাদ, গুৱাহাটী, ১৯ এপ্রিলঃ সমাজ আজি অনিয়ন্ত্ৰিত, এই সমাজক নিয়ন্ত্ৰণ-শৃংখলিত কৰি সুসমাজ নিৰ্মাণৰ দায়িত্ব আমাৰ অৰ্থাৎ অসম সাহিত্য সভাৰ প্ৰতিজন কৰ্মী-সদস্যৰ। সেয়ে অসম সাহিত্য সভাৰ কেন্দ্ৰীয় কাৰ্যনিৰ্বাহক সদস্য-সদস্যসকলক মনোনীত কৰি দায়িত্ব অৰ্পণ কৰোঁতে যথেষ্ট সাৱধানতা অৱলম্বন কৰিব লগা হৈছে।- অসম সাহিত্য সভাৰ সেতুবন্ধ যাত্ৰা কাৰ্যসূচীৰ অন্তৰ্গত মন জুৰুৱা অনুষ্ঠানত আজি মুখ্য অতিথি হিচাপে অংশগ্ৰহণ কৰি অসম সাহিত্য সভাৰ প্ৰধান সম্পাদক দেৱজিৎ বৰাই এইদৰে কয়। ভাষণ প্ৰসংগত বৰাই কয় যে সত্ৰৰ সজ্জনসকলক লৈ অসম সাহিত্য সভাই শাখা সাহিত্য সভা গঠনৰ প্ৰক্ৰিয়া চলাই যাব। বৰপেটা শতদল সাহিত্য সভাৰ সৌজন্যত বৰপেটা সাহিত্য সভাৰ সভাপতি হিৰণ শইকীয়া লহকৰৰ পৌৰোহিত্যত অনুষ্ঠিত সভাখনত অসম সাহিত্য সভাৰ উপসভাপতি পদুম ৰাজখোৱাই বিশেষ আমন্ত্ৰিত অতিথিকৈ অংশগ্ৰহণ কৰে। ভাষণ প্ৰসংগত তেওঁ কয় যে ভাষা-সংস্কৃতিৰ সংকটৰ সময়ত প্ৰতিজন জাতিপ্ৰেমীয়ে শক্তিশালী ভূমিকা পালন কৰিব লাগে; প্ৰতিগৰাকী জাতীয়ভাৱাপন্ন

সচেতন ব্যক্তিয়ে আমাৰ জাতীয় অনুষ্ঠান অসম সাহিত্য সভাৰ সভ্যপদ গ্ৰহণ কৰি জাতিৰ স্বাভিমান বৃদ্ধি কৰাৰো দায়িত্ব গ্ৰহণ কৰক। বৰপেটা শতদল সাহিত্য সভাৰ সম্পাদক মাধন ভূঞা শৰ্মাই আঁত ধৰা সভাখনত অসম সাহিত্য সভাৰ অনুবাদ প্ৰকল্পৰ সঞ্চালক হৃদয়ানন্দ গগৈ, চৰ-চাপৰি ভাষা বিকাশ উপসমিতিৰ আহ্বায়ক ডাঃ আব্দুল কুদ্দুছ শিকদাৰ, লক্ষীমপুৰ আঞ্চলিক কাৰ্যালয়ৰ প্ৰাক্তন সম্পাদক বিপুল শৰ্মা বৰুৱা, জালাহ আঞ্চলিক কাৰ্যালয়ৰ সম্পাদক নয়নমণি চৌধুৰী, সাংগঠনিক সম্পাদক অতুল কলিতা, কেন্দ্ৰীয় প্ৰচাৰ আহ্বায়ক শংকুসিদ্ধি নাথ, বৰপেটা শতদল সাহিত্য সভাৰ প্ৰাক্তন সভাপতি ডাঃ কমলকৃষ্ণ দাস প্ৰমুখ্যে বিষয়ববীয়াসকলে বিশিষ্ট অতিথি হিচাপে উপস্থিত থাকি সহযোগিতা আগবঢ়ায়। চিৰ চেনেহী মোৰ ভাষা জননী গীতেৰে আৰম্ভ হোৱা সভাখন জাতীয় সংগীত পৰিৱেশনৰে সফল সামৰণি পৰে। উল্লেখ্য যে, অসম সাহিত্য সভাৰ উপসভাপতি- প্ৰধান সম্পাদকৰ নেতৃত্বত যোৱা সেতুবন্ধ যাত্ৰাৰ প্ৰতিনিধি দলটোৱে পুৱাৰ ভাগত বামুণা সত্ৰ, সুন্দৰীদিয়া সত্ৰ আৰু বৰপেটা সত্ৰ পৰিদৰ্শন কৰি সেৱা আগবঢ়ায়।

পাহাৰীয়া জিলা কাৰ্বি আংলঙৰ পশ্চিম গজালিপাৰত বাই-চাগী বিচু পালন

ই-সংবাদ, হাওৰাঘাট, ১৯ এপ্রিলঃ চিৰসেউজ কাৰ্বি আংলং জিলাৰ হাওৰাঘাট থানাৰ অন্তৰ্গত পশ্চিম গজালিপাৰ এল পি স্কুল খেল পথাৰ প্ৰাংগণত পৰম্পৰাগতভাৱে দুদিনীয়া বৰ্ণিল কাৰ্যসূচীৰে বাই-চাগী বিচু পালন কৰা হয়। শুকুৰবাৰে পুৱা পতাকা উত্তোলন, স্মৃতি তৰ্পণ, জয় ধ্বনি, যুৱক-যুৱতীৰ মাজত খেল-ধেমালি আদি অনুষ্ঠিত কৰা হয়। ডিমাছা জনগোষ্ঠীৰ এক উল্লেখযোগ্য জাতীয় উৎসৱ হিচাপে পৰিচিত বাই-চাগী বিচু। ডিমাছা জনগোষ্ঠীৰ আধ্যাত্মিক নৱীকৰণ, সাংস্কৃতিক উদযাপন আৰু সম্প্ৰদায়ৰ বন্ধনক প্ৰসাৰিত কৰে বাই-চাগী-বিচুয়ে। পৰম্পৰাগত ৰীতি-নীতি, নৃত্য, সংগীত পৰিৱেশন কৰি নিজৰ চহকী সাংস্কৃতিক ঐতিহ্য প্ৰদৰ্শন কৰাও দেখা যায়। অসমৰ চৌদিশে এতিয়া কেৱল বিহুৰ আনন্দ-উছাহ। ১৯৫৯

চনতে প্ৰতিষ্ঠা হোৱা প্ৰায় ৬৬ বছৰ গৰকা, পশ্চিম গজালিপাৰ Raji Khe Naiso Hosom বা সমাজ সেৱা সংগঠনৰ এনে বলিষ্ঠ সহযোগিতাত শনিবাৰে সন্ধিয়া হাতত লোৱা হয় বহু কেইটা কাৰ্যসূচী। পশ্চিম গজালিপাৰত বাই-চাগী বিচু প্ৰতিষ্ঠাকালৰে জড়িত স্বনাম-ধন্য ব্যক্তিসকলক সোঁৱৰণ কৰি আনুষ্ঠানিক সভাৰ জৰিয়তে প্ৰশংসা পত্ৰৰে সম্বৰ্ধনা, ৮৪ উৰ্ধৰ জ্যেষ্ঠজনক আদৰণি জনোৱা হয়। ২০২৫ বৰ্ষৰ হাইস্কুল শিক্ষান্ত পৰীক্ষাত সফলতাৰে উত্তীৰ্ণ শিক্ষাৰ্থীক সমাজ সেৱক নিগম ফংলোছাৰ, সহধৰ্মিনী স্বৰ্গীয় অজন্তা ফংলোছাৰ সোঁৱৰণত জনোৱা হয় বিশেষ সম্বৰ্ধনা। আনহাতে, পশ্চিম গজালি পাৰত অনুষ্ঠিত পৰম্পৰাগত এই উৎসৱৰ প্ৰতিষ্ঠাকালৰে জড়িত ব্যক্তিসকলক শ্ৰদ্ধাৰে সোঁৱৰে আয়োজক সমিতিয়ে।

পশ্চিম যোৰহাটৰ ষ্ঠানত বিহু উদযাপনৰ প্ৰস্তুতি

ই-সংবাদ, পশ্চিম যোৰহাট, ১৯ এপ্রিলঃ ঢাপকটা তৰুণ সংঘৰ বাকৰিত ২০ এপ্রিলত ৰঙালী বিহু উদযাপনৰ আয়োজন কৰা হৈছে। পুৱা পতাকা উত্তোলন, স্মৃতি তৰ্পণ, গছপুলি ৰোপণৰ পাছতে প্ৰথম-চতুৰ্থ শ্ৰেণীলৈ 'ক' শাখা, পঞ্চম-সপ্তম শ্ৰেণীলৈ 'খ' শাখাত চিত্ৰাংকন প্ৰতিযোগিতা অনুষ্ঠিত হ'ব। দিনৰ ১১ বজাৰ পৰা হ'বলগীয়া সৰু বিহুৱতী প্ৰতিযোগিতা ১২ বছৰৰ ভিতৰৰ সকলৰ অংশগ্ৰহণৰে অনুষ্ঠিত হ'ব। প্ৰথম পুৰস্কাৰ ৮ হেজাৰ, দ্বিতীয় পুৰস্কাৰ ৬ হেজাৰ, তৃতীয় পুৰস্কাৰ ৪ হেজাৰ টকা প্ৰদান কৰিব। সন্ধিয়া বস্তু প্ৰজ্জ্বলনৰ পাছতে পুৰস্কাৰ বিতৰণ আৰু নিশালৈ সাংস্কৃতিক অনুষ্ঠান অনুষ্ঠিত হ'ব। প্ৰতিযোগীসকলে স্থলীতে নামভৰ্তি কৰিব পাৰিব। পকীমূৰি হাবিগাঁৱত ৰঙালী বিহু সন্মিলন ২০ এপ্রিলত অনুষ্ঠিত হ'ব। নামঘৰ প্ৰাংগণত পতাকা উত্তোলন, স্মৃতি তৰ্পণৰ পাছতে হুঁচৰি প্ৰদৰ্শন, জেং বিহু প্ৰদৰ্শন, বয়োজ্যেষ্ঠ ব্যক্তিক সম্বৰ্ধনা, হাইস্কুল শিক্ষান্ত পৰীক্ষাত উত্তীৰ্ণক অভিনন্দনৰ পাছতে আমন্ত্ৰিত শিল্পীৰ সংগীতানুষ্ঠান অনুষ্ঠিত হ'ব। স্বৰ্গদেউ চাওলুং ছ্যাকাফা সমন্বয় ক্ষেত্ৰত সাত বিহু উদযাপন সমিতিয়ে ২১ এপ্রিলত বিহু উদযাপন কৰিব। পুৱা বিহুৱান উত্তোলন, ছ্যাকাফাৰ প্ৰতিমূৰ্তিৰ সন্মুখত বস্তু প্ৰজ্জ্বলন, সাত বিহু মেলা উদ্বোধন, জ্যেষ্ঠজনক বিহু ওলগ, সাত বিহুৰ স্মৃতিগ্ৰন্থ উন্মোচন, কণিয়ুজ প্ৰতিযোগিতা, জেংবিহু প্ৰতিযোগিতাৰ পাছতে মুকলি সভা, পুৰস্কাৰ বিতৰণ, জনগোষ্ঠীয় বিহু প্ৰদৰ্শন কৰিব। মুকলি সভাত ভালেকেইগৰাকী বিশিষ্ট ব্যক্তিয়ে অংশগ্ৰহণ কৰিব। পশ্চিম যোৰহাট সাংবাদিক সংস্থাৰ কাৰ্যালয় সংবাদ ভৱন প্ৰাংগণতো ২১ এপ্রিলত বসন্ত উৎসৱ পালন কৰিব। হুঁচৰি প্ৰদৰ্শন, জনগোষ্ঠীয় লোক নৃত্য প্ৰদৰ্শনৰ পাছতে আমন্ত্ৰিত শিল্পীয়ে গীত পৰিৱেশন কৰিব। বিয়লিৰ পৰা নিশালৈকে হ'বলগীয়া অনুষ্ঠানত ভালেকেইগৰাকী ব্যক্তিক বিহুৰ ওলগ জনাব। ইপিনে, খঙীয়া মৌজাৰ টেকেলা গাঁৱত তৃণমূল জাতীয় বিদ্যালয়ৰ খেলপথাৰত ২১, ২২ এপ্রিলত সন্মিলিত ৰঙালী বিহু উৎসৱ পালন কৰিব। পঞ্চদশ বাৰ্ষিক বিহু উৎসৱৰ প্ৰথম দিনা পুৱা পতাকা উত্তোলন, স্মৃতি তৰ্পণ, গছপুলি ৰোপণৰ পাছতে চিত্ৰাংকন প্ৰতিযোগিতা অনুষ্ঠিত হ'ব।

বঙাইগাঁৱৰ নিত্য বজাৰত ৰাইজৰ ৰোষত চাপৰ থানাৰ যান-বাহন আৰক্ষী

ই-সংবাদ, চাপৰ, ১৯ এপ্রিলঃ ধুবুৰী জিলাৰ সীমান্তবৰ্তী বঙাইগাঁও জিলাৰ নৃত্যবজাৰত আজি পুৱা এক উত্তপ্ত পৰিস্থিতিৰ সৃষ্টি হয়। ধুবুৰী জিলাৰ চাপৰ থানাৰ যান-বাহন আৰক্ষীয়ে নিজৰ চাৰিসীমা অতিক্ৰম কৰি বঙাইগাঁও জিলাৰ নিত্য বজাৰত যান-বাহনৰ গাড়ীৰ ফটো ল'বলৈ আৰম্ভ কৰে। ধুবুৰী জিলাৰ যান-বাহন শাখাৰ আৰক্ষীয়ে বঙাইগাঁও জিলাৰ নিত্য বজাৰত ফটো তোলা কাণ্ডত খৰ্গহস্ত হৈ একাংশ ৰাইজে জব্দ কৰে আৰক্ষীৰ বাহন। জানিব পৰা মতে, চাপৰ থানাৰ যান-বাহন শাখাৰ আৰক্ষী মন্ত্ৰী ৰঞ্জিত কুমাৰ দাসক ধুবুৰীলৈ আহি থকা অৱস্থাত স্কট দিবলৈ উপস্থিত হৈছিল বঙাইগাঁও জিলাৰ নিত্য বজাৰত। ৰাইজৰ অভিযোগ, চাপৰ

থানাৰ যান-বাহন আৰক্ষীয়ে গাড়ীখন ৰাখি মন্ত্ৰী অহাৰ বাবে অপেক্ষা কৰি থকাৰ সময়ত নিত্যবজাৰৰ মাজেৰে যোৱা ১৭ নং ৰাষ্ট্ৰীয় ঘাইপথত যান-বাহনৰ ফটো তুলিবলৈ আৰম্ভ কৰে। প্ৰায় পোন্ধৰ বিশখন যান-বাহনৰ ফটো তোলা দেখি স্থানীয় ৰাইজ আচৰিত হৈ পৰে। উক্ত ঘটনা প্ৰত্যক্ষ কৰি একাংশ সচেতন ৰাইজ আগবাঢ়ি আহি কি কাৰণত চাপৰ থানাৰ আৰক্ষী বঙাইগাঁও জিলাৰ যান-বাহনৰ ফটো তুলি আছে বুলি আৰক্ষীক প্ৰশ্ন কৰে। ফলত এক উত্তপ্ত পৰিস্থিতিৰ সৃষ্টি হয়। ইপিনে, বীমা আৰু প্ৰদূষণৰ বাবে ৰাইজক জৰিমনা বিহা আৰক্ষীৰ বাহনৰ কিয় বীমা আৰু প্ৰদূষণৰ নবীকৰণ নাই বুলি ৰাইজে প্ৰশ্ন কৰি আৰক্ষীৰ গাড়ীখন আবদ্ধ

কৰি ৰাখে। লগতে ৰাইজে স্ফোভ প্ৰকাশ কৰি কয় যে আইন সকলোৰে বাবে যদি সমান তেন্তে আৰক্ষীয়ে লৈ ফুৰা চাৰিচকীয়া বাহনখনৰ বীমা আৰু প্ৰদূষণৰ নবীকৰণ কিয় নাই? উক্ত বাহনখনৰে যদি দুৰ্ঘটনা সংঘটিত হয় তাৰ বাবে দায়ী কোন হ'ব? হকে বিহকে ৰাষ্ট্ৰীয় ঘাইপথত ৰাইজক জৰিমনা বিহা চাপৰ যান-বাহন আৰক্ষীৰ বাহনখনৰ জৰিমনা এতিয়া কোনে বিহাব বুলি ৰাইজে প্ৰশ্ন কৰে। উল্লেখ্য যে ৰাইজে আটক কৰা চাপৰ থানাৰ যান-বাহন আৰক্ষীৰ গাড়ীৰ নম্বৰ আছিল AS-30 6719। যিখন বাহনৰ বীমা আৰু প্ৰদূষণৰ নবীকৰণ নাছিল। অৱশেষত চাপৰ আৰক্ষীৰ ভাৰপ্ৰাপ্ত বিষয়া উপস্থিত হৈ পৰিস্থিতি নিয়ন্ত্ৰণ কৰি গাড়ীখন মুকলি কৰি নিয়ে।

পশ্চিম দৰং জাতীয় বিদ্যালয়ত নিজৰ দিন পালন

ই-সংবাদ, দুৰ্গা, ১৯ এপ্রিলঃ কৰ্ম আমাৰ সংস্কৃতি, সু-শিক্ষা আমাৰ প্ৰতিশ্ৰুতি- এই লক্ষ্যৰে অগ্ৰসৰ হোৱা ১৯৯৭ বৰ্ষত স্থাপিত পশ্চিম দৰং জাতীয় বিদ্যালয়ত অসমীয়া জাতিৰ বাপতিসাহোন ৰঙালী বিহু উপলক্ষে 'নিজৰ দিন' শীৰ্ষক অনুষ্ঠান পালন কৰা হয়। বিদ্যালয়ৰ চৌহদত বিগত বৰ্ষৰ দৰে এইবেলিও উদযাপন কৰা হৈছে নিজৰ দিন। ব'হাগ মাহৰ চতুৰ্থ দিনটোতেই ৰঙালী বিহু উপলক্ষে বিদ্যালয়ত পাঠদান আৰম্ভ হোৱা দিনাই ছাত্ৰ-ছাত্ৰী শিক্ষক-কৰ্মচাৰী, অভিভাবক সকলোৱে মিলি সগৌৰৱে ডিঙিত গামোচা লৈ বিদ্যালয়ত প্ৰৱেশ কৰি

অসমীয়া জাতিৰ স্বাভিমান ৰঙালী বিহুৰ আনন্দ-উল্লাসৰ মাজতে 'নিজৰ দিন' পালন কৰে। পশ্চিম দৰং জাতীয় বিদ্যালয়ৰ অধ্যক্ষ উপেন্দ্ৰ চন্দ্ৰ ডেকাই আঁত ধৰা অনুষ্ঠানত বিদ্যালয় পৰিচালনা সমিতিৰ সহঃ সচিব বাবুল কলিতা, বিদ্যালয়খনৰ ৰেক্টৰ ৰমেশ ডেকাসহ ভালেমান বিশিষ্ট ব্যক্তিয়ে অংশগ্ৰহণ কৰে। অসমীয়া জাতিৰ আয়ুসৰেখা হেঁপাহৰ ৰঙালী বিহুত 'নিজৰ দিন' কাৰ্যসূচীৰে ছাত্ৰ-ছাত্ৰী, শিক্ষক-কৰ্মচাৰী, অভিভাবক সকলোৱে গামোচা পৰিধানৰে দৃষ্টিভৰণ কৰি পৰা অনুষ্ঠানত সকলোৰে

মংগলৰ বাবে ঈশ্বৰৰ ওচৰত প্ৰাৰ্থনা জনায়। পুৱা ৯ বজাৰ পৰা আৰম্ভ হোৱা অনুষ্ঠানৰ সামৰণিৰ অন্তত বিদ্যালয়ৰ পাঠদানৰ সময়সূচী অনুযায়ী ছাত্ৰ-ছাত্ৰী আৰু শিক্ষকসকলে ডিঙিত গামোচা পৰিধানৰে শ্ৰেণীকোঠাত প্ৰৱেশ কৰি পাঠদান কাৰ্যসূচী ৰূপায়ণ কৰে। উল্লেখ্য যে ৰূপালী বৰ্ষ অতিক্ৰম কৰা বিদ্যালয়খনে বিগত কেইবছৰ ধৰি হাইস্কুল শেহান্ত পৰীক্ষাত ধাৰাবাহিকভাৱে প্ৰথম বিভাগত ১০০ শতাংশ উত্তীৰ্ণ হৈ অহা বিদ্যালয়খনত চলিত বছৰটোত অসমৰ ভিতৰত বিভিন্ন প্ৰতিযোগিতামূলক পৰীক্ষাত স্থান পাবলৈ সক্ষম হৈছে।

কংগ্ৰেছে বিৰোধী দলবোৰৰ সলনি বিজেপিৰ সৈতেহে মিত্ৰতা কৰিছেঃ আশ্ৰাফুল

ই-সংবাদ, শিমলীতোলা, ১৯ এপ্রিলঃ আজি ২৩ নং চেঙা বিধানসভা সমষ্টিৰ চেঙা ব্লকৰ অন্তৰ্গত বাঘমাৰা চৰ আৰু খোলাবান্ধা জিলা পৰিষদ এলেকাত দিনজোৰা কাৰ্যসূচীৰে প্ৰচাৰ অভিযানত অংশগ্ৰহণ কৰে চেঙা সমষ্টিৰ বিধায়ক আশ্ৰাফুল হুছেইনে। দিনটোত জনসম্পৰ্ক জোৰদাৰ কৰাৰ লগতে বিভিন্ন দলীয় কাৰ্যক্ৰমত সক্ৰিয়ভাৱে অংশ লয়। দিনটোৰ কাৰ্যসূচীত দুই জিলা পৰিষদৰ প্ৰাৰ্থী তথা বিভিন্ন আঞ্চলিক সদস্য পদৰ প্ৰাৰ্থীসকলৰ সৈতে সাক্ষাৎ কৰাৰ উপৰি ঠায়ে ঠায়ে যোগদান কৰা কৰ্মীসকলক সম্বৰ্ণনাৰ জনায়। চেঙা ব্লকৰ অন্তৰ্গত জিলা পৰিষদৰ প্ৰাৰ্থীসকল ১৬ নং বাঘমাৰা জিলা পৰিষদৰ কহিনুৰ বেগম, ১৭ নং খোলাবান্ধা জিলা পৰিষদৰ মফিদা আহমেদৰ লগতে আঞ্চলিক সদস্য পদৰ প্ৰাৰ্থীসকলৰ হৈ আগন্তুক নিৰ্বাচনৰ

প্ৰস্তুতিৰ বাবে প্ৰাৰ্থীসকলৰ সৈতে সমন্বয় সাধন, দলীয় নেতৃত্বদৰ সৈতে কৌশলগত আলোচনা আৰু স্থানীয় জনগণৰ সৈতে সংযোগ স্থাপন কৰে। চেঙাৰ নিৰ্বাচনী প্ৰচাৰ চলাবলৈ আহি বিধায়ক আশ্ৰাফুল হুছেইনে কংগ্ৰেছক তীব্ৰ কটাক্ষ কৰি চেঙা সমষ্টিৰ ৯ খন আঞ্চলিক পঞ্চায়ত আৰু দুখন জিলা পৰিষদৰ প্ৰাৰ্থী জয়ী হোৱাটো নিশ্চিত বুলি দাবী কৰাৰ লগতে বৰপেটা জিলা পৰিষদ এ আই ইউ ডি এফৰ দখলত থাকিব বুলি দাবী কৰে। লগতে সমাগত পঞ্চায়ত নিৰ্বাচনত কংগ্ৰেছে বিৰোধী দলসমূহৰ সলনি শাসনাধিষ্ঠিত বিজেপিৰ সৈতেহে মিত্ৰতা কৰিছে, যাৰ বাবে বিজেপিৰ ৩৭ জিলা পৰিষদ আৰু ২৮০ আঞ্চলিক সদস্যই বিনা প্ৰতিদ্বন্দ্বিতাৰে জয়যুক্ত হৈছে। কংগ্ৰেছে তাত কিয় প্ৰাৰ্থী দিয়া নাই বুলি তেওঁ প্ৰশ্ন কৰে। কংগ্ৰেছ দলৰ শক্তি নাইকিয়া হৈছে, কংগ্ৰেছে

কেৱল সংখ্যালঘু ৰাইজক লৈভোটবোৰৰ ৰাজনীতি কৰিছে। উজনি অসমত বিনা প্ৰতিদ্বন্দ্বিতাৰে বিজেপি প্ৰাৰ্থীয়ে জয়লাভ কৰিছে। কেৱল নামনি অসমত সংখ্যালঘু প্ৰধান অঞ্চলত টিকটৰ নামত বৃহৎ টকাৰ লেনদেন কৰি দুৰ্নীতি কৰিবলৈ কংগ্ৰেছে লাইচেন্স দিছে। সাংসদ ৰকিবুল হুছেইনক ৰাইজে যি ভাবি অভিলেখ সংখ্যক ভোটত জয়যুক্ত কৰিছিল কাৰ্যতঃ সেই কথা নহ'ল, আচলতে অচিন কাঠৰ খোৰা লগাব নালাগে বুলি কোৱাৰ লগতে ইমান ওজন থকা মানুহজন এতিয়া ভাহি উঠিছে বুলি তেওঁ ৰকিবুলক কটাক্ষ কৰে। ৰাইজে সকলো কথা বুজি উঠিছে বুলি উল্লেখ কৰি আগন্তুক পঞ্চায়ত নিৰ্বাচনত এ আই ইউ ডি এফৰ প্ৰাৰ্থীয়ে বিপুল ভোটৰ ব্যৱধানত জয়ী হোৱাৰ আশা ব্যক্ত কৰাৰ লগতে এ আই ইউ ডি এফক পূৰ্ণ সমৰ্থন জনাবলৈ ভোটৰ ৰাইজক আহ্বান জনায়।

উত্তৰ গুৱাহাটী সাহিত্য সভাৰ 'নিজৰ দিন' পালন

ই-সংবাদ, উত্তৰ গুৱাহাটী, ১৯ এপ্রিলঃ উত্তৰ গুৱাহাটী সাহিত্য সভা(স্বর্ণ শাখা)ৰ উদ্যোগত এই বৰ্ষতো ব'হাগৰ আৰম্ভণিতেই 'নিজৰ দিন' পালন কৰা হয়। উল্লেখ্য যে, প্রতি বছৰে অসম সাহিত্য সভাৰ কেন্দ্ৰীয় সমিতিৰ আহ্বান মৰ্মে ইয়াৰ শাখা সমিতি সমূহে 'নিজৰ দিন' পালন কৰে। 'নিজৰ দিন'ত শাখা সমিতিসমূহে নিজৰ নিজৰ অন্তৰ্গত অঞ্চলসমূহৰ সমাজ-সাহিত্য-

সংস্কৃতিৰ দিশত অৱদান আগবঢ়োৱা ৬৫ বছৰ বয়সৰ উৰ্দ্ধৰ নিৰ্দিষ্ট কেইগৰাকীমান ব্যক্তিক তেওঁলোকৰ গৃহলৈ গৈ সম্বৰ্ধনা জ্ঞাপন কৰে। উত্তৰ গুৱাহাটী সাহিত্য সভা(স্বর্ণ শাখা)ৰ উদ্যোগত এইবেলি বৃহত্তৰ উত্তৰ গুৱাহাটী অঞ্চলৰ ৫ গৰাকী বিশিষ্ট ব্যক্তিক সম্বৰ্ধনা জ্ঞাপন কৰা হয়। উত্তৰ গুৱাহাটী সাহিত্য সভা(স্বর্ণ শাখা)ৰ সভাপতি ৰমেন নাথ আৰু

সম্পাদক কমল বৰা সহিতে শাখাটোৰ এটা সঁজাতি দলে গৈ সম্বৰ্ধিত কৰা ব্যক্তিসকল ক্ৰমে পৰেশ চন্দ্ৰ বৰা(অভয়পুৰ), প্ৰমোদ কুমাৰ বৰা(অভয়পুৰ), প্ৰেম বৰা(ৰংমহল), উজ্জ্বলেন্দু গোস্বামী(দিহিংসত্ৰ) আৰু দুৰ্গা ৰাম দাস(ৰজাদুৱাৰ)। শাখাটোৰ এনে অনুপ্ৰেৰণাদায়ী পদক্ষেপক উত্তৰ গুৱাহাটীৰ সচেতন মহলে ভূয়সী প্ৰশংসা কৰিছে।

অভয়াপুৰীত মহাদেৱ পাহাৰ পূজা উদযাপনৰ প্ৰস্তুতি

ই-সংবাদ, অভয়াপুৰী, ১৯ এপ্রিলঃ বিগত বৰ্ষৰ দৰে এইবেলিও বঙাইগাঁও জিলাৰ অভয়াপুৰী সমজিলা অধীনস্থ সোণাখুলী পাহাৰত ২৩ এপ্রিলৰ পৰা তিনিদিনীয়াকৈ শ্ৰীশ্ৰী মহাদেৱ পাহাৰ পূজা আৰু মহামেলা উদযাপনৰ প্ৰস্তুতি

চলোৱা হৈছে। এই উপলক্ষে মহন্ত কুমাৰ ৰায়ক সভাপতি আৰু মমেন ৰায়ক সাধাৰণ সম্পাদক হিচাপে লৈ গঠন কৰা উদযাপন সমিতিয়ে ২৩ এপ্রিলৰ সন্ধিয়া অধিবাস কীৰ্তন আৰু পূজা উপলক্ষে ২৪ এপ্রিলৰ পুৱা মূৰ্তি

স্থাপন, হোমযজ্ঞৰে পূজা-অৰ্চনা, ভাগৱত পাঠ, নাম কীৰ্তন আৰু আইসকলৰ নাম-প্ৰসংগৰ আয়োজন কৰিছে। অস্তিম্ব দিনা নাম-কীৰ্তন আৰু সন্ধিয়া যাত্ৰাভিনয়ৰে পূজা আৰু মহামেলাৰ সামৰণি পৰিব।

সত্ৰাধিকাৰ হিচাপে যোগেন মহন্তক নিৰ্মালি প্ৰদানৰ সিদ্ধান্ত মাজুলীৰ বৰএলেঙী সত্ৰ-বালিচাপৰিত ৰাজহুৱা সভা

ই-সংবাদ বিশেষ, মাজুলী, ১৯ এপ্রিলঃ মাজুলী জিলাৰ নামনি মাজুলীৰ বালিচাপৰি বৰ এলেঙী সত্ৰৰ সত্ৰাধিকাৰ হিচাপে জ্যেষ্ঠ সত্ৰীয়া, বৰ্তমানৰ সত্ৰাধিকাৰ হিচাপে কাম-কাজ পৰিচালনা কৰি থকা তথা অসম চৰকাৰৰ সমবায় বিভাগৰ অৱসৰপ্ৰাপ্ত সহকাৰী পঞ্জীয়ক যোগেন মহন্তক নিৰ্মালি প্ৰদান কৰা হ'ব। অহা ১৮ মে'ত বৰএলেঙী সত্ৰত আয়োজন কৰা এক আড়ম্বৰপূৰ্ণ অনুষ্ঠানত বৰ্তমানৰ সত্ৰাধিকাৰ হিচাপে কাম-কাজ পৰিচালনা কৰি থকা যোগেন মহন্তক আনুষ্ঠানিকভাৱে সত্ৰাধিকাৰৰ নিৰ্মালি প্ৰদান কৰা হ'ব। মাজুলীৰ ঐতিহ্যমণ্ডিত শ্ৰীশ্ৰী আদিএলেঙী সত্ৰৰ সত্ৰাধিকাৰ বৰ্ল্লৰ মহন্ত আৰু শিৱসাগৰ জিলাৰ ঐতিহ্যমণ্ডিত খাটপাৰ সত্ৰৰ সত্ৰাধিকাৰ, সংগীত নাটক অকাডেমী বাঁটা প্ৰাপক তথা পদ্মবিভূষণ ৰেৱকান্ত মহন্তই সেইদিনা যোগেন মহন্তক সত্ৰাধিকাৰৰ

নিৰ্মালি প্ৰদান কৰিব। আজি বালিচাপৰি বৰ এলেঙী সত্ৰত অনুষ্ঠিত হোৱা এখন ৰাজহুৱা সভাত উক্ত সিদ্ধান্ত গ্ৰহণ কৰা হয়। আজি দুপৰীয়াবালিচাপৰি বৰ এলেঙী সত্ৰৰ নামঘৰত অনুষ্ঠিত হোৱা উক্ত ৰাজহুৱা সভাত সভাপতিত্ব কৰে বৰ্তমানৰ সত্ৰাধিকাৰৰ দায়িত্বত থকা যোগেন মহন্তই। সত্ৰখনৰ সত্ৰীয়া তথা মাজুলী মহাবিদ্যালয়ৰ অৱসৰপ্ৰাপ্ত অধ্যাপক পুতুল চন্দ্ৰ মহন্তই উদ্দেশ্য ব্যাখ্যা কৰা সভাত স্থানীয় ৰাইজৰ লগতে সত্ৰখনৰ শিষ্য সকলেও অংশগ্ৰহণ কৰে। সভাত অহা ১৮ মে'ত ধৰ্মীয় ৰীতি-নীতিৰে যোগেন মহন্তক সত্ৰখনৰ জ্যেষ্ঠানুগ্ৰহ অনুসৰি সত্ৰাধিকাৰৰ নিৰ্মালি প্ৰদানৰ সিদ্ধান্ত গ্ৰহণ কৰাৰ লগতে ইন্দ্ৰকান্ত মহন্ত, পুতুল চন্দ্ৰ মহন্ত আৰু তৰুণ মহন্তক ডেকা সত্ৰাধিকাৰ হিচাপে নিৰ্মালি প্ৰদান কৰাৰ সিদ্ধান্ত গ্ৰহণ কৰা হয়।

সভাত ঘনকান্ত লেখাৰু, নাৰায়ণ বৰুৱা, অতুল মুক্তিযাৰ, গুণেশ্বৰ গায়ন, ইন্দ্ৰকান্ত মহন্তই বিভিন্ন পৰামৰ্শ প্ৰদান কৰে। সভাত আগন্তুক সত্ৰাধিকাৰৰ নিৰ্মালি প্ৰদান অনুষ্ঠানটোৰ বাবে যোৰহাট কৰঙা সত্ৰৰ সত্ৰাধিকাৰক নিমন্ত্ৰণ জনোৱাৰ লগতে মূল নামাচাৰ্য হিচাপে আদিএলেঙী সত্ৰৰ ডেকা সত্ৰাধিকাৰ বোধেন মহন্তক নিমন্ত্ৰণ কৰাৰ সিদ্ধান্ত গ্ৰহণ কৰা হয়। সভাত বাজেট প্ৰস্তুত কৰা, চিঠি পত্ৰ ছপা কৰা, শিষ্য-প্ৰশিষ্যসকলক নিমন্ত্ৰণ জনোৱা আদি সন্দৰ্ভত বিতংকৈ আলোচনা কৰা হয়। উক্ত সভাতেই বালিচাপৰি বৰ এলেঙী সত্ৰৰ সত্ৰাধিকাৰৰ নিৰ্মালি প্ৰদান অনুষ্ঠানৰ বাবে পুতুল চন্দ্ৰ মহন্তক সভাপতি, ঘনকান্ত লেখাৰু সম্পাদক, গুণেশ্বৰ গায়নক সহকাৰী সম্পাদক হিচাপে লৈ এখন ২৯ জনীয়া অভ্যৰ্থনা সমিতি গঠন কৰা হয়।

মাজুলীৰ ভকতিদুৱাৰত আৰম্ভ বহাগী উৎসৱ-২০২৫

ই-সংবাদ, মধ্য মাজুলী, ১৯ এপ্রিলঃ প্ৰায় আশীৰ দশক মানলৈ চোতালৰ বিহুৱেই হওক বা মঞ্চৰ বিহুৱেই হওক (লগতে হুঁচৰিও) শিপাৰ পৰা বিছিন্ন হোৱা নাছিল। বিভিন্ন বিহুমঞ্চত এচাম দায়বদ্ধ, স্বকীয়তাৰ প্ৰতি সচেতন শিল্পীয়ে স্বকীয়তা অক্ষুণ্ণ ৰাখি প্ৰাণৰ আপোন বিহুক জনমানসত নিটোল ৰূপত তুলি ধৰিছিল। কিন্তু, পৰিতাপৰ কথা যে সম্প্ৰতি সেই ছবিখন সম্পূৰ্ণ ওলোটাকৈ ৰূপত দেখা গৈছে। এতিয়া গৃহস্থৰ চোতালত গিৰিপনি মৰা হুঁচৰি নাই। কোনোবা এযোৰা আহিলেও মোটা অংকৰ দক্ষিণা দাবী কৰি গৃহস্থক আমনি কৰা, জিনছ পেণ্ট পিন্ধি দাড়িয়ে গোফে ভোবোকাৰ হৈ, গামোচাখন ডিঙিত টাই পিন্ধাৰ দৰে লোৱা, মুখত বিলাতী বা দেশীয় পানীয়ৰ গোল্ক আৰু বাৰে বাংকৰা

গীতৰ আতিশয্যত গৃহস্থৰ অৱস্থা কাহিল হয়। গৃহস্থই সেয়ে বছৰৰ হুঁচৰি যোৰা কামনা নকৰা হ'ল। বৰ্তমান প্ৰতিখন গাঁৱতে কণ কণ শিশুৰ দল একোটাইহে পৰম্পৰাটো জীয়াই ৰখাৰ চেষ্টা কৰা দেখা গৈছে। আজি ভকতিদুৱাৰ উচ্চতৰ মাধ্যমিক বিদ্যালয়ৰ খেলপথাৰত 'সৃষ্টি' এক সমন্বয়ৰ যাত্ৰা, মাজুলীৰ উদ্যোগত দুদিনীয়া কাৰ্যসূচীৰে অনুষ্ঠিত ব'হাগী উৎসৱ-২০২৫ৰ বিহুৰ মঞ্চ উদ্বোধন কৰি ভকতিদুৱাৰ উচ্চতৰ মাধ্যমিক বিদ্যালয়ৰ অৱসৰপ্ৰাপ্ত অধ্যক্ষ দুৰ্গেশ্বৰ শইকীয়াই এনেদৰে কয়। তেওঁ ভাষণ প্ৰসংগত আৰু কয় বিহু যেতিয়া গাঁৱৰ খৰালি পথ এৰি মঞ্চৰ বালকধৰ্মকত উঠিল, তেতিয়াৰ পৰাই যেন ইয়াৰ মূল স্বৰূপ অলপ অলপকৈ লুপ্ত হৈ যাব ধৰিলে। তেওঁ কয় আজিকালিৰ টেলিভিছনৰ

শ্ব'সমূহেও বিহুক অলংকৃত কৰি চহা জীৱনৰ লগত সংগতি ৰাখিবলৈ চেষ্টা কৰি আছে, সেই সৰল আৰু আন্তৰিক বিহু আজিৰ তাৰকামুখী মঞ্চত এক সম্পূৰ্ণ ভিন্ন ৰূপত পৰিণত হৈছে। ইফালে, ব'হাগী উৎসৱ-২০২৫ ৰ আজিৰ প্ৰথমটো দিনতেই সৃষ্টিৰ শীৰ্ষ সংগীতটো উন্মোচন কৰে শিল্পী বুলবুল শইকীয়াই। ইফালে, সৃষ্টিৰ সাধাৰণ সম্পাদক প্ৰাঞ্জল খাউণ্ড আৰু ৰঞ্জন মহন্তই জনোৱা মতে, কাইলৈ ব'হাগী উৎসৱৰ দ্বিতীয় দিনা পুৱা স্বচ্ছতা কাৰ্যসূচী আৰু গছ পুলি ৰোপণৰ পিছতেই ক্ৰমে জেংবিহু প্ৰতিযোগিতা আৰু বিয়লি বাঁটা প্ৰদান অনুষ্ঠান, স্মৃতি গ্ৰন্থ উন্মোচন, সন্ধিয়া সম্বৰ্ধনা অনুষ্ঠানৰ পিছতেই নিশা ৰাজ্যৰ জনপ্ৰিয় কণ্ঠশিল্পী নিতুল দাধৰাই সংগীতানুষ্ঠান পৰিৱেশন কৰিব।

কানৈ কলেজত প্ৰশান্ত ফুকনক ‘হনুমানবক্স কানৈ সোঁৱৰণী বঁটা’

ই-সংবাদ, ডিব্ৰুগড়, ১৯ এপ্ৰিলঃ ‘অসম বিভিন্ন সংস্কৃতিৰ ৰম্যভূমি আৰু ইয়াৰ জ্ঞানৰ ঐতিহ্য অতি প্ৰাচীন’। ঐতিহ্যমণ্ডিত ডিব্ৰুগড় হনুমানবক্স সুৰজমল কানৈ মহাবিদ্যালয়ৰ উদ্যোগত পোনপ্ৰথমবাৰৰ বাবে কানৈ মহাবিদ্যালয়ৰ অন্যতম প্ৰাণ প্ৰতিষ্ঠাতা, দানবীৰ, ৰায়চাহাব, পদ্মশ্ৰী হনুমানবক্স কানৈৰ মৃত্যুতিথিৰ লগত সংগতি ৰাখি আয়োজন কৰা বক্তৃতানুষ্ঠানত বক্তৃতা প্ৰদান কৰি ডিব্ৰুগড় বিশ্ববিদ্যালয়ৰ প্ৰাক্তন উপাচার্য, ৰয়েল গ্ল’বেল বিশ্ববিদ্যালয়ৰ অধ্যক্ষ (শৈক্ষিক) ড° অলক কুমাৰ বুঢ়াগোহাঁয়ে আজি এইদৰে কয়। ‘অসমৰ উচ্চ শিক্ষাঃ অতীত, বৰ্তমান আৰু ভৱিষ্যৎ’- শীৰ্ষক বিষয়ত বক্তৃতা প্ৰদান কৰি ড° বুঢ়াগোহাঁয়ে কয় যে আহোম শাসন কালৰ শিক্ষা ব্যৱস্থা জীৱিকা অৰ্জনৰ বাবে প্ৰদান কৰা হোৱা নাছিল, জ্ঞান, কৌশল আহৰণৰ বাবেহে প্ৰদান কৰা হৈছিল। অধ্যাপিকা ড° ভূষণ দুৱৰা কলিতাই আঁত ধৰা অনুষ্ঠানটিত তেওঁ কয়, মহাপুৰুষ শ্ৰীমন্ত শংকৰদেৱৰ সময়ত টোলৰ শিক্ষা পদ্ধতি আধ্যাত্মিক জ্ঞানেৰে সমৃদ্ধ আছিল আৰু ব্ৰিটিছ শাসন কালত ব্ৰিটিছ চৰকাৰ আৰু আনন্দৰাম ঢেকীয়াল ফুকন, হেমচন্দ্ৰ বৰুৱা, আনন্দৰাম বৰুৱাকে প্ৰমুখ্য কৰি কেইবাজনো মুষ্টিমেয় অসমীয়াৰ প্ৰচেষ্টাত অসমত উচ্চ শিক্ষাই অগ্ৰগতি লাভ কৰিছিল। মুখ্য দ্বাৰৰ পৰা আৰতি কৰি গায়ন-বায়ন, এন চিচিৰে উম্ম আদৰণি জনাই সভাগৃহলৈ অনা সভাখনত তেওঁ কয়, ডিব্ৰুগড়ত উচ্চ শিক্ষানুষ্ঠান প্ৰতিষ্ঠাৰ ক্ষেত্ৰত দানবীৰ, পদ্মশ্ৰী হনুমানবক্স কানৈৰ বহুমূলীয়া অৱদান আছিল। তেওঁ কয়, ভৱিষ্যতৰ শিক্ষাই ঔদ্যোগিক বিপ্লৱ সৃষ্টিত অগ্ৰাধিকাৰ প্ৰদান কৰিব লাগিব। সম্প্ৰতি স্বায়ত্তশাসন লাভ কৰা কানৈ মহাবিদ্যালয়ক অভিনন্দন জ্ঞাপন কৰি এই মহাবিদ্যালয়ে ভবিষ্যতে ঔদ্যোগিক কেন্দ্ৰ (IndustrialHub) গঠন কৰাৰ ক্ষেত্ৰত পৰামৰ্শ আগবঢ়ায়। মহাবিদ্যালয়ৰ অধ্যক্ষ ড° শশীকান্ত শইকীয়াই আদৰণী ভাষণ প্ৰদান কৰা অনুষ্ঠানটিত পোনপ্ৰথমবাৰৰ বাবে ‘হনুমানবক্স

কানৈ সোঁৱৰণী বঁটা’ প্ৰদান কৰা হয় শক্তি, দক্ষতা, নিয়োগ, উদ্যমিতা দপ্তৰৰ কেবিনেট মন্ত্ৰী প্ৰশান্ত ফুকনক। বঁটা গ্ৰহণ কৰি মন্ত্ৰীগৰাকীয়ে হনুমানবক্স কানৈয়ে সমাজলৈ আগবঢ়োৱা অনবদ্য বৰঙনিৰ ওপৰত আলোকপাত কৰি তেওঁক এই বঁটা প্ৰদান কৰাৰ বাবে অধ্যক্ষ ড° শশীকান্ত শইকীয়াৰ লগতে কানৈ পৰিয়ালৰ সমূহ সদস্য আৰু কানৈ মহাবিদ্যালয় পৰিয়ালক ধন্যবাদ জ্ঞাপন কৰে। ইয়াৰ পূৰ্বে মহাবিদ্যালয়ৰ পৰিয়ালৰ তৰফৰ পৰা দেশৰ দিল্লী, মুম্বাই, কলকতা, ডিব্ৰুগড়, তিনিচুকীয়াত থকা হনুমানবক্স কানৈ পৰিয়ালৰ সদস্যবৃন্দ ক্ৰমে জ্যোতিপ্ৰসাদ কানৈ, নন্দকিশোৰ কানৈ, ৰাজীৱ ৰতন কানৈ, নীৰু কানৈ, দীনেশ কানৈ, বেণু কানৈ, প্ৰতিভা কানৈ, বিকাশ কানৈ, সুনীত কানৈ, স্মৃতি কানৈ আৰু প্ৰণৱ কানৈক একোখনকৈ ফুলাম গামোচাৰে কৃতজ্ঞতা আৰু সম্বৰ্ধনা জ্ঞাপন কৰা হয়। ৮০ বছৰ অতিক্ৰম কৰা ডি এইচ এছ কানৈ মহাবিদ্যালয়ত এনে এক গাভীৰ্যপূৰ্ণ সভাত স্বপ্নদ্রষ্টা হনুমানবক্স কানৈক স্মৰণ কৰাৰ পৰিৱৰ্ত্তে ঐতিহাসিক মুহূৰ্তৰ সাক্ষী হ’বলৈ পাই হনুমানবক্স কানৈৰ পৰিয়ালৰ সদস্যসকল অশ্রুসিক্ত নয়নেৰে আৱেগিক হৈ পৰে। কানৈ পৰিয়ালৰ তৰফৰ পৰা জ্যোতিপ্ৰসাদ কানৈয়ে বক্তব্য আগবঢ়াই সকলোকে কৃতজ্ঞতা জ্ঞাপন কৰে। অনুষ্ঠানৰ পূৰ্বে মহাবিদ্যালয় চৌহদত নতুনকৈ প্ৰতিষ্ঠা কৰা কানৈ মহাবিদ্যালয় প্ৰতিষ্ঠাৰ অন্যতম এক কাণ্ডাৰী সুৰজমল কানৈৰ প্ৰতিমূৰ্তি শুভ উন্মোচন কৰে মন্ত্ৰী প্ৰশান্ত ফুকনে। মহাবিদ্যালয়ৰ অধ্যক্ষ ড° শশীকান্ত শইকীয়াই বন্তি প্ৰজ্বলন কৰা অনুষ্ঠানটিত মহাবিদ্যালয়ৰ সংগীতেৰে শুভাৰম্ভ কৰা হয়। অনুষ্ঠানৰ লগত সংগতি ৰাখি মহাবিদ্যালয়ৰ অধ্যক্ষ ড° শইকীয়াৰ উদ্যোগত, জ্যোতি প্ৰসাদ কানৈৰ আৰ্থিক সাহায্যত আৰু সুমন দত্তৰ কলমত প্ৰকাশ পোৱা গৱেষণালব্ধ ৰায়চাহাব কানৈঃ দীনৰ পৰাদানী হোৱা অবিস্মৰণীয় ব্যক্তিত্ব’ শীৰ্ষক গ্ৰন্থখনি উন্মোচন কৰে মন্ত্ৰী প্ৰশান্ত

ফুকনে। মন কৰিবলগীয়া যে বিশিষ্ট লেখক, সাংবাদিক সুমন দত্তই কানৈ মহাবিদ্যালয়ৰ অধ্যক্ষ ড° শশীকান্ত শইকীয়াৰ পৰামৰ্শ অনুসৰি গ্ৰন্থখন প্ৰকাশ কৰা সম্ভৱ হয় বুলি উল্লেখ কৰি কানৈ মহাবিদ্যালয়ৰ আটাইকেইখন মহাবিদ্যালয়ক একত্ৰিত কৰি বিশ্ববিদ্যালয়লৈ উন্নীত কৰাৰ বাবে পদক্ষেপ ল’বলৈ সকলোকে আহ্বান জনায়। গৱেষণামূলক গ্ৰন্থখন আটকধুনীয়াকৈ লিখি উলিওৱাৰ বাবে লেখক সুমন দত্তক ত্ৰিশ হাজাৰ টকাৰ এখন চেক অধ্যক্ষই প্ৰদান কৰে। উল্লেখ্য যে আজিৰ এই অনুষ্ঠানত জ্যোতি ললিতা কানৈ ফাউণ্ডেচনৰ সৈতে ডিব্ৰুগড়ৰ চাৰিখন মহাবিদ্যালয় ক্ৰমে ডি এইচ এছ কানৈ মহাবিদ্যালয়, মনোহাৰী দেৱী কানৈ মহিলা মহাবিদ্যালয়, ডি এইচ এছ কানৈ বাণিজ্য মহাবিদ্যালয়, ডি এইচ এছ কানৈ আইন মহাবিদ্যালয়ৰ লগত ছাত্ৰ-ছাত্ৰীৰ বাৰ্ষিক জলপানি সম্পৰ্কত প্ৰতিখন মহাবিদ্যালয়ক দুই লাখ টকাকৈ এক বুজাবুজি চুক্তিত স্বাক্ষৰিত হয়। অনুষ্ঠানত ডি এইচ এছ কানৈ মহাবিদ্যালয় উন্নয়নৰ বাবে বাৰ লাখ পঞ্চাশ হাজাৰ টকাৰ আৰ্থিক সাহায্য আগবঢ়ায়। অনুষ্ঠানত ডিব্ৰুগড় পৌৰ নিগমৰ মেয়ৰ ডাঃ সৈকত পাট্ৰ, ডি এইচ এছ কানৈ মহাবিদ্যালয় পৰিচালনা কৰা সমিতিৰ সভাপতি অভিমন্যু বৰুৱা, মনোহাৰী দেৱী কানৈ মহিলা মহাবিদ্যালয়ৰ অধ্যক্ষ ড° অনুপজ্যোতি ভৰালী, ডি এইচ এছ কানৈ বাণিজ্য মহাবিদ্যালয়ৰ অধ্যক্ষ ড° জয়দেৱ গগৈ, ডিব্ৰু মহাবিদ্যালয়ৰ অধ্যক্ষ ড° ৰঞ্জন চাংমাই, ডি এইচ এছ কানৈ আইন মহাবিদ্যালয়ৰ অধ্যক্ষ ড° প্ৰসেনজিৎ বৰকটকী, এন এল বি চিটি মহাবিদ্যালয়ৰ অধ্যক্ষ ড° সঞ্জীৱানন্দ বুঢ়াগোহাঁই, অসম পৰ্যটন বিকাশ নিগমৰ অধ্যক্ষ ঋতুপৰ্ণ বৰুৱা, মন্ত্ৰী প্ৰশান্ত ফুকনৰ সহধৰ্মিণী জ্যোতি ফুকন উপস্থিত থাকি অনুভৱ ব্যক্ত কৰে। শেষত শলাগ জ্ঞাপন কৰে মহাবিদ্যালয়ৰ অধ্যাপিকা সংক্ৰান্তি দেৱীয়ে।

■ প্ৰথম পৃষ্ঠাৰ পৰা...

ঘোষণা কৰা হৈছে। ৰাছিয়াৰ ৰাষ্ট্ৰপতি প্লাডিমিৰ পুটিনে একপক্ষীয় যুদ্ধবিৰতি ঘোষণা কৰিছে। ইউক্ৰেইনৰ বিৰুদ্ধে ৰাছিয়াই একপক্ষীয় ইষ্টাৰ যুদ্ধবিৰতি ঘোষণা কৰিছে। ৰাছিয়াৰ ৰাষ্ট্ৰপতি প্লাডিমিৰ পুটিনে এই ঘোষণা এনে সময়ত কৰিছে যি সময়ত ৰাছিয়াৰ সেনাবাহিনীয়ে ইউক্ৰেইনৰ সৈন্যসকলক ৰাছিয়াৰ কুৰ্ক অঞ্চল এৰিবলৈ বাধ্য কৰিছিল; য’ত ইউক্ৰেইনৰ সৈন্যই যোৱা বছৰ অনুপ্ৰৱেশ কৰিছিল। যুদ্ধবিৰতি শুকুৰবাৰৰ ভাৰতীয় সময় মতে বিয়লি তিনি বজাৰ পৰা পৰা আৰম্ভ হৈছে। ইষ্টাৰ শনিবাৰৰ (১৯ এপ্ৰিল) নিশা ৯ বজালৈ চলিব। ৰাছিয়া ইউক্ৰেইনৰ বিৰুদ্ধে অস্থায়ী যুদ্ধবিৰতিৰ পথত আছে। ৰয়টাৰৰ মতে, ৰাছিয়াৰ সামৰিক বাহিনীয়ে শনিবাৰে নিশা ৮.৩০ বজাৰ পৰা (ভাৰতীয় সময় অনুসৰি) দেওবাৰলৈকে ইউক্ৰেইন আক্ৰমণ নকৰে। ৰাছিয়াৰ ৰাষ্ট্ৰপতি

ইউক্ৰেইনেৰে ৰাছিয়াৰ যুদ্ধ বিৰতি

প্লাডিমিৰ পুটিনে চিফ অৱ ষ্টাফ ভেলেৰী গাৰিচামভক নিৰ্দেশ দিছে। ৰাছিয়াই যুদ্ধবিৰতিক ‘ইষ্টাৰ যুদ্ধবিৰতি’ বুলি অভিহিত কৰিছে। দৰাচলতে গুড ফ্ৰাইডে’ৰ পিছৰ দেওবাৰে খ্ৰীষ্টানসকলে সেই দিনটো ‘ইষ্টাৰ’ হিচাপে উদযাপন কৰে। তেওঁলোকে বিশ্বাস কৰে যে যীশুৱে তেওঁৰ মৃত্যুৰ পিছত এই পবিত্ৰ দিনটোত পুনৰ উঠিছিল। ৰাছিয়া আৰু ইউক্ৰেইন বহু খ্ৰীষ্টানৰ বাসস্থল। পুটিনে শনিবাৰে ৰাছিয়াৰ সেনাপ্ৰধানক সাক্ষাৎ কৰিছিল। ৰাছিয়াই মানৱীয় ভিত্তিত যুদ্ধবিৰতি ঘোষণা কৰিছে। এই সময়ছোৱাত মই সকলো সামৰিক কাৰ্যকলাপ বন্ধ কৰাৰ নিৰ্দেশ দিছো। একে সময়তে পুটিনে বৈঠকত কয় যে তেওঁ আশাবাদী যে ইউক্ৰেইনে একে পথ অনুসৰণ কৰিব। অৱশ্যে, ৰাছিয়াৰ সেনাক ইউক্ৰেইনৰ পৰা যিকোনো আকস্মিক আক্ৰমণৰ মোকাবিলা

কৰিবলৈ সাজু থাকিবলৈ কোৱা হৈছে। বৈঠকত পুটিনে কয় যে মই আদেশ দিছো যে এই সময়ছোৱাত সকলো সামৰিক পদক্ষেপ বন্ধ কৰা হ’ব। ক্ৰেমলিনৰ প্ৰেছ ছাৰ্ভিচে তেওঁৰ উদ্ধৃতি দি কৈছে, আমি আশা কৰিছো যে ইউক্ৰেইনৰ পক্ষই আমাক অনুসৰণ কৰিব। একে সময়তে আমাৰ সেনাবাহিনীয়ে যুদ্ধবিৰতিৰ সম্ভাব্য উলংঘন আৰু শত্ৰুৰ পৰা হ’ব পৰা যিকোনো আক্ৰমণাত্মক কাৰ্যকলাপ প্ৰতিহত কৰিবলৈ সাজু থাকিব লাগিব। আনহাতে ইউক্ৰেইনৰ ৰাষ্ট্ৰপতি ভলোডিমিৰ জেলেনস্কিয়ে কৈছিল যে ইউক্ৰেইনৰ বায়ু প্ৰতিৰক্ষা গোটে ৰাছিয়াৰ ড্ৰোনৰ আক্ৰমণৰ বিৰুদ্ধে যুঁজ দি আছে। লগতে তেওঁ কয় যে এয়া পুটিনৰ দ্বাৰা মানৱ জীৱনৰ সৈতে খেলিবলৈ আন এক প্ৰয়াস। জেলেনস্কিয়ে এক্স-ত কয় যে যে ইউক্ৰেইনত বিমান আক্ৰমণৰ সতৰ্কবাণী বিয়পিছে।

মৰিগাঁৱত ইণ্ডো-নেপাল কাৰাটে চেম্পিয়নশ্বিপ আৰম্ভ

ই-সংবাদ, মৰিগাঁও, ১৯ এপ্ৰিলঃ মৰিগাঁও জিলা কাৰাটে সন্থাৰ উদ্যোগত মৰিগাঁও চহৰৰ ক্ষীৰোদ বৰুৱা ইণ্ডাৰ ষ্টেডিয়ামত আজিৰে পৰা দুদিনীয়াকৈ অনুষ্ঠিত হৈছে ইণ্ডো-নেপাল কাৰাটে চেম্পিয়নশ্বিপ ২০২৫। এই চেম্পিয়নশ্বিপত বহিঃৰাষ্ট্ৰ নেপাল, বহিঃৰাজ্য পাঞ্জাব, হাৰিয়ানা, ৰাজস্থানকে আদি কৰি প্ৰায় চাৰিশ প্ৰতিযোগীয়ে অংশ গ্ৰহণ কৰিছে। চেম্পিয়নশ্বিপৰ উদ্বোধনী অনুষ্ঠানত সাংবাদিক জিতুমনি নাথৰ সম্পাদনাত প্ৰকাশিত স্মৃতিগ্ৰন্থ 'সমৰ কলা' উন্মোচন কৰে তিৱা স্বায়ত্ব পৰিষদৰ মুখ্য কাৰ্যবাহী সদস্য জীৱন চন্দ্ৰ কোঁৱৰে। তেওঁ ভাষণ প্ৰসংগত কয় যে ক্ৰীড়াই সকলো জাতি-জনগোষ্ঠীৰ মাজত সমন্বয় সেতু নিৰ্মাণ কৰি আহিছে। বৰ্তমান সময়ত ক্ৰীড়াৰ উত্তৰণত চৰকাৰে সৰ্বাধিক গুৰুত্ব প্ৰদান কৰা বুলি উল্লেখ কৰি তেওঁ বহিঃৰাষ্ট্ৰ, বহিঃৰাজ্যৰ লগতে স্থানীয় খেলুৱৈ সকলক অভিনন্দন জ্ঞাপন কৰি খেলুৱৈসকলে উন্নত মানদণ্ডৰ খেল প্ৰদৰ্শন কৰিবলৈ সক্ষম হ'ব বুলি আশা প্ৰকাশ কৰে। অনুষ্ঠানত মৰিগাঁও জিলা ক্ৰীড়া সন্থাৰ সাধাৰণ সম্পাদক জিতু বৰদলৈ, বেডমিণ্টন সম্পাদক মুক্তাৰ হুছেইন, জিলা কাৰাটে সন্থাৰ সভাপতি ড০ কৃষ্ণকান্ত মেধি, সম্পাদক মানস কুমাৰ নাথ, উপ-সভাপতি জিতুমনি নাথকে আদি কৰি সন্থাৰ কাৰ্যকৰতাসকল উপস্থিত থাকে। প্ৰতিযোগিতাখনৰ কাইলৈ সামৰণি পৰিব।

আইপিএলত ১৪ বৰ্ষীয় বৈভৱৰ অভিষেক

জয়পুৰ, ১৯ এপ্ৰিলঃ লক্ষ্ণৌৰ বিৰুদ্ধে ৰাজস্থান ৰয়েলছৰ হৈ আইপিএলত অভিষেক ঘটিল ইতিহাসৰ কনিষ্ঠতম খেলুৱৈজনৰ। মাত্ৰ ১৪ বছৰ ২৩ দিনীয়া বৈভৱ সূৰ্যবংশীয়ে আইপিএলত খেলাৰ সুযোগ লাভ কৰিছে। আঘাতৰ বাবে খেলৰ পৰা বাহিৰ হোৱা সঞ্জু চেমছনৰ ঠাইত তেওঁ দলত যোগদান কৰে। বিহাৰৰ বাসিন্দা বৈভৱক ২০২৫ চনৰ নিলামত ৰাজস্থানে ১.১০ কোটি টকাত ক্ৰয় কৰাৰ বিপৰীতে তেওঁৰ ভিত্তি মূল্য আছিল ৩০ লাখ টকা। নিলামত বিক্ৰী হোৱা আটাইতকৈ কম বয়সীয়া খেলুৱৈও হৈ পৰে বৈভৱ। ৯ বছৰ বয়সৰ পৰাই ক্ৰিকেট খেলিবলৈ আৰম্ভ কৰা বৈভৱে ইতিমধ্যে ১২ বছৰ বয়সত ৰঞ্জী ট্ৰফীত অভিষেক ঘটাইছিল।



আইপিএল ২০২৫: লক্ষ্ণৌৰ বিৰুদ্ধে আইপিএলত সৰ্বকনিষ্ঠ খেলুৱৈ হিচাপে অভিষেক ৰাজস্থানৰ বৈভৱ সূৰ্যবংশীৰ

ভাৰতীয় ক্ৰিকেট ব'ৰ্ডৰ সিদ্ধান্তক লৈ চৰ্চা, ৩ প্ৰশিক্ষকক অপসাৰণ

পুনৰ কলকাতা নাইট ৰাইডাৰ্ছলৈ উভতি আহিল অভিষেক

কলকাতা, ১৯ এপ্ৰিলঃ ৰাষ্ট্ৰীয় দলৰ সহকাৰী প্ৰশিক্ষকৰ পদৰ পৰা বাদ পৰাৰ পিছতে পুনৰ কলকাতা নাইট ৰাইডাৰ্ছলৈ ঘূৰি আহিল অভিষেক নায়াৰ। শনিবাৰে তেওঁক পুনৰ নিযুক্তি দিয়াৰ কথা ফ্ৰেঞ্চাইজিয়ে ঘোষণা কৰে। যদিও বিচিচিআইয়ে তেওঁৰ চুক্তি বন্ধ কৰাৰ সন্দৰ্ভত এতিয়াও কোনো আনুষ্ঠানিক ঘোষণা কৰা নাই, অভিষেকৰ কলকাতা শিবিৰলৈ ঘূৰি অহাৰ কাম ইতিমধ্যে চূড়ান্ত হৈছে। শনিবাৰে কেকেআৰে এক বিবৃতিত কয় যে অভিষেক নায়াৰে আমাৰ সহায়ক কৰ্মচাৰীৰ সৈতে পুনৰ যোগদান কৰিছে। আজি তেওঁ ইডেনত প্ৰশিক্ষণ লোৱাৰ সন্ভাৱনা আছে। অৱশ্যে বিচিচিআইৰ সূত্ৰই ইতিমধ্যে স্পষ্ট কৰি দিছে যে সহকাৰী প্ৰশিক্ষক নায়াৰ, ফিল্ডিং প্ৰশিক্ষক টি দিলীপ আৰু ফিটনেছ প্ৰশিক্ষক সোহাম দেশাইৰ চুক্তি নবীকৰণ কৰা হোৱা নাই। জানিব পৰা মতে, বিচিচিআইৰ এগৰাকী শীৰ্ষ

বিষয়াই ব্যক্তিগতভাৱে ফোন কৰি এই সিদ্ধান্তৰ বিষয়ে সকলোকে অৱগত কৰে। নায়াৰ আৰু দিলীপক কোৱা হৈছে যে ব'ৰ্ডে তেওঁলোকৰ প্ৰদৰ্শনত সন্তুষ্ট যদিও সহায়ক কৰ্মচাৰী হ্ৰাস কৰাৰ সিদ্ধান্ত লোৱা হৈছে, অৰ্থাৎ তেওঁলোকৰ চুক্তি নবীকৰণ কৰিব নোৱাৰিব। অভিষেক নায়াৰে প্ৰায় ১০ মাহ ধৰি গৌতম গম্ভীৰৰ অধীনত জাতীয় দলৰ সহকাৰী প্ৰশিক্ষক হিচাপে কাম কৰিছিল। ইয়াৰ পূৰ্বে তেওঁ কেকেআৰৰ সহায়ক কৰ্মচাৰীৰ এজন গুৰুত্বপূৰ্ণ সদস্য আছিল আৰু নাইট একাডেমীৰ দায়িত্বতো আছিল। শনিবাৰে সন্ধিয়া ইডেন গাৰ্ডেনত অনুশীলনৰ সময়ত কেকেআৰ দলৰ সৈতে তেওঁক দেখা গৈছিল। সোমবাৰে কলকাতাৰ পৰৱৰ্তী মেচ হ'ব গুজৰাট টাইটানছৰ বিৰুদ্ধে। কলকাতা শিবিৰত বৰ্তমান চন্দ্ৰকান্ত পণ্ডিত (মুখ্য প্ৰশিক্ষক), ভাৰত অৰণ (বলিং প্ৰশিক্ষক), ড্ৰেইন ব্ৰাভো (মেণ্টৰ) আৰু আন কেইবাজনো অভিজ্ঞ সহায়ক কৰ্মচাৰী আছে।

ALLEN EDUCARE

HOUSE NO.: 4, GUWAHATI COLLEGE ROAD,
JYOTINAGAR (NEAR PUB GUWAHATI HIGH SCHOOL)

COMPUTER & MONTESSORY TEACHER TRAINING COURSE

COMPUTER

- BCA
- DCA
- PGDCA
- DTP
- ADCA

CONTACT US
+91 78965-45243

MONTESSORY TEACHER TRAINING COURSE

- LESSON PLANS
- PRESENTATION CLASS
- INTERVIEW SESSION
- MOTOR SKILL DEVELOPMENT
- HOW TO CREATE PROFESSIONAL BIO DATA

ADMISSION GOING ON

PLACEMENT

100%

GUARANTEE